

कै० श्रीमंत रामराव अमृतराव ऊर्फ बाबासाहेब डफळे.
चीफ ऑफ जत.



विद्वन्मान्य मुधी कलामुकुशला धीरा सुवीरोत्तमा
विद्या विभ्रम उद्यमोद्यतकरा साजे न अन्योपमा ।
प्रेमें अर्पितसं नृपा तव करीं गीर्वाण ज्ञानेश्वरी
सेवा साद्र हो नृपाल डफळे रामप्रभो साजिरी ॥ १ ॥

(श्रीमंत विजयसिंह रामराव ऊर्फ बाबासाहेब डफळे चीफ ऑफ जत
बांचे सास परवानगीने हा फोटो छापण्या आहे.)

अर्पणपत्रिका.



आपल्या अविरत उद्योगानें व प्रेमळें आचरणानें
ज्यांनीं संजनाची मनें आकर्षून घेतलीं,
असे प्रजापत्सल केलासवासी,
श्रीमंत रामराव आवासाहेब डफळे
याच्या आश्रयानें तयार झालेली

ही

श्रीज्ञानेश्वरीची संस्कृत प्रतिकृति

संस्थानचीं अधिकारसूत्रें अल्प वयातच धारण करून
आदर्गभूत आपल्या पुण्यकीर्ति पित्याला निरपेक्ष प्रजापालनानें

व

मातृसेवेनें संतोषविणारे (गुणी) सज्जन प्रेमी

मगदतकृपाभिलाषी

श्रीमंत विजयसिंहराव रामराव डफळे

जत संस्थानाधिपती याना

मोट्या प्रेमानें अर्पण


केली असे.

जत,
ता. ११७१३१

अनंत विष्णु खासनीस,
न्यायाधीश जत

श्रीः

गीर्वाणज्ञानेश्वरी



द्वितीयो भागः

वस्य

अनुवादकः प्रकाशकश्च

जतसंस्थानवासी खासनीस इत्युपाह्वः


श्रीमद्विष्णुशर्मतनयोऽनन्तशर्मा

पी. ए. एल् एल् पी, न्यायाधीशः

5a29

JNA/KHA.

शाकः १८५३, ईसवीयान्दः १९३१





पब्लिशर—अनंत विष्णु खासनीस न्यायाधीश, संस्थान जत.

प्रिन्टर—रामचंद्र वेसू शेडगे. निर्णयसागर प्रेस,
घर नंबर २६-२८ कोलभाटलेन, मुंबई.

श्रीज्ञानेश्वरो विजयते



भवद्विरां ज्ञानराज कृतो गीर्वाणमापया ।
अनुवादो यथाप्रज्ञमर्ष्यतेऽसा भवत्करे ॥ १ ॥

सानुनयावेदनम्—

योगीन्द्रज्ञानदेवेन कृता भावार्थदीपिका ।
गीतार्थं विशदीकर्तुं जगद्गुद्धारहेतवे ॥ १ ॥
या चर्वति महाराष्ट्रभापालङ्कारवद्भुवि ।
ज्ञानेश्वरीति विख्याता देववत्पूज्यतेऽखिलैः ॥ २ ॥
यस्या गाम्भीर्यतोऽर्थज्ञाः संप्रदायीकृतात्मसु ।
द्विन्ना वा पंचषा चापि दृश्यन्ते वसुधातले ॥ ३ ॥
यस्याः संसेवनात्साक्षान्मुकुन्दः श्रीनिकेतनः ।
प्रयच्छति नृणां ज्ञानमिहामुत्र सुखास्पदम् ॥ ४ ॥
तस्या एवानुवादोऽयं कृतो गीर्वाणभाषया ।
वाग्गुणेन ममानेन प्रीतो भूयाज्जनार्दनः ॥ ५ ॥
पुनामि घाणीं सेवेय सज्जनान् प्रीणये हरिम् ।
एतदर्थं कृतो यत्नो न ज्ञातृत्वप्रसिद्धये ॥ ६ ॥

किञ्चिन्निवेदनम्—

ज्ञानेशो भगवान्विष्णुः पांडुरंगश्च मूर्तिमान् ।
 महाराष्ट्रः सतां श्रेष्ठो बुद्धिमत्सु प्रकाशकः ॥
 गीतार्थानकरोटीकां सर्वेषामुत्तमोत्तमाम् ।
 श्रीकृष्णभगवद्ब्रह्मं यत्राह हृदयामृतम् ॥
 शुनिस्मृतौ उभे नेत्रे विप्राणां परिकीर्तिते ।
 पृक्या विकलः काणो ह्याभ्यामंधः प्रकीर्तितः ॥
 शुनिस्तु वेदो विज्ञेयो धर्मशास्त्रं च वै स्मृतिः ।
 जन्मना जायते शूद्रः संस्काराद्विज उच्यते ॥

द्विजप्रिये वेदाभ्यामो मुख्यः । तथाच ऋग्वेदसंहितायाम्—‘यत्कित्वाज
 सचिविदं सत्तायं न तस्य वाच्यपि भागो धन्वि । यदीं शृणोत्यलकं शृणोति नहि
 प्रवेद मुहृतस्य पंधाम्’इति । तस्मात्स्वाध्यायोऽध्येतव्य इति । अध्येतारं पुरयं
 तदीयप्रयासाभिज्ञानेन सखिवपालयतीति सचिविद्वेदः बहुद्रव्यप्रयागगाध्यक्तु-
 फलसाध्यवनमात्रेण संपादनं तत्पालनं तदपि आम्नायनः । आ० गृ० सूत्रे—‘य
 यं ऋगुमधीते तेन तेन हास्य ऋतुनेष्टं भवत्यग्नेर्वायोऽदित्यस्य साजुज्यं गन्त-
 ती’ति । ईदृशं सचिविदं वेदरूपं सत्तायं । यः पुमानध्ययनमकृत्वा परित्यजति
 तस्य वाच्यपि भाग्यं नान्नि किमु वक्तव्यम् ? तथैव—‘देवार्थानं जग सर्वं मंत्रा-
 धीनं च दैवतम् । ते मन्त्रा ब्रह्मणाधीना ब्रह्मणो भव दैवतम्’ इति वचनाद्वि-
 प्रणा श्रेष्ठं प्रतिद्वम् । एवं च वेदविदो ब्रह्मणाः श्रेष्ठाः । तत्रापि भद्रनपारि-
 जते—‘आननाननिमित्तं हि विद्वान्तानि विचारयेन् । केवलानि यदार्थिते वेद-
 वाग्यो भवेद्विजः ॥’

धर्मार्थं धाममोसताधद्योऽयं वैदिकः सनाननो धर्मः । तस्य हृदयं निहितं
 गीर्वाणभाषायाम् । प्राहृत्जनानामुद्धारार्थं तदेव प्रकटीकृतं शनराजेन । तदेवा-
 लभ्यं पृथिवीपालनिरातिनां प्रहृत्जनानामुद्धारार्थं गीर्वाणदा गिरा प्रकटीकृतं
 चैतद्द्वाराऽनित्तभाषामु प्रकाशनाय सुलनीभवतीति विचार्ये हृत्तोऽयं मया
 प्रचर । अधिकारिन एव जानन्ति तन्मर्म । भगवत्प्रेरणयैव सञ्जनाना द्वितार्थाय
 च तेषां भगवन्नेवाचारि मया रचनाति । अस्त्य च शुद्धाशुद्धसुदृष्टरूपं रिजापुरन्ध
 निद्वर आपणाचार्य धेनुनिमिः, तथा विद्याभूषणताम्रेशास्त्रिमिः,

तथा साताराप्रांतस्थ भागवतोपाहसखारामशास्त्रिभिः कृतं तथापि मुद्रणावसरे
 ततोऽप्युर्वैरितो भागो मुंबापुरस्थसुप्रसिद्धनिर्णयसागराख्यमुद्रणालयगतांकनीय-
 विविधप्रंथशोधनाधिकृतैः पणशीकरोपाह्विद्वद्वरश्रीमद्भद्रमणशर्मतनुजनुर्भि-
 र्वासुदेवशास्त्रिभिष्टिप्पण्यादिभिः परिष्कृत्य महतायासेन परिशोधितोस्ति तेषां
 सर्वेषां सुबहूनुपकाराननिशं स्मरामि ।

तथैव श्रीकोटणीसमहाशयाः, उपासनीयावाः, नारायणमहा-
 राजाः, सिद्धारूढाः, गुलाबदासवैष्णवमहाराजाः, अमळनेरकरा-
 दिवारकरीसांप्रदायिकाः संतश्चास्मिन्नाशीर्वाददातारः । जतसंस्थान-
 कुरुंदवाड-औंधादिसंस्थानिकमहाराजाः प्रेम्णा साहाय्यकाः । प्रो. रानडे
 इत्यादयोऽर्वाचीनतत्त्वज्ञा अप्यत्यंतसाहाय्यका इत्यत्र केवलं स्मृताः संति । नात्र
 विशेषं ब्रूमः । एतत्संबन्धेन यल्लेख्यं तद्व्रंथसमाप्तौ सविस्तरं निवेदयिष्यते ।

ब्राह्मणानां कृपाप्रसादमंतरा न भवति कस्यापि कर्मणः साफल्यमिति श्रीमद्-
 ज्ञानराजैः नवमेध्याये प्रपंचितं प्रसंगातिक्वचित्प्रदर्श्यते—

- सर्ववर्णेषु ये श्रेष्ठाः सर्वलोकाधिकारिणः ।
 शाकराः सर्वविद्यानां मूर्धन्या ब्राह्मणाः स्मृताः ॥ ४७५ ॥
 ये भूचरा भूमिदेवास्तपोमूर्तय एव च ।
 तीर्थानामपि माहात्म्यमुद्धृतं तेभ्य एव तु ॥ ४७६ ॥
 संति येषु सदा वेदा वेदप्रावरणं च ये ।
 कृपाशीर्षचनैर्येषां कल्याणं वर्धते सदा ॥ ४७७ ॥
 यदास्थामृततोयेन वृद्धिः सत्कर्मणां भवेत् ।
 येषां सदिच्छासामर्थ्यात्सत्यत्वं ह्यस्ति जीवितम् ॥ ४७८ ॥
 येषां च वैदिकैः शब्दैरभेरायुष्यवर्धनम् ।
 समुद्रेणात्मनस्तोयं येभ्यः प्रेमार्थमर्पितम् ॥ ४७९ ॥
 मयाऽपसारिता लक्ष्मीः कौस्तुभोऽपि घृतः करे ।
 येषां पादरजःप्राप्तौ हृदयं पुरतः कृतम् ॥ ४८० ॥
 ब्राह्मणांऽप्युत्थितं लक्ष्म घृतं वक्षःस्थले मया ।
 गांभीर्यस्यैव रक्षार्थं पार्यान्वयज्ञास्ति कारणम् ॥ ४८१ ॥
 कालाग्निरुद्रसदनं येषां क्रोधः प्रजायते ।
 प्रसादेऽखिलसिद्धीनां लब्धाः स्युः सर्वसिद्धयः ॥ ४८२ ॥

एव हि ब्राह्मणा पूज्या स्वतः सुकृतराशयः ।

भजका याति मद्रूपमिति किं तत्समर्थनम् ॥ ४८३ ॥

तेषां प्रसादफलविषये दृष्टातस्त्वैव—

विपदाहस्य ज्ञाति स्यादिति निश्चित्य सादरम् ।

शक्रेण कलाघोपि ललाटे विष्टतो विधुः ॥ ४८६ ॥ तथा ॥

तेषु परमपूज्य वरेण्यो दिवाकरभट्टः रामतीर्थनिवासी ८४ वर्षीयो विद्या-
ज्ञानतपोरुद्ध सागोपागपङ्कगवेदाध्यायी वेदवेदातधमव्यवहारादिषु पुशाल कर्म-
काण्डज्ञानकाण्डचतुर ऋग्वेदातर्गताश्वलायनशाकलशाखाध्यायी योगी गायत्री-
पुरधरण—श्रीदत्तोपासनाया महत्व स्मार्ताभ्युपासनयास्त्वया वेदविहितवर्णाश्रम-
धर्मतत्त्वप्रवृत्तिनिवृत्तिलक्षणसनातनधर्मस्य महत्व च समबोधयत् तत्फलं च
न्यवेदयत् । तन्वृत्त्या तदनुज्ञया ज्ञानधर्या गीर्वाणानुवादमकरवम् ।

गीर्वाणज्ञानेश्वर्यां प्रथमाध्याये विज्ञप्ति —

अविहाय निज स्थान चद्रस्याभ्युदयात्सुरम् ।

अनुरागयुता भुक्ते स्फुट कुमुदिनी यथा ॥ ६० ॥

ये त्वज्जुनसमा पाक्त्या येषां श्रवणयोग्यता ।

ते साधवः कृपापूर्णां पियतु रसमुत्तमम् ॥ ६२ ॥

शामीर्यात्सुस्थिरा यस्य ह्यतः करणवृत्तयः ।

सुसपन्नस्रं ष्ट्वास्य रहस्य वेत्ति तत्त्वतः ॥ ६१ ॥

अगाध भवता चित्तमतो मे विनति प्रभो ।

निवेदनं ते मिश्रत्वात्पादवदनपूयकम् ॥ ६३ ॥

पितृमातृम्वभावोऽयं सतोपो जायतेऽधिकः ।

अपत्यस्य समाकर्ण्यं धाणोमस्पष्टमुदराम् ॥ ६४ ॥

अङ्गीकृतोऽयं शुष्मामि सन्नैरात्मसाष्टुतः ।

तस्मात्पूज्यं च क्षतस्य सहजं प्रार्थनां विना ॥ ६५ ॥

अनाशयमित्यभिज्ञाय धार्ष्ट्यं मे मनसा शृणुम् ।

अनिष्टामति सद्योत किं भानु स्वेन तेनसा ॥ ५७ ॥

टिडिभिः पुरस्ने चप्या सागरस्य परिष्णुदम् ।

तथैवाह प्रवृत्तोऽस्मि श्रेतद्वन्यानुवादाने ॥ ६८ ॥

आकाना परिमाणु यं प्रपतेत ततोऽधिकः ।

भयेश्च यथाऽनाशय तया निर्धारणं मनः ॥ ६९ ॥

शंभुर्विचारयामास गीताया ह्यर्थगौरवम् ।
 तदा भुविस्मिता गौरी प्रश्नमेनं चकार ह ॥ ७० ॥
 तामुवाच हरो देवि स्वरूपं ते यथा नवम् ।
 गीतातत्त्वं तथा ज्ञेयमपारं नित्यनूतनम् ॥ ७१ ॥
 निद्रायां श्वासरूपेण जातो वेदार्थसागरः ।
 सर्वेश्वरः स्वयं साक्षादवादीजागरेऽर्जुनम् ॥ ७२ ॥
 तथाऽगाधमिदं यत्र वेदानां स्तंभिता मतिः ।
 अल्पस्य मतिमंदस्य वर्णने का कथा मम ॥ ७३ ॥
 अपारं तत्कथं पारं भवेत्तेजस्वमुज्ज्वलम् ।
 गगनं मशकस्यैव कथं मुष्टिगतं भवेत् ॥ ७४ ॥
 श्रीगुरुः सानुकूलोऽत्र चाधारः केवलं मम ।
 भक्तिमांश्च तदुत्सयैव ज्ञानदेवो वदाम्यहम् ॥ ७५ ॥
 भविवेकी च मूर्खांऽहं यद्यपि स्यां तथापि तु ।
 साधूनां च कृपादीपः सोऽज्वलोऽयं प्रकाशकः ॥ ७६ ॥
 स्पर्शस्यैव हि सामर्थ्यं लोहः कनकतां मजेत् ।
 अमृतस्यैव सा सिद्धिर्लभते जीवनं मृतः ॥ ७७ ॥
 मूकं करोति वाचालं येन सिद्धा सरस्वती ।
 अहो किमेतदाश्चर्यं वस्तुसामर्थ्यमीदृशम् ॥ ७८ ॥
 माता कामदुघा यस्य तस्यातं किञ्चिदुल्लभम् ।
 तस्मादहं प्रवृत्तोऽस्मि चिकीर्षुं प्रथमं ग्रहम् ॥ ७९ ॥
 न्यूनं संपूर्णतां यानु यत्किञ्चिदधिकं मतम् ।
 तत्सर्वं त्यज्यतामेव पृषा वो विनतिर्मम ॥ ८० ॥
 दीयतामवधानं मे युष्मदुक्त्या वदाम्यहम् ।
 सूत्राधीनं दारुमंत्रं चेष्टते तु यथा तथा ॥ ८१ ॥
 सतामनुगृहीतोऽहं तदाज्ञाधारकः सदा ।
 अलंकुर्वन्तु ते सन्तो यथेष्टं मे विधीयताम् ॥ ८२ ॥
 प्रमादात्कुर्वतां कर्म प्रच्यवेताध्वरेषु यत् ।
 स्मरणादेव तद्विष्णोः संपूर्णं स्यादिति श्रुतिः ॥
 यदक्षरपदभ्रष्टं मात्राहीनं च यद्भवेत् ।
 तत्सर्वं क्षम्यतां देव प्रसीद परमेश्वर ॥ यः कश्चित् ॥

गीर्वाणज्ञानेश्वरीप्रस्तावः—

श्रीज्ञानराजाय नमः

इह खल्वसारे ससारे सकलपुरुषार्थसाधनतया परमकल्याणसाधनस्य भगवद्विषयकज्ञानस्य संपादयित्री श्रीमद्भगवद्गीता समुल्लसति-
राम् । श्रीमद्भगवदभिहितसर्वोपनिषत्प्रतिपाद्यार्थसारतया च सेन सर्वत्र
पिराजमाना प्रसिद्धिमुपगताऽभूत् । अस्याश्च वेदार्थोपबृंहितत्वेन
भगवत्पूज्यपादश्रीमदाद्यशंकराचार्यप्रभृतिभिः प्राचीनेरर्वाचीनैश्चापि
मधुमूदनसरम्बल्यादिभिर्महानिद्विर्निहूनि व्याख्यानानि विरचितानि
समुपलभ्यन्ते । तेषां च भाष्यादीनां महान्याख्यानानां दुरवगाहतया
स्वल्पमतीनां सरकृतभाषानभिज्ञानां महाराष्ट्रभाषापरिचितानां मुख-
बोधाय श्रीज्ञानेश्वरमहाराजेः साधुपर्येर्भानार्थदीपिकानाम्नी सुविस्तृता
टीका विनिर्मिता । सेन भानार्थदीपिका संप्रति लोके 'ज्ञानेश्वरी'-
नाम्ना विराजते । यथा ज्ञानेश्वरमहाराजेः परमकारुणिकतया गीर्वाण-
भाषानभिज्ञानां स्वल्पमतीनां सकलपुरुषार्थसाधनभूतस्य भगवद्विषयक-
ज्ञानस्य श्रीमद्भगवद्गीतामंदिरस्य गीर्वाणभाषामयस्य कपाटं महाराष्ट्र-
भाषाघटितस्य श्रीज्ञानेश्वरीग्रंथस्य कीलकेन समुद्धाटितं तथैव वामन-
पंडितप्रभृतिभिरनेकैः पंडितप्रकांडैर्यत्नाः कृताः । यथार्थदीपिकादयो
ग्रंथाः तेषामायासान्स्फुटीकुर्वन्ति । यद्यप्येते सर्वे ग्रंथा आदरणीयाः
प्रशंसनीया उपनारकाश्च न्तते तथापि ज्ञानेश्वरीग्रंथ एतैरन्वाट्यपर्यंतं
सर्वेभ्योमवेनेह वरीरति ।

खल्विय ज्ञानेश्वरी भगवद्गीतासूपनिषसु सनत्तपदपदार्थनिरूपाय-

माणा हृद्या निरवधरूपा नानालंकाररत्नविस्तारितरत्नाकरमाहात्म्या महाराष्ट्रभाषादेवताप्रासादशेखरीभूतास्ति । अहो ! या देवगृहे देवतापीठे विराजते ! यया 'ज्ञानदेवी' इति दुर्लभं पदं निजमाहात्म्येन संपादितं, धन्या सा ज्ञानेश्वरी । ननु भगवद्गीताभिप्रायद्योतकान् पांडित्यप्रचुरान्विद्यमानाननेकान्संस्कृतप्राकृतग्रंथास्तिरस्कृत्य केन हेतुनेयं ज्ञानेश्वरीवर्ति ? । अहो नैतच्चित्रं, ज्ञानेश्वराणां भाषा न केवलं पांडित्यदर्शिका शुक्लवद्वैखरीवाणी । सा परा पश्यन्ती मध्यमा चैतत्क्रमेण समुच्छसतितराम् । हेम्नो मूल्यं सर्वे जानन्ति तस्य संग्रहमपि कुर्वन्ति किंतु संस्कारहीनः स्वर्णखंडो मूल्यत्वेनैव नृपशिरस्यारोहणकरणेऽसमर्थः तत्र स्वर्णकारस्य कौशलमेव समर्थं तथैव श्रीमद्भगवद्गीतायाः स्थितिः । ज्ञानेश्वरमहाराजैरात्मबुद्धिप्रभावेण श्रीमद्भगवद्गीतासुवर्णेष्टिकाया ज्ञानेश्वरीनामक उपमादृष्टान्तरूपकादिनानारत्नांकितोऽतीव मनोज्ञोऽलंकारः समुत्पादितस्तेनैव सा गीता निजरूपांतरेण श्रीज्ञानेश्वरीभिषेण सर्वेषां कंठगताऽभूत् शिरस्यपि च बाभाति ।

अथ यदि ज्ञानेश्वरसाधुवरेण्यैरल्पमतीनां गीतार्थावबोधाय महाराष्ट्रीयवाण्या ज्ञानेश्वरी निबद्धा तर्हि स्थले स्थले वा काले काले वा भिद्यते भाषायाः स्वरूपम् । यदेयं ज्ञानेश्वरी निरमायि तदा ज्ञानेश्वरमहाराजैस्तदानींतनानां महाराष्ट्रभाषापरिचितानां सर्वेषां सुशिक्षितानामशिक्षितानामपि जनानां परिचितानां प्रसिद्धशब्दानामेव परिग्रहः कृतः । किंतु व्यतीतेन महता कालेन तदानींतनानामशिक्षितानामपि सुबोधाः शब्दा इदानींतनानां महाराष्ट्रभाषाकोविदानामपि दुर्बोधा अभूवन् । शब्दानां दुर्बोधतायाः प्रकटीकरणार्थं केचित् ज्ञानेश्वरीग्रंथस्याः शब्दा उदाह्रियन्ते ।

आधि, नब्हाळी, अपाडें, मुत्रावें, धिवसा, गिवसणें, थेंकुलें, कीर इत्यादयः सहस्रशः शब्दाः सप्रति महाराष्ट्रभाषामिज्ञैरपि वेदमंत्र-वद्वुर्वोधाः समालक्ष्यन्ते । नैतदाश्चर्यं सस्कृतभाषामिज्ञाना इदानींतनाना ंह्यौ, ंह्यौ, ंह्यौ, ंह्यौ, ंह्यौ इत्यादीना मंत्रवीजानामर्थो दुरधिगम एव । यतः कालमेदेन स्थानमेदेन ऽपि भाषा नामातरं न प्राप्नोति तथापि भूयसा कालेन भिन्नस्वरूपमाधत्ते । स्थानातरेण विकृतिमायाति । अत्र प्रमाणम् । वेदमंत्र एव देवतास्थाने पुरा विराजमानोऽसुरशब्दः 'क्षीणे पुण्ये मर्त्यलोके विशति' इति न्यायेन स्वस्थानात्प्रस्थावित. दैत्यपीठे च स्थापितः । पश्चादसुरस्थाने सुरशब्दः प्रतिष्ठा प्राप । एक एव शब्द-द्विषु लिंगेषु वर्तते किमत्र कारण भिन्नस्थानपरिपाठानाम् ? । एवं पदार्थाना नाममेदा अपि स्थानभिदा कालभिदा व्यक्तिभिदा गुणमेदेनोच्चारणमेदेन ऽपि नानाविधा भवति । तेन योगिक्रयोरूढादयो मेदाः समुत्पन्नाः । यथा—

वैदिकत्राड्मये शीर्षास्थाने शीर्षा इति उच्चारमेदस्योदाहरणं न तत्रार्थमेदः । करी द्विपो द्विरदः इत्यादयः शब्दा गुणमेदान् दर्शयन्ति । करतो, करलें इत्यादयः शब्दा व्यक्तिमेददर्शका एव । दूरशब्दस्योच्चारणस्योऽसमर्थो बालो 'दूर' इति वदति । पापाशब्दो बालकस्य मुखचुवनप्रयोगे वर्तते । तथाच बालभाषाया पोलिक्कस्थानेपि प्रयुज्यते । अत्र पोलिक्कासदृशं मुखचुवनस्य माधुर्यं व्यङ्ग्यार्थेन दर्शितं, नो चेत् पोलिक्कामुखचुवनयो किं साधर्म्यं ? । ससर्गदोषेणापि पनित्राः शब्दा वाच्यता यान्ति । यथा—“शप्यैरर्धानलीडेः श्रमविवृतमुखभ्रंशिमिः कीर्णवर्त्मा” अत्र महाकविकालिदासेनाप्यादरितः शप्यशब्दो दुःसंगात् तिरस्वृतिपदमापन्नः । सुधारकशब्दस्यापि तथैव स्थितिः । सत्यशोधक-

संसर्गात् संप्रति सत्यशब्दस्य पदे पदे विडम्बना दृश्यते । हा कष्टं !!
वैदिकवाङ्मये विराजमान उपोदरशब्दस्तु विकृतरूपेण महाराष्ट्रभाषायां
✕ दरीति रूपेण फाल्गुनोत्सवे नरीनर्ति !

खलु दुर्निवारा शब्दानामपक्रांतिः । परिवर्तनं च दुर्निवारम् । नात्र
विदुषां विद्वत्ता, चतुराणां चतुरता, राज्ञां सत्ता च प्रतीकारकरणे
समर्था । यतो मानवानामनुकरणशीलत्वं ज्ञानवैशिष्ट्यं च परिवर्तनकरण-
समर्थं सार्वभौमत्वेन विराजते । मानवानां भाषा सर्वत्रैव व्यभिचरति न
तथा तिरश्चाम् ।

भवतु । भाषायाः स्वरूपं प्रतिशतकं भिन्नत्वमाप्नोति । ज्ञानेश्वरी-
रचनाकालस्तु 'शके वाराशें वारोत्तरें । तें टीका केली ज्ञानेश्वरें।' इत्येवं
तत्रैव स्पुष्टतरं दृश्यते तेनेतः संवत्सराणां पंचशत्याः पूर्वं विनिर्मितस्य
ग्रंथस्य दुरवगाहताविषये किमाश्चर्यम् । पूर्वतनानां ये सुबोधा ग्रंथास्तेऽ-
द्यतनानां दुर्वोधा जाताः, अद्यतनानां ये सुबोधास्ते पश्चात्तनानां दुर्वोधा
भवन्तीति नियमः । अतएव तत्तत्कालोचितभाषया टीकाग्रंथानामनु-
वादग्रंथानां च प्रयोजनमस्त्येव । संप्रति ज्ञानेश्वरीग्रंथस्य दुरधिगम-
तया महाराष्ट्रभाषाविद्विरनेकैः प्रचलितमहाराष्ट्रभाषया अनुवादाः
कृताः । किंतु ये गुणा ज्ञानेश्वर्या दरीदृश्यन्ते ते व्याख्यानग्रंथे यथावदा-
नेतुं कर्तारो न शक्ताः । यदि शब्दस्यार्थः कथंचिदवगतस्तथापि तस्येति-
हासो नावगतश्चेत् तर्हि कथं जानन्ति शब्दपंडिता ग्रंथकारस्य हृद्यम् ?
अत्रोदाहरणं—

महाराष्ट्रभाषायां 'गडवडगुंडा' शब्दः सर्वेषां परिचितोऽस्ति ।
विधिहीनं कथंचिदपि त्वरया यत्कर्म क्रियते तत्र 'गडवटगुंडा' शब्दः
प्रवर्तते । किंतु 'गटवडगुंडा' शब्दस्य विधि-हीनत्वे किं प्रमाणम् ?

निलोक्यतामस्येतिहासः । मानभानपंथाना पुरोहितो विवाहकाले बधूरौ
 पृथक् पृथक् शाययित्वा वरं प्रत्युपदिशति—‘श्रीकृष्णस्य गडवडगुंडा
 आगत इत्युच्चार्यालोडनक्रिया कुरु’ इति । वरमिति प्रतिवचनेन वरस्तथा
 कुरुते । ‘गडवडगुंडा आगत’ इति वरमुखाद्वारं नारं श्रुत्वा बधूरप्यागतस्त्वा-
 गच्छत्वित्यनुज्ञा दत्ते पश्चाद्बधूरौ संगच्छेते । सार्धं नाम ‘गडवडगुंडेति’
 विधिना । तात्पर्यं ज्ञानेश्वर्या अनुवादकाना कार्यं न सुलभम् ।
 ज्ञानेश्वरीसप्रदायपरपराप्राप्तज्ञानिन एवाऽनुवादकरणे समर्था नेतरे इति
 मतमस्माकम् ।

यद्यपि ज्ञानेश्वर्या प्रचलितभाषानुवादकैर्महाराष्ट्रीया उपवृत्तास्तथापि
 तेषा वृत्तिर्महाराष्ट्रभाषानभिज्ञाना क्लृप्ततेलुगुतामीलगुर्जराग्लादिभाषा-
 निदा नोपकारकरणे समर्था । प्रतिभाषाया ज्ञानेश्वर्या अनुवादकरणं
 त्वशक्यं । कोऽत्रोपायो येन सकलोपनिषत्सारभूता भगवद्गीताया गूढा-
 र्थप्रतिपादिका दृष्टातादिनानालंकारैः समलंकृता ज्ञानेश्वरी स्वकीयानां
 परकीयाना च जगतीतलयासिना नानाभाषाभिज्ञाना भगवद्गीतागूढार्थं
 दर्शयिष्यति मोक्षमार्गं चोपदेक्ष्यति । एत एवात्रोपायः संभवति
 गीर्वाणभाषया ज्ञानेश्वर्या अनुवादः कर्तव्यस्तेन स्वेषा परेषा चापि
 लाभः । अथ केचिद्वदिष्यन्ति गीर्वाणभाषा तावन्मृतेति कस्तर्हि तथा
 भाषयाऽनुवादकरणेन लाभः ? । खलु गीर्वाणभाषा मृतेति ये मन्यन्ते
 तेषा जडाना प्रज्ञेय मृतेति सत्यम् । अहो यथा मुरलोकेश्वरेः
 सहामृतं पीत्वाऽमृतत्वं सपादिन सा कथं मरिष्यति ? । यावद्देदाः
 प्रवर्तते तावद्विप्रमुखे सापि वरीवर्तेन इति सिद्धातः ।

अथ ज्ञानेश्वर्या गीर्वाणभाषानुवादः सर्वेषा लाभप्रदो भवति तेषां
 वरकान्तं प्राप्नोति इति सत्यं किंतु तस्य करणे कः समर्थः । परंतु

कात्र चिन्ता ? । भगवत्कृपया किमशक्यम् । मूकं करोति वाचालमी-
दृशी भगवच्छक्तिः । अहो भाग्येन मया सेश्वरीशक्तिरद्य प्रत्यक्षीकृता ।
जतपुरनिवासिना खासनीसोपाह्वेनानंतनाम्ना विष्णुशर्मतनुजनुया न्याया-
धीशपदसमलंकृतेन ज्ञानेश्वर्याः प्रतिपद्यं गीर्वाणभापया समलंकृतमिति
दृष्टिपथमापतितम् । ईश्वरानुग्रहाद्विना नैतत्संभवति ।

अहो दशसहस्रसंख्याकसंस्कृतपद्यमयी रचना भगवत्कृपया विना
कथं संपादयति पामरो मानवः । खलु भूपणमिदं खासनीसोपाह्वानाम-
नंतशर्मणाम् । स्तुत्योऽयं प्रयत्नः । सत्येयं भगवत्सेवा । सदुपयोगोऽयं
विद्यायाः । उचितोऽयं व्यवसाय इति मन्ये ।

दशसहस्रसंस्कृतपद्ययुता निर्मितापि ज्ञानेश्वरीयं द्रव्याभावेनैतावत्का-
ल्पपर्यंतं मुद्रणसंस्कारेण न संस्कृता किंतु यथावत्स्वरूपा स्वस्थाने पेटि-
कायां स्थितेति दृश्यते ।

लेखकस्य सरलमतिवमपि मुद्रणसंस्कारविलंबने कारणमभूत् ।
प्रसंगतया तस्य निदर्शनमपि नाप्रासंगिकम् । गीर्वाणज्ञानेश्वरीयं खास-
नीसमहोदयैः पुण्यपत्तनस्थ ओकोपाह्वमहादेवशर्मणः साहाय्येन मुद्र-
यितव्येति मनसि निधाय तैः सह समयः कृतः । तेन च संबत्सरपर्यंत-
मियं हस्तलिखिता ज्ञानेश्वरी ओकमहाशयानां हस्ते निरूढा । संशोध-
नवितरणमपि खासनीसमहोदयैर्दत्तं ओकमहाशयैरपि गृहीतम् । संबत्स-
रान्ते ओकमहोदयैरभिनवा स्वनिर्मिता षडध्यायपर्यन्ता संस्कृतपद्यमयी
ज्ञानेश्वरी मुद्रिता । कृतसमया चेयं गीर्वाणज्ञानेश्वरी गृहीतेन वितरणेन
सह तैः प्रेषिता स्वस्थाने । अस्य ग्रंथस्य मुद्रणसंस्कारस्य विलं-
बने इदं प्रधानं कारणम् । भवतु इयं गीर्वाणज्ञानेश्वरी नास्माभिः

साकल्येन विलोकिता परं तस्या यावान्भागो दृष्टिगोचरोऽभूत्तावता
 भागेनैवास्य ग्रंथस्य सुबोधत्वं, सरलत्वं, सरसत्वं, मूलपद्यार्थानुसारित्वं च
 दृष्ट्वा पंडितानामादरायायं ग्रंथोऽर्हतीति निःशंकां ब्रूमः । अस्य ग्रंथस्य
 सुबोधकत्वप्रदर्शनार्थं कानिचित्पद्यान्युदाहियन्ते ।

मूलं—तरी स्वाधिकाराचेनि मार्गे । आलें जें मानिलें आंगें ।

पतिव्रतेचेनि परिष्वंगें । प्रियातें जैसें ॥ अ. १८ ओ. ५८६

अनुवादः—स्वाधिकारेण संप्राप्तं यत्तत्कर्म प्रियं यथा ।

पतिव्रतापरिष्वंगः प्रियाय भवति प्रियः ॥

मूलं—सांवळ्या आंगा चंदन । प्रमदालोचनां अंजन ।

तैसें अधिकारासी मंडण । निल्यपणें जें ॥ अ. १८ ओ. ५८७

अनुवादः—चंदनं श्यामकाये वा प्रमदादृशि कज्जलम् ।

यथा तथाधिकारस्य नित्यं यन्मंडनं भवेत् ॥

मूलं—तें नित्यकर्म भलें । होय नैमित्तिकीं सावाडलें ।

सोनयासी जोडलें । सौरम्य जैसें ॥ अ. १८ ओ. ५८८

अनुवादः—तदेव नित्यं निर्दोषं साह्यं नैमित्तिकं पुनः ।

सुगंधयुक्तसौवर्णं समं वाभाति तत्तदा ॥

मूलं—आणी आंगा जीवाचि संपत्ती । वेंचूनि करी वाळाची

पाळ्ळी । परी जावें उबगणें हे स्थिती । न पाहे माय ॥

अ. १८ ओ. ५८९

अनुवादः—वित्तक्षयो जीवनाशः कायक्लेशो न गण्यते ।

मातृ सुकृत्पत्ने दक्षा परं नोद्धिज्जले कदा ॥

मूलं—समर्थाचिये पंक्तिभोजनं । तल्लिया वरिल्या एकचि पक्वान् ।
 तेंवि श्रवणें अर्थें पठणें । मोक्षुचि लामे ॥ अ.१८ ओ.४८
 हांजी संन्यासु आणि त्यागु । इयां दोहीं एक अर्थी लागु ।
 जैसा संघातु आणि संघु । संघातेंचि बोलिजे ॥ अ.१८ ओ.८७

अनुवादः—समं समर्थपंक्तिस्थोच्चावचानां हि भोजनम् ।
 तथा श्रवणार्थपठनैस्त्रिभिर्मोक्षः फलं समम् ॥
 संन्यासश्च तथा त्यागो द्वावप्येकार्थवाचकौ ।
 यथा संघश्च संघातः कोऽर्थभेदस्तयोः प्रभो ! ॥

भवतु । एतावन्लेव पद्यानि स्थालीपुत्रकन्यायेन धीमतां वाचकानां
 चेतसि ग्रंथस्य सुबोधत्वे विश्वासमुत्पादयिष्यंतीत्याशास्ते—

विद्वद्दशवदः

विद्याभूषणस्तांवेशास्त्री ।

श्रीज्ञानराजाय नमः

गीर्वाणज्ञानेश्वरी

द्वितीयो भागः



सप्तमोऽध्यायः

मय्यासक्तमनाः पार्थ योगं युञ्जन्मदाश्रयः ।
असंशयं समग्रं मां यथा ज्ञास्यति तच्छृणु ॥ १ ॥
ज्ञानं तेऽहं सविज्ञानमिदं वक्ष्याम्यशेषतः ।
यज्ज्ञात्वा नेह भूयोऽन्यज्ज्ञातव्यमवशिष्यते ॥ २ ॥

अस्मिन्नध्याये करुणानिधिर्भगवान् यद्योगजन्यं ज्ञानं तदेव
स्फुटीकुरुते विज्ञानमिति ज्ञेयम् ।

अनंतो भगवान्पार्थमुवाच श्रूयतामिति ।
इदानीं योगसंपन्नः संजातस्त्वमिति ध्रुवम् ॥ १ ॥
एवं वेत्सि समग्रं मां स्वहस्ततलरत्नवत् ।
विज्ञानसहितं ज्ञानं तेऽहं वक्ष्याम्यशेषतः ॥ २ ॥
विज्ञानेनात्र किं कार्यं मनसा भाव्यसे यदि ।
प्रपंचारणं तदेयादौ ज्ञातव्यमिति मे मतम् ॥ ३ ॥
ततो ज्ञानोदये बुद्धि-दृष्टयश्चञ्चला अपि ।
भवंति कुण्ठिताः सम्यङ् नायस्तीरस्मिता इव ॥ ४ ॥
तथा न यत्राविशति मतिः स्याच्च पगल्लुखी ।
विचारणा भवेत्तत्रो नोत्कंठां यत्र धारयेत् ॥ ५ ॥
ज्ञानं तदेव जानीहि क्वैतेयान्यत्रपंचकम् ।
विमानारण्यं तद्ज्ञानं प्रपंचे सत्यर्थास्तथा ॥ ६ ॥

संहरेत्सर्वमज्ञानं विज्ञानं चाखिलं दहेत् ।
 ज्ञानं च स्वस्वरूपस्य केवलं चोद्भवेत्तदा ॥ ७ ॥
 येन वक्तुर्निरुद्धा गीः श्रोतुश्च श्रयणं तथा ।
 अयं स्थूलश्च सूक्ष्मोऽयं नेति मेदोऽवशिष्यते ॥ ८ ॥
 एवं रहस्यं गूढं यत्करिष्ये तत्प्रकाशितम् ।
 यतः स्वल्पेनापि येन पूर्णं स्यान्मनसेऽन्वितम् ॥ ९ ॥

मनुष्याणां सहस्रेषु कश्चिद्यतति सिद्धये ।
 यततामपि सिद्धानां कश्चिन्मां वेत्ति तत्त्वतः ॥ ३ ॥

मनुष्याणां सहस्रेषु ज्ञानेच्छुर्विरलो जनः ।
 जिज्ञासुष्वपि कश्चिन्मां विरलो वेत्ति तत्त्वतः ॥ १० ॥
 जनाकीर्णं त्रिभुवने शोधयित्वा स्थले स्थले ।
 शूरांश्च लक्षशः सेनासंघं कुर्याद्यथोचितम् ॥ ११ ॥
 रणे सह्याच्छस्त्रघातान् शरीरे तेषु यो नरः ।
 जयश्रीपीठ आरूढो ह्येक एव स दैवभाक् ॥ १२ ॥
 आस्थानद्या महापूरे विशन्ति नरकोटयः ।
 कश्चित्तेषामात्मतीरं प्राप्नोति विरलः सुधीः ॥ १३ ॥
 तस्मान्नैतद्धि सुलभं वक्तुं कष्टतरं महत् ।
 यदस्ति तद्ददियेऽहमथ त्वं प्रस्तुतं शृणु ॥ १४ ॥

भूमिरापोऽनलो वायुः खं मनो बुद्धिरेव च ।
 अहंकार इतीयं मे भिन्ना प्रकृतिरष्टधा ॥ ४ ॥

महत्तत्त्वादिकं सर्वं मन्मायामवधारय ।
 यथा धनंजय छाया निजांगप्रतिविविता ॥ १५ ॥
 मायां तु प्रकृतिं विद्याद्भिन्ना सा त्वष्टधा स्मृता ।
 यया संपद्यते लोकत्रयमेतद्विदांकुरु ॥ १६ ॥
 कथं भिन्नाऽष्टधा माया यदीत्यं शंकसे हृदि ।
 शृणु त्वं सावधानेन मदुक्तं व्याकृतं वचः ॥ १७ ॥

आपो भूमिर्मनो वायुरग्निः खं बुद्धिरेव च ।
अहंकारश्चेति भिन्ना स्मृता प्रकृतिरष्टधा ॥ १८ ॥

अपरेयमितस्त्वन्यां प्रकृतिं विद्धि मे पराम् ।
जीवभूतां महाबाहो ययेदं धार्यते जगत् ॥ ५ ॥

साम्यावस्था च याऽष्टानां पार्थ सा प्रकृतिर्मम ।
परमा जीवभूतेति नाम्ना चैयं व्यवस्थिता ॥ १९ ॥
सैषा जडाजीवयति चैतन्यं चेतयत्यपि ।
मनसा मानयित्री च शोकमोहादिकस्य तु ॥ २० ॥
ज्ञानं हि यस्याः सान्निध्याद्बुद्धेरंगे प्रजायते ।
अहंकारस्य कौशल्याज्जगद्धारयते च या ॥ २१ ॥

एतद्योनीनि भूतानि सर्वाणीत्युपधारय ।
अहं कृत्स्नस्य जगतः प्रभवः प्रलयस्तथा ॥ ६ ॥

प्रकृतिश्च यदा सूक्ष्मा स्थूलप्रकृतिमाश्रयेत् ।
तदैवोद्गाढयते प्राणितंकाशाला सुविस्तृता ॥ २२ ॥
मूल्यत्वेन न सिद्ध्यन्ते चतुर्धा जारजादयः ।
भेदास्त्वाकारमात्रेण स्वेच्छया ते प्रकीर्तिताः ॥ २३ ॥
कौतुकं पश्य भाण्डारं प्राणिमुद्राप्रपूरितम् ।
चतुरशीतिर्लक्षाणि मितिरन्या ह्यसंप्यकाः ॥ २४ ॥
पतन्ति सततं तस्मिन् जीवमुद्रा धनेकदाः ।
समृद्धा लेपनं तासां प्रकृतिः फुरते स्वयम् ॥ २५ ॥
उत्पादितानि भूतानि संसृत्तानि मुहुर्मुहुः ।
कर्माकर्मव्यवस्थायाः प्रवृत्तिं दर्शयत्यपि ॥ २६ ॥
अस्तित्वदं रूपकं यच्चिम् स्पष्टं शृणु यथातथम् ।
करोति प्रकृतिस्तापद्विस्तारं नामरूपयोः ॥ २७ ॥
प्रकृतिः सा तु मय्येव सिध्याभूता हि भासते ।
स्युरतो जगतां मत्तो हादिमध्यावसानकाः ॥ २८ ॥

मत्तः परतरं नान्यत्किञ्चिदस्ति धनञ्जय ।
मयि सर्वमिदं प्रोक्तं सूत्रे मणिगणा इव ॥ ७ ॥

इदं मृगजलं रश्मिरूपाकारेण भासते ।
तन्मूलान्वेषणे तच्च भानुरूपेण तिष्ठति ॥ २९ ॥
जानीहि प्रकृतेः सृष्टिं किरीटिस्त्वं तथैव हि ।
कृते तदुपसंहारे तिष्ठाम्येको हि केवलम् ॥ ३० ॥
एवं दृष्टमदृष्टं च तन्मध्येय भवत्यहो ।
अहं च धारये विश्वं सूत्रं मणिगणानिव ॥ ३१ ॥
यथा सुवर्णमणयो हेमसूत्रेण गुम्फिताः ।
मयैव धार्यते तद्वत्सबाह्याभ्यन्तरं जगत् ॥ ३२ ॥

रसोऽहमप्सु कौन्तेय प्रभासि शशिसूर्ययोः ।
प्रणवः सर्ववेदेषु शब्दः खे पौरुषं नृषु ॥ ८ ॥
पुण्यो गन्धः पृथिव्यां च तेजश्चासि विभावसौ ।
जीवनं सर्वभूतेषु तपश्चासि तपस्त्रिषु ॥ ९ ॥

रसोऽसि तस्मादुदके स्पर्शश्च पवने तथा ।
अहमस्मीति जानीहि प्रकाशः शशिसूर्ययोः ॥ ३३ ॥
तथा नैसर्गिकः शुद्धः पृथिव्यां गन्ध एव च ।
शब्दश्च गगने चासि वेदेषु प्रणवस्तथा ॥ ३४ ॥
नरत्वं नृष्वहङ्कारोऽहंभावेषु तथैव च ।
पुरुषे पौरुषं यत्तु प्रोक्तं तदहमेव च ॥ ३५ ॥
मघ्नामकवचं तेजोरूपं धत्ते धनंजयः ।
तच्चापसार्य मद्रूपं पश्यसि त्वं धनंजय ॥ ३६ ॥
नानायोनिषु जातानि भूतानि विविधानि च ।
स्वस्वभक्ष्येण जीवन्ति वर्तन्ते भुवनत्रये ॥ ३७ ॥

केचिद्वातभुजः केचित्सन्ति जीवास्तृणाशनाः ।
केचिदन्नेन जीवंति केचित्तु जलपानतः ॥ ३८ ॥
यदन्नं यस्य भूतस्य दृश्यते च पृथक् पृथक् ।
तत्तत्सर्वमहं विद्धि तत्रैक्यं तत्त्वतः स्फुटम् ॥ ३९ ॥

बीजं मां सर्वभूतानां विद्धि पार्थ सनातनम् ।
बुद्धिर्बुद्धिमतामसि तेजस्तेजस्विनामहम् ॥ १० ॥
बलं बलवतां चाहं कामरागविवर्जितम् ।
धर्माऽविरुद्धो भूतेषु कामोऽसि भरतर्षभ ॥ ११ ॥

अंकुरोऽक्षरबीजस्य वर्धते गगनोपमः ।
उत्पत्तिकाले व्याप्नोति प्रणवस्याक्षरत्रयम् ॥ ४० ॥
साकारं दृश्यते यावद्विभ्रं तावत्तदाकृतिः ।
बीजं प्रलयकाले तु निराकारं गमिष्यति ॥ ४१ ॥
अनादि चैवं सहजं विश्वबीजमिदं महत् ।
इदं करतले तेऽद्य प्रदामीह केवलम् ॥ ४२ ॥
मदर्पितं यदा बीजं संपश्यसि त्रिविक्रतः ।
तदा तस्योपयोगं हि सम्यग्जानासि पाण्डव ॥ ४३ ॥
किमप्राप्तङ्गिकैर्वाक्यैरथ संक्षेपतो ब्रुवे ।
तपस्विषु तपो यत्तन्मद्रूपं विद्धि सात्विकम् ॥ ४४ ॥
गाढं बलं बलवतामहमसि तथैव च ।
बुद्धिर्बुद्धिमतामसि विद्धीत्यं त्वं धनंजय ॥ ४५ ॥
भूतेषु दृश्यते कामः सोऽहं कृष्णः सनातनः ।
येन धर्मः सुनिपुलो भवेद्धर्मप्रदायकः ॥ ४६ ॥
विकारविस्तरात्काम इन्द्रियार्थान्ददाति सः ।
किन्त्रिन्द्रियाणि गच्छेयुर्धर्मस्यैकपया यथा ॥ ४७ ॥
निषेधस्य दुरूपानं त्यक्त्वा विधिपया चरेत् ।
तदा विधिप्रदीपोऽपि भवेत्तस्य पुरश्चरः ॥ ४८ ॥

काम एवंप्रकारेण वर्तते तेन धर्मभाक् ।

मोक्षतीर्थेन संसारान्मुक्तो भवति मानवः ॥ ४९ ॥

सृष्टेर्यतां वर्धयति स वेद-स्तुति-मण्डपे ।

मोक्षं स्पृशन्ति पर्णानि तस्याः कर्मफलानि च ॥ ५० ॥

नियताचारकंद्रुपां भूतानां बीजरूपकः ।

स एव योगिनामस्मि विद्धि बीजप्रदः पिता ॥ ५१ ॥

किमेकैकविधानेन घस्तुजातं किलाखिलम् ।

मत्त एव समुत्पन्नं विश्वे विस्तारितं च यत् ॥ ५२ ॥

ये चैव सात्विका भावा राजसास्तामसाश्च ये ।

मत्त एवेति तान्विद्धि न त्वहं तेषु ते मयि ॥ १२ ॥

सात्विका राजसाश्चैव भावा ये तामसास्तथा ।

मत्त एव समुत्पन्नास्ते सर्वे विद्धि पाण्डव ॥ ५३ ॥

यदि ते मयि तिष्ठन्ति नाहं तिष्ठामि तेषु वै ।

मज्जेत्स्यग्रहदे सुतो जागृतो नैव मज्जति ॥ ५४ ॥

घनीभूतरसेनैव घटितः कणबीजकः ।

तस्माच्चैवांकुरोत्पत्तिरंकुरात्काष्ठसंभवः ॥ ५५ ॥

बीजे काष्ठगुणाः सन्ति काष्ठे बीजगुणा न ते ।

तथा विकारा वर्तते मयि वर्ते न तेष्यहम् ॥ ५६ ॥

गगनेऽभ्रसमुत्पत्तिर्नाभ्रे गगनसंभवः ।

अभ्रादुत्पद्यते वारि वारिण्यभ्रं न दृश्यते ॥ ५७ ॥

जलात्संजायते विद्युत्सर्वलोकप्रकाशिनी ।

जलवेगसमुत्पन्ना तस्यां किं वर्तन्ते जलम् ॥ ५८ ॥

धूमस्योत्पत्तिरजलात् किं धूमे पावको वसेत् ।

तथा यो मद्दिकारः स नाहं यदविकारवान् ॥ ५९ ॥

त्रिभिर्गुणमयैर्भावैरेभिः सर्वमिदं जगत् ।

मोहितं नाभिजानाति मामेभ्यः परमव्ययम् ॥ १३ ॥

जलोत्पन्नं हि शैवालं जलस्याच्छादकं भवेत् ।
 नभोरुद्धानि वाऽभ्राणि छादयन्ति नभस्तलम् ॥ ६० ॥
 स्वप्नोऽलीकः किन्तु सुप्तस्तं सत्यत्वेन पश्यति ।
 सुप्तोऽस्तीति स्मृतिरपि नैव स्मारयति क्वचित् ॥ ६१ ॥
 अस्त्विदं चाथ दृष्टान्तः पटलं नेत्रसंभवम् ।
 द्रष्टृत्वं नेत्रयोस्तथ गिलत्येव न किं पुनः ॥ ६२ ॥
 तथा त्रिगुणसंयुक्ता मच्छाया मयि विम्बिता ।
 सा छादयति मामेव यथा जवनिका तथा ॥ ६३ ॥
 अतो भूतानि गच्छन्ति न मां मत्संभवान्यपि ।
 जलत्वं न प्रपद्यन्ते यथा मुक्ता जलोद्भवाः ॥ ६४ ॥
 यतो मृण्मय आमधेन्मृत्त्वं प्राप्नोति सत्वरम् ।
 स एवानलसंयोगान्मृद्भिन्नो भवति स्वयम् ॥ ६५ ॥
 मर्मयांशो भूतजातमपिलं किं तु मायया ।
 सर्वं जीवदशां प्राप विस्मग्नां स्थितं यतः ॥ ६६ ॥
 जतस्ते मत्पुत्रपौत्राः सन्तो जानन्ति मां न ते ।
 अहंममधिया भ्रान्ता विषयान्वा यतः सदा ॥ ६७ ॥

देवी तेषा गुणमयी मम माया दुरत्यया ।
 मामेव ये प्रपद्यन्ते मायामेतां तरन्ति ते ॥ १४ ॥

महत्तत्त्वादिरूपेण या माया पार्थ यतेते ।
 कथं याम्यति तां तीर्त्वा नद्रूपं शृणु सत्तम ॥ ६८ ॥

मायावर्णनम्—

इयं माया मरिद्रूपा प्रत्याचलसमुद्भवा ।
 संकल्पाग्नौ प्रपद्यती या महाभूतपुद्गदा ॥ ६९ ॥
 तत्रापिः शृष्टिपित्तारो योगः कालगतिस्त्रया ।
 गटे प्रवृत्तिनिगृह्योऽग्नौ पद्यति गान्तरे ॥ ७० ॥
 गुणासृष्टपथेण मोहपूङ्गमावुन्मया ।
 आह्वय नगरे याति यन्मय नियमम्य च ॥ ७१ ॥

मत्सरभ्रमणैर्युक्ता द्वेषावर्तसमाकुला ।
 प्रमादादिमहामीनसंपन्ना सा तरंगिणी ॥ ७२ ॥
 कर्माकर्ममहापूरा प्रपंचधरणैर्युता ।
 व्याप्ता चावकरैराह्या तटिनी सुखदुःखयोः ॥ ७३ ॥
 द्वीपमत्र स्थितं कामवीचयस्ताडयन्ति वै ।
 यत्रास्ति विपुलो जीवफेनो मायाभिधास्ति सा ॥ ७४ ॥
 अहंकारौघसंजात-मदत्रय-तरंगिणी ।
 तथा विषयवीचीनां कल्लोलैः सा समाकुला ॥ ७५ ॥
 उदयस्य तथास्तस्य जन्ममृत्यवोः समुद्रवाः ।
 उत्पद्यन्ते विलीयन्ते बुद्बुदाः पांचभौतिकाः ॥ ७६ ॥
 संमोहविभ्रमौ मत्स्यावत्तो धैर्यामिषं हि तौ ।
 अज्ञानबृहदावर्ता भ्रमन्ति भयदायकाः ॥ ७७ ॥
 भ्रमपङ्कजले चैवमास्थापंके निमज्जिताः ।
 रजोगुणस्य कल्लोलैः स्वर्गं गर्जन्ति पामराः ॥ ७८ ॥
 तेमोवारिवृहत्पाता दृढे सत्त्वे पतन्ति वै ।
 यत्रेदृशी दुस्तरेयं मायानिर्झरिणी स्मृता ॥ ७९ ॥
 पुनर्जन्मप्रवाहेण सत्यलोकस्थिता गडाः ।
 आघाताद्गद्गटायन्ते ब्रह्माण्डस्था इपद्गणाः ॥ ८० ॥
 महावेगप्रवाहेऽस्या न कस्यापि पदं स्थितम् ।
 दृष्टं नाद्यापि कस्तर्हि मायापूरं तरिष्यति ॥ ८१ ॥
 ये कार्यास्तरणोपायास्ते हि गच्छन्त्यपायताम् ।
 आश्चर्यं पश्य पार्थ त्वं शृणु चेदं वचो मम ॥ ८२ ॥
 स्वयं बुद्धिवलेनैव गतानां नास्ति दर्शनम् ।
 मज्जितास्ते ज्ञानगर्वाज्ज्ञानस्यैव हुदे वत ॥ ८३ ॥
 वेदालावुतरिस्था ये सर्वेऽहंभावमाश्रिताः ।
 ते गता मदमीनस्य मुखे दैवहताः किल ॥ ८४ ॥
 यौवनस्य बलेनैव धृत्वा मन्मथकच्छपम् ।

१ अत्र मूले तमसः शीघ्रगामित्वं सत्वस्य मन्दत्वं ज्ञानेश्वरीटीप्पणीकारो मन्यते तदसाधु.

गच्छन्तो विषयैर्नैश्वर्णितास्तेऽल्पबुद्धयः ॥ ८५ ॥
 वार्धन्याप्यतरंगेषु मतिभ्रंशस्य जालकम् ।
 कवलीकुरते शश्वत्पलितं तानितस्ततः ॥ ८६ ॥
 दुःखाचलतटात्केचित्क्रोधावर्ते पतन्ति तान् ।
 आपहृद्वाश्वंभुघातैस्ताडयन्ति समुत्थितान् ॥ ८७ ॥
 दुःखपंकेन लिप्तास्ते पश्चान्मरणजालुकाम् ।
 विशन्त्येवं वृथा सर्वे गतास्ते कामकिंकराः ॥ ८८ ॥
 यज्ञक्रियास्यमंजूपां वध्ना स्वजठरे गताः ।
 ते दिव्यसुरशैलस्य कन्दरे पतिताः स्वयम् ॥ ८९ ॥
 कर्मबाहुषु विश्वस्तास्तर्तु मोक्षार्थिनोऽपतन् ।
 अटन्ति मूढास्ते सर्वे मार्गे विधिनिषेधयोः ॥ ९० ॥
 विवेककर्णधारेण रहिताः कुण्ठिता यदि ।
 वैराग्यतरणिर्नैव कोऽत्र तारयितुं क्षमः ॥ ९१ ॥
 तस्माद्द्ग्वलेनैव मायागङ्गां तराम्यहम् ।
 इति मूर्खाद्धिना कोऽत्र वदेत्पार्थ विचारवान् ॥ ९२ ॥
 पथ्येऽसति गदो नश्येत्साधुर्दुष्टमतिर्भवेत् ।
 रागी भवेत्यक्तरागस्तर्हि मायानदीं तरेत् ॥ ९३ ॥
 तस्कराय सभा रोचेत् किं वा मीनो गलं गिलेत् ।
 भवेत्पिशाचोऽपि भीतस्तर्हि मायानदीं तरेत् ॥ ९४ ॥
 मृगपोतो वागुरां धै छिन्द्यान्मेरुं च लंघयेत् ।
 पिपीलिका तर्हि पश्येज्जीवो मायानद्रीतटम् ॥ ९५ ॥
 अतः पार्थ जयेत्कांतां सकामो न यथा तथा ।
 जीवोऽपि न तरेत्कश्चिदिमां मायामयीं नदीम् ॥ ९६ ॥
 तथापि मां गतास्तीर्त्या लीलया तान् शृणुष्व भोः ।
 अनन्याश्चिन्तयन्तो मां दृढवैराग्यसंश्रिताः ॥ ९७ ॥
 नाविकः सहस्ररूपं तरिरात्मनिवेदनम् ।
 ब्रह्मदिकृदष्टपरिं ते तीर्त्या मायानदीं गताः ॥ ९८ ॥

त्यक्त्वाहङ्कारभारं ते विकल्पपवनात्तथा ।
 वारिप्रवाहात्संरक्ष्य तीर्त्वाऽगच्छन् विरागिणः ॥ ९९ ॥
 आत्मबोधतरिर्येषामैक्यधीर्नाविकस्तथा ।
 गता निवृत्तिकूलं ते सुखेनैव मनीषिणः ॥ १०० ॥
 उपरत्याख्यबाहुभ्यां सोऽहंभावबलेन च ।
 तरन्ति मायां गच्छन्ति मुक्तिमप्यपराजिताः ॥ १०१ ॥
 मामेवमभजन्मक्तास्तीर्त्वा मायां गता हि ते ।
 किन्त्वेवं विरला दृष्टा मद्भक्तेषु धनंजय ॥ १०२ ॥

न मां दुष्कृतिनो मूढाः प्रपद्यन्ते नराधमाः ।
 माययापहतज्ञाना आसुरं भावमाश्रिताः ॥ १५ ॥
 चतुर्विधा भजन्ते मां जनाः सुकृतिनोऽर्जुन ।
 आर्तो जिज्ञासुरर्थार्थी ज्ञानी च भरतर्षभ ॥ १६ ॥

अहङ्कारपिशाचेन ग्रस्ता जीवा अनेकशः ।
 गतास्त आत्मबोधस्य सर्वथैवातिविस्मृतिम् ॥ १०३ ॥
 तदा नियमवस्त्रं ते विस्मृत्याधोगतित्रपाम् ।
 त्यक्त्वा वेदोक्तकर्माणि नैव कुर्वन्ति निखपाः ॥ १०४ ॥
 यदर्थमागता देहग्रामं तान्पश्य पाण्डव ।
 तत्सर्वं विस्मृताः सर्वे भूत्योन्मत्ता भवन्ति च ॥ १०५ ॥
 इन्द्रियग्राममार्गेषु षड्विकारसमन्विताः ।
 अहंमेति जल्पन्तो नृत्यन्ति च गतत्रपाः ॥ १०६ ॥
 आधिद्याधिकशाघातान्न स्मरन्त्यविवेकिनः ।
 किमत्र कारणं मायाप्रासादन्यत्र चास्ति भोः ॥ १०७ ॥
 ते नाप्नुवन्ति तस्मान्मां भजन्त्यन्ये चतुर्विधाः ।
 यैरेवात्महितं सम्यक्कृतं संवर्धितं च तत् ॥ १०८ ॥
 तेषां वै प्रथमश्चार्तो जिज्ञासुस्तु द्वितीयकः ।
 अर्थार्थी च तृतीयः स्याज्ज्ञानी स्याच्च चतुर्थकः ॥ १०९ ॥

तेषां ज्ञानी नित्ययुक्त एकभक्तिर्विशिष्यते ।

प्रियो हि ज्ञानिनोऽत्यर्थमहं स च मम प्रियः ॥ १७ ॥

तत्रातो ह्यार्तिनाशाय जिज्ञासुर्ज्ञानहेतुना ।

अर्थार्थो धनलाभाय भजन्ते मां सहैतुकाः ॥ ११० ॥

चतुर्थोऽहैतुको ज्ञानी भजते मामनन्यभाक् ।

अतएव स मद्भक्त एक एव ब्रवीमि ते ॥ १११ ॥

ज्ञानी ज्ञानप्रकाशेन भेदाभेदतमो हरेत् ।

पश्चान्मद्रूपतां गच्छेद्विभक्तो न भवेत्कदा ॥ ११२ ॥

स्फटिकेषु जलाभासस्तथैवान्येषु भासते ।

सामरस्यं तथा ज्ञानी नास्त्यालोचय कौतुकम् ॥ ११३ ॥

गगनेऽपि स्थितो वातो वातत्वं नैव मुञ्चति ।

तथा मद्रूपभक्तोऽपि भक्तत्वं नैव मुञ्चति ॥ ११४ ॥

चालितस्तालवृन्तेन वायुर्भिन्नो नभादिति ।

भाति शान्ते स्थिते वाते नभ एव यथा तथा ॥ ११५ ॥

शारीरकर्मभिलोकैर्भक्त इत्यवगम्यते ।

अन्तःप्रतीतिधर्मेण सोऽहंरूपोऽस्ति केवलम् ॥ ११६ ॥

आत्माहमहमेवात्मेत्युदिते ज्ञानभास्करे ।

इति जानात्यतो ह्यर्पात्तं जाने सोऽहमेव च ॥ ११७ ॥

जीवात्परं हृदात्मानं ज्ञात्वा यो वर्तते सदा ।

स कथं देहमेदेन मत्तो भिन्नत्वमाप्नुयात् ॥ ११८ ॥

उदाराः सर्व एवैते ज्ञानी त्वात्मैव मे मतम् ।

आस्थितः स हि युक्तात्मा मामेवानुत्तमां गतिम् ॥१८॥

ये सकामास्तेऽपि भक्ता मत्प्रिया एव सर्वदा ।

परं मदीयोऽयमिति प्रीत्याऽहं ज्ञानिनं ब्रुवे ॥ ११९ ॥

पश्येद्दं दुग्धकामो हि पाशवद्वां करोति गाम् ।

विना रज्जुं सैव घत्सं क्षीरं पाययति स्वयम् ॥ १२० ॥

चात्थेन प्रतस्त, प्राणैर्तात्पर्यमस्तु. परं कल्पितम् ।

सर्वत्र मातृभावो हि धेनौ वत्सस्य दृश्यते ॥ १२१ ॥
 अतोऽनन्यां चिन्तयन्तं वत्सं प्रीतिकरा भवेत् ।
 धेनुस्तथैव मत्प्रीतिर्ज्ञानिन्याह रमापतिः ॥ १२२ ॥
 पुरा ये कथिता भक्तास्तेऽपि मान्या धनंजय ।
 किं तु मान्यतरस्तेभ्यो ज्ञानी तत्कारणं शृणु ॥ १२३ ॥
 ज्ञानोदये समुद्भूते संसारं विसरत्यसौ ।
 यथा समुद्रमापन्ना सरित्पश्चान्न गच्छति ॥ १२४ ॥
 आत्मप्रतीतिराख्याता गङ्गांतःकरणोद्भवा ।
 मामेव सागरं प्राप्ता यस्य सोऽहं भुवे किमु ॥ १२५ ॥
 एवं हि विश्रुतो ज्ञानी चैतन्यं मम केवलम् ।
 न वक्तव्यमिदं किन्तु प्रसङ्गादुदितं मया ॥ १२६ ॥

बहूनां जन्मनामंते ज्ञानवान्मां प्रपद्यते ।

वासुदेवः सर्वमिति स महात्मा सुदुर्लभः ॥ १९ ॥

कामादिव्यालसंयुक्तात्सान्द्राद्विषयकाननात् ।
 आगतः स बहिर्भूमिं स्थितः सद्वासनामयीम् ॥ १२७ ॥
 ततो दुष्कर्मपन्थानं कुटिलं सत्समागमैः ।
 त्यक्त्वा वीर स सत्कर्मपन्थानं सरलं व्रजेत् ॥ १२८ ॥
 एवं जन्मशतं भक्तिमार्गेण प्रचरन्नसौ ।
 पादत्राणं विनाऽऽशायाः पान्थः किं गणघेत्फलम् ॥ १२९ ॥
 गच्छन् शारीरिकेऽज्ञाने निशि यो निरुपाधिकः ।
 तस्य कर्मक्षयो भूत्वा ज्ञानदीप्त्या भवत्युपः ॥ १३० ॥
 तस्मिन् गुरुरूपारूपे प्रभाते ज्ञानरश्मयः ।
 पतन्ति कोमलाः पश्चात्साम्यर्द्धेर्दर्शनं भवेत् ॥ १३१ ॥
 साम्यदृष्ट्वा युतो यत्र यत्र गन्तुं स चेच्छति ।
 तत्र तत्रैव मां पश्येत्स्वस्ये सत्यपि तत्तथा ॥ १३२ ॥
 जलमग्रे घटे तस्य जलमन्तर्वहिर्यथा ।
 तथैव मद्विना नान्यत्तस्य किञ्चिद्भि वतंते ॥ १३३ ॥
 स तथैव ममांतस्यस्तस्य चान्तर्वहिस्वहम् ।

न शक्यं वचसा वक्तुमवाच्यत्वाद्यर्थतः ॥ १३४ ॥
 अतो ब्रवीम्यहं तेन ज्ञानागारं स पश्यति ।
 तथैव चरतस्तस्य विश्वं भाति स्वमात्मकम् ॥ १३५ ॥
 समस्तं वासुदेवेति मनस्येषा च भावना ।
 एवं प्रतीतियुक्तस्तु ज्ञानी भक्ततमो मतः ॥ १३६ ॥
 यस्य स्वानुभवागारे अस्तं स्याच्च चराचरम् ।
 धनुर्धर भवन्नेवं स महात्मा सुदुर्लभः ॥ १३७ ॥
 किरीटिन्यहवश्चात्र भजन्ते भोगहेतुतः ।
 आशातिमिरदृष्ट्वा च विषयान्धा भवन्ति हि ॥ १३८ ॥

कामैस्तैस्तर्हृतज्ञानाः प्रपद्यन्तेऽन्यदेवताः ।

तं तं नियममास्थाय प्रकृत्या नियताः स्वया ॥ २० ॥

फलाशा यस्य हृदये चास्ते कामस्य संचरः ।
 तयोरेव हि संसर्गाज्ज्ञानदीपः प्रणश्यति ॥ १३९ ॥
 एवमन्तर्बहिश्चान्धा न मां पश्यन्ति पाण्डव ।
 समीपस्थमपि त्यक्त्वा भजन्त्यन्यतरं च ते ॥ १४० ॥
 आदौ प्रकृत्या ह्यवशा भोगैर्दीनास्ततः कृताः ।
 तद्भोलुपाश्च ते सर्वे भजन्ति पश्य कौतुकम् ॥ १४१ ॥
 तेषां नियमबुद्धिः का कथं वा ह्युपचारकाः ।
 किंवा विदितकृत्यस्य ह्यर्पणं किं यथाविधि ॥ १४२ ॥

यो यो यां यां तनुं भक्तः श्रद्धयाचितुमिच्छति ।

तस्य तस्याऽचलां श्रद्धां तामेव विदधाम्यहम् ॥ २१ ॥

योऽप्यन्यदेवताभक्तो भजते देवतान्तरम् ।
 तथा तद्भजकानां वै कामपूरयितास्म्यहम् ॥ १४३ ॥
 देवो देव्यप्यहमिति ते विस्मृत्याऽविवेकिनः ।
 तत्र तत्र पृथग्भावं धारयन्त्येव ते तथा ॥ १४४ ॥

स तथा श्रद्धया युक्तस्तस्वाराधनमीहते ।

लभते च ततः कामान्मयैव विहितान्दि तान् ॥ २२ ॥

तथा च श्रद्धया युक्तास्तदाराधनतत्पराः ।

उचितं कर्म कुर्वन्ति सिद्धिप्राप्त्यवधौ हि ते ॥ १४५ ॥

एवं यद्यद्भावयन्ति फलं तत्तल्लभन्ति ते ।

किन्तु तत्सकलं मत्तो विद्धि प्राप्नोति निश्चितम् ॥ १४६ ॥

अन्तवत्तु फलं तेषां तद्भवत्यल्पमेधसाम् ।

देवान्देवयजो यान्ति मद्भक्ता यान्ति मामपि ॥ २३ ॥

आशापाशाच्च मुञ्चन्ति न मां जानन्ति पामराः ।

आशावद्धा अंतवच्च फलमेव लभन्ति ते ॥ १४७ ॥

बहुनात्र किमुक्तेन तद्धि संसारसाधनम् ।

भजनं फलभोगश्च क्षणिकं स्वप्नवद्भवेत् ॥ १४८ ॥

इदमस्तु ममाभीष्टं यजते यो हि देवताम् ।

तद्देवतां समापन्नो भवेद्वै तदुपासकः ॥ १४९ ॥

एवं तनुमनःप्राणैर्ये मन्मार्गानुसारिणः ।

ते हि देहस्य निर्वाणे मद्रूपाश्च भवंति हि ॥ १५० ॥

अच्यक्तं व्यक्तिमापन्नं मन्यन्ते मामबुद्धयः ।

परं भावमजानन्तो ममाव्ययमनुत्तमम् ॥ २४ ॥

अकुर्वाणा निजहितं ते निमज्जन्ति मानवाः ।

स्वल्पेपि सहसा मूढाः करस्थितजले यथा ॥ १५१ ॥

सुधासिंधुनिमग्नस्य किमर्थं मुखमीलनम् ।

किमर्थं पूतिगंधस्य चित्तनं पल्यलोदकम् ॥ १५२ ॥

सुधामग्नस्य मरणं युक्तं किं स्याद्धनंजय ।

भूत्या सुधामयस्तत्र वासोऽयुक्तो भवेत्किमु ॥ १५३ ॥

फलाग्नापंजरं त्यक्त्वा स्वामी स्याच्च चिदंवरे ।

प्रतीतिरूपपक्षाभ्यां किं न युक्तं धनुर्धर ॥ १५४ ॥

यत्रोन्नतिप्रभावेण सुखवृद्धिर्भवेत्सदा ।
 स्वेच्छया सुखसंचारो यत्र कुत्र भविष्यति ॥ १५५ ॥
 किमर्थमुपमाशून्ये मापनं वा निराकृतौ ।
 आकारभावनाऽव्यक्ते युक्ता किं व्यक्तभावना ॥ १५६ ॥
 किंत्वेते नहि रोचन्ते शब्दाः कल्याणदायकाः ।
 तेभ्यो नरेभ्यो जानीहि पार्थ ये सिद्धिसेवकाः ॥ १५७ ॥

नाहं प्रकाशः सर्वस्य योगमायासमावृतः ।

मूढोऽयं नाभिजानाति लोको मामजमव्ययम् ॥ २५ ॥

योगमायाव्यपटलादंधाः समभवन्खलु ।
 तस्माद्देहयलेनैव न मां पश्यन्ति ते कदा ॥ १५८ ॥
 मायां विना वस्तुजातं यत्र कुत्रापि नास्ति वै ।
 यथा क्षारजलाद्भिन्नं लवणं नास्ति तत्तथा ॥ १५९ ॥
 न वायुः स्पर्शते कं वाऽवकाशो व्याप्नुते न किम् ।
 अस्तिवद् वैक एवाहमस्मि विश्वं समग्रकम् ॥ १६० ॥

वेदाहं समतीतानि वर्तमानानि चार्जुन ।

भविष्याणि च भूतानि मां तु वेद न कश्चन ॥ २६ ॥

अतीतान्यत्र भूतानि मन्मयान्येव तानि च ।
 वर्तमानानि सर्वाणि तान्यप्यस्न्यद्दमेव च ॥ १६१ ॥
 भविष्याणि च भूतानि मत्तः परतराणि न ।
 वस्तुतो न भवेत्किञ्चिच्छब्दानां क्रीडनं हि तत् ॥ १६२ ॥
 यथा रज्जुमध्ये सर्पे कृष्णवर्णादिकल्पना ।
 तथा भूतेषु निध्यात्वात्कल्पनापि निरर्थका ॥ १६३ ॥
 एवं सर्वेष्वनुस्यूते मयि भूतेषु पाण्डव ।
 संसारधौष भूतानां तम्यान्यत्स्फारणं भवेत् ॥ १६४ ॥
 यत्किञ्चिद्विषये तस्मिन्कथ्यते श्रूयतामिदम् ।
 देहस्य चाहंकारम्य सत्यत्वं दृढतां गतम् ॥ १६५ ॥

इच्छाद्वेषसमुत्थेन द्वंद्वमोहेन भारत ।

सर्वभूतानि संमोहं सर्गे यान्ति परंतप ॥ २७ ॥

तत्सङ्गात्कन्यका जाता येच्छानाम्नी सुकामिनी ।

साऽवृणोत्तरुणी द्वेषं स्वयं कामविमोहिता ॥ १६६ ॥

सुखदुःखयमौ पुत्रौ द्वंद्वमोहावसूत सा ।

हादेन चाऽवर्धयत्तावहंकारपितामहः ॥ १६७ ॥

यमलौ धृतिहीनौ तारिन्द्रियाणां च विग्रहे ।

अशक्तौ तौ तुंदिलत्वमिच्छादुग्धेन गच्छतः ॥ १६८ ॥

असंतोपाख्यमदिरामत्तो भूत्वा धनुर्धर ।

सक्तो विषयगतंपु विवृतिं नैव गच्छति ॥ १६९ ॥

भावशुद्धिसुमार्गेषु विकल्पाख्यस्तु कंटकान् ।

प्रसार्य पश्चाद्दुर्भागानन्विष्यति धनंजय ॥ १७० ॥

ततो भ्रान्तानि भूतानि संसाराख्याटवीमशुः ।

महादुःखप्रहारांश्च सहंते तानि नित्यशः ॥ १७१ ॥

येषां त्वंतगतं पापं जनानां पुण्यकर्मणाम् ।

ते द्वंद्वमोहनिर्मुक्ता भजंते मां दृढव्रताः ॥ २८ ॥

एवं दृष्ट्वा विकल्पाख्यान्निष्फलांस्तीव्रकंटकान् ।

न शृङ्खंति विकल्पं तं स्वमतिभ्रमकारकम् ॥ १७२ ॥

एकनिष्ठापदाघातैर्ये विकल्पाख्यकंटकान् ।

चूर्णीकुर्वन्ति ते मुक्ताः पापारण्याद्भवन्ति वै ॥ १७३ ॥

ततस्ते पुण्यमार्गेण मामागच्छन्ति सत्वरम् ।

कामादिपिशुनास्तेषां मार्गादपसरन्ति च ॥ १७४ ॥

जरामरणमोक्षाय मामाश्रित्य यतन्ति ये ।

ते ब्रह्म तद्विदुः कृत्स्नमध्यात्मं कर्म चाखिलम् ॥ २९ ॥

भवेद्दि कुण्डिता येन जन्ममृत्युपरंपरा ।

रतिरेवंविधे यत्ने येषां समुपजायते ॥ १७५ ॥

यत्नः कालेन फलदो भवेद्ब्रह्मप्रदायकः ।
 यथा पक्कफलं कालाद्रसपूर्णं भविष्यति ॥ १७६ ॥
 तदाऽध्यात्मविपाकेन कृतकृत्यो भविष्यति ।
 अलं हि कर्मणां कामो विरामो मनसस्तथा ॥ १७७ ॥
 प्रथमध्यात्मलामो हि भवेत्तस्य धनंजय ।
 विधिश्च केवलं तावद्दहं तस्य समुद्यमे ॥ १७८ ॥
 साम्यस्य वर्धनादैक्यसंपत्तस्य निवर्धते ।
 तेन भेदात्पदैक्यस्य स्मृतिरेव न विद्यते ॥ १७९ ॥

साधिभूताधिदैवं मां साधिपत्रं च ये विदुः ।

प्रयाणकालेऽपि च मां ते विदुर्युक्तचेतसः ॥ ३० ॥

येऽस्पृशन्साधिभूतं मां साकारमधिदैवतम् ।
 श्रुत्वा प्रतीतिहेस्तन ते धन्या भुवि मानवाः ॥ १८० ॥
 अधियज्ञोऽहमेवेति दृष्ट्वा ये सततं विदुः ।
 नियोगे ते तु देहस्य दुःखहीना भवंत्युत ॥ १८१ ॥
 आयुःसूत्रस्यांतकाले भूतानां भोगसंक्षयम् ।
 दृष्ट्वा को न भवेत्सिद्धो युगांतं तं वदेन्न कः ॥ १८२ ॥
 दृढीभूता ममांगे तु कति सन्ति न वर्ण्यते ।
 प्राणप्रयाणकालेऽपि त्यजंति न च मां हि ते ॥ १८३ ॥
 अत्रदयं तदिदं विद्धि सन्ति ये निपुणा मयि ।
 युक्तांतःकरणास्ते च योगिनः कीर्तिता इति ॥ १८४ ॥
 तदैव शब्दकुपिता सावधानांजलिस्तथा ।
 अर्जुनस्य तदा चित्तमन्यंश्चामीत्पराकृषितम् ॥ १८५ ॥
 ब्रह्मवाक्यफलान्यत्र नानार्थरसयंति च ।
 भावपरिमलाटगानि सयंतः प्रस्तान्यलम् ॥ १८६ ॥
 मंदानिलः पृथारूपः सहजः कृष्णवृक्षतः ।
 वचनास्यफलं नीत्वा ह्यर्जुनधरणेऽर्पितम् ॥ १८७ ॥
 फलानि तानि वेदांतमयानि ब्रह्मसागरात् ।

उद्धृत्य परमानंदसितायुक्तकृतानि वै ॥ १८८ ॥
 मधुराणां निर्मलानां फलानां रसकांक्षया ।
 पार्थो विस्मयपीयूषपानेऽभूदतितत्परः ॥ १८९ ॥
 सुखसंपद्युतस्तेन स्वर्गोयं सुखमल्पकम् ।
 नगद्गदः समुल्लासात्कल्पितं हृदयांतरे ॥ १९० ॥
 एवं बाह्यांगसंगेन सुखं विस्तरतामगात् ।
 तदा रसस्वादनाथं जिह्वा सोत्कण्ठिताऽभवत् ॥ १९१ ॥
 अनुमानकराग्रेण धृत्वा वाक्यफलानि च ।
 स प्रतीतिमुखस्यांतः सन्नियोक्तुमकल्पयत् ॥ १९२ ॥
 विचाररसनाऽभक्ष्यान् हेतुदंतैरचूर्णितान् ।
 इति जानन्सुभद्रायाः पतिस्ताम्रैव चुंबति ॥ १९३ ॥
 पश्चात्स चकितः प्राह जले तारागणा इव ।
 अक्षराणां च साँदर्याद्वंचितोऽस्मि कथं त्विति ॥ १९४ ॥
 एतत्पदं न सत्यं हि गगनस्थं यथाक्षरम् ।
 मज्जनोन्मज्जने तत्र व्यर्थ एव परिश्रमः ॥ १९५ ॥
 यद्यहं ग्रहणेऽशक्तस्तेषामास्वादनं कुतः ।
 इति विस्मयमापन्नः पार्थः कृष्णं व्यलोकयत् ॥ १९६ ॥
 एवं विनयसंयुक्तः सुभटो देवमब्रवीत् ।
 चित्रं सत्यपदास्वादो न कथं सेवितो नरैः ॥ १९७ ॥
 नानाप्रमेयतात्पर्यमवधानं विना कथम् ।
 केवलं श्रवणादेव तद्वाणीगोचरं भवेत् ॥ १९८ ॥
 नैव साधारणं वाक्यमस्ति विस्मयकारकम् ।
 दृष्ट्वा तस्याक्षरं चैव विस्मयो विस्मितो भवेत् ॥ १९९ ॥
 कर्णद्वारगवाक्षेण तव भाषणरश्मयः ।
 विशंति यावत्तावन्मे निरुद्धं मन एव हि ॥ २०० ॥
 तदर्थं ज्ञातुमिच्छामि कालोऽतीतो हि भाषणे ।
 न सहे देव तस्मात्त्वं सत्वरं कथय स्वयम् ॥ २०१ ॥
 धृत्वा पूर्वेप्रत्ययं च पराभिप्रायमेव च ।
 तन्मध्ये पृष्टवान्पार्थोऽदर्शयन्स्वात्मकामनाम् ॥ २०२ ॥

प्रश्नस्य कीदृशी रीतिर्न सीमोलुंघनं कृतम् ।
 कृष्णस्य हृदये प्रीतिः परिष्वंगोत्सुकाऽभवत् ॥ २०३ ॥
 प्रष्टव्यो विनयेनैव गुरुः शिष्येण धीमता ।
 पार्थ एव विजानाति शिष्यधर्मस्थितो हि सः ॥ २०४ ॥
 इदानीं प्रश्नकरणं सर्वज्ञश्रीहरेर्वचः ।
 एतत्सर्वं संजयश्च प्रेम्णैव कथयिष्यति ॥ २०५ ॥

इतः मराठीभाषाप्रशस्तिः

भाषा यदि प्राकृता स्यात्तर्हि सा सरलास्ति वै ।
 शक्ताऽर्थग्रहणे दृष्टिर्मवेत्कर्णस्य का कथा ॥ २०६ ॥
 यदि नास्वादितो ह्यर्थः स्वरसो बुद्धिजिह्वया ।
 तथाप्यक्षरसौंदर्यं स्थगयत्येव निश्चितम् ॥ २०७ ॥
 मालतीकलिकागंधो घ्राणे परिमलप्रदः ।
 तथापि बाह्यसौंदर्यं न किं नेत्रसुखप्रदम् ॥ २०८ ॥
 सौंदर्याद्देशभाषाया इन्द्रियाणि नृपोचितान् ।
 भुक्त्वा भोगान् गमिष्यन्ति सिद्धांतनगरं ततः ॥ २०९ ॥
 श्रोतव्यं भाषणं तच्च येनालं भाषणं भवेत् ।
 निवृत्तिदासः प्रोवाच ज्ञानदेव इति स्वयम् ॥ २१० ॥

इति श्रीज्ञानेश्वरविरचितायां भावार्थवीपिक्यायां अनंतनिरूपणे
 सप्तमोऽध्यायः ॥ ७ ॥

गीर्वाणज्ञानेश्वरी

अष्टमोऽध्यायः

अर्जुन उवाच

किं तद्ब्रह्म किमध्यात्मं किं कर्म पुरुषोत्तम ।
अधिभूतं च किं प्रोक्तमधिदैवं किमुच्यते ॥ १ ॥

अनुवादः

ततोऽर्जुनोऽब्रवीदेवमवधारय ब्रह्मचः ।
यन्मया पृच्छयते तच्च विस्तरेण निरूप्यताम् ॥ १ ॥
तद्ब्रह्म कीदृशं प्रोक्तं कर्म किं नामकं तथा ।
अथ चाध्यात्मं किं प्रोक्तमिहलोके च केशव ॥ २ ॥
अधिभूतं किमु प्रोक्तं किमत्रास्त्यधिदैवतम् ।
जानामि च यथा सम्यक् तथा मां त्वं निवेद्य ॥ ३ ॥

अर्जुन उवाच

अधियज्ञः कथं कोऽत्र देहेऽसिन्मधुसूदन ।
प्रयाणकाले च कथं ज्ञेयोऽसि नियतात्मभिः ॥ २ ॥

अधियज्ञश्च कः प्रोक्तो देहेऽसिन्वर्तते कथम् ।
नचैतदनुमानेन भूतानां दृष्टिगोचरम् ॥ ४ ॥
जितान्तःकरणैर्देहप्रयाणे च नृभिस्तथा ।
त्वं ज्ञेयोऽसि कथं देव शार्ङ्गपाणिन्वदस्व मे ॥ ५ ॥
दिव्यचिंतामणिगृहे यदि शेते स दैववान् ।
स्वप्नेऽपि जल्पितं तस्य नहि व्यर्थं भविष्यति ॥ ६ ॥
तथैवार्जुनवाक्यं तु श्रुत्वा देवोऽब्रवीत्तदा ।
पार्याऽवधारय क्षिप्रं यच्च प्रश्नस्त्वया हृतः ॥ ७ ॥

चन्द्रः कल्पतरोर्मूले कामधेनोर्हि वत्सकः ।
 पार्थश्चेदत्र किं चित्रं काङ्क्षितं सिद्धिमाप्नुयात् ॥ ८ ॥
 कृष्णः क्रोधेन यं हन्ति स याति ब्रह्मतां पराम् ।
 कृपयोपदिशेत्तर्हि स कथं ब्रह्म नाप्नुयात् ॥ ९ ॥
 स्वयं कृष्णमये जाते कृष्णश्चांतर्भवेत्स्वयम् ।
 तस्यांगणे कल्पिताश्च सिद्धयः सन्ति संयुताः ॥ १० ॥
 एवं हि यत्परं प्रेम निःसीमं विजयेऽस्ति वै ।
 तस्मात्तस्यैव कामस्तु सफलः सर्वशो भवेत् ॥ ११ ॥
 ज्ञात्वेति तत्पुरः पार्थः पृच्छति स्म मनोगतम् ।
 मुधाप्रपूरितं पात्रं स्थापयामास माधवः ॥ १२ ॥
 स्तन्योत्सुकं यदापत्यं मातैवावेत्ति तत्स्वतः ।
 किं तत् शब्देन तां वक्ति यदा स्तन्यं ददाति सा ॥ १३ ॥
 तस्मात्कृपालुता शिष्ये गुरोश्चित्रं न तत्र हि ।
 अस्तिवदं श्रूयतां सर्वे यद्देवः प्रत्यभाषत ॥ १४ ॥

अक्षरं ब्रह्म परमं स्वभावोऽध्यात्ममुच्यते ।

भूतभावोद्भवकरो विसर्गः कर्मसंज्ञितः ॥ ३ ॥

ततः सर्वेश्वरः प्राह देहे छिद्रमये च यत् ।
 ओतप्रोतं स्थितमपि न नश्यति कदाचन ॥ १५ ॥
 प्रष्टव्यं यदि तत्सूक्ष्मं तर्हि शून्यसमं भवेत् ।
 स्वभावेन न शून्यं तत्सूक्ष्मत्वाद्गगनाद्गलेत् ॥ १६ ॥
 विज्ञानपेशिकाया यन्न पतत्येव चालितम् ।
 यदेवं विरलं चास्ति परब्रह्म हि तत्स्मृतम् ॥ १७ ॥
 नैव जानाति तद्धर्मं साकारं जन्मनामपि ।
 आकारलोपे जातेऽपि लीयते न कदापि हि ॥ १८ ॥
 यद्ब्रह्मनित्यता चास्ति सहजैवं स्थितिः स्वतः ।
 सुभद्रायाः पते नाम नूनमध्यात्मसंज्ञकम् ॥ १९ ॥
 निर्मले गगने चापि न जाने सहसा कथम् ।

उद्भवन्ति घनाश्चैव नानावर्णयुता यथा ॥ २० ॥
 तथा ह्यमूर्तरूपेऽसिन्विशुद्धे महदादिकाः ।
 अहंकारादिकैर्मंदैराकारान्धारयन्ति ते ॥ २१ ॥
 निर्विकल्पसमक्षेत्रे सत्संकल्पांकुरोद्भवः ।
 तस्माद्भवन्ति विपुलाः शिला ब्रह्माण्डगोलकाः ॥ २२ ॥
 ब्रह्मबीजमयाः सर्वे दृश्यन्ते रूपधारिणः ।
 तत्रस्थजीवसंघस्येयत्ता कर्तुं न शक्यते ॥ २३ ॥
 ब्रह्मांडगोलकस्यांशाश्चोद्भवन्ति ह्यनेकशः ।
 समर्था ह्यादिसंकल्पाः कुर्वन्ति सृष्टिवर्धनम् ॥ २४ ॥
 ब्रह्मणोऽन्यत्रैव वस्तु यत्र कुत्रापि दृश्यते ।
 अनेकत्वेन तत्पूरसदृशं प्रतिभासते ॥ २५ ॥
 साम्याद्वैपम्यतो वापि संभवन्ति चराचराः ।
 मित्रप्रसवयोनीनां दृश्यन्ते लक्षशः पृथक् ॥ २६ ॥
 मर्यादा क्षुद्रजीवानां नास्ति किंतु विचारतः ।
 सर्वेषां कारणं माया नान्यत्किमपि दृश्यते ॥ २७ ॥
 ततोऽदृश्यं कर्तुमूलं चांते नास्त्येव कारणम् ।
 कारणेन विना कार्यं वृद्धिमायाति केवलम् ॥ २८ ॥
 एवं कर्तुर्विनाऽव्यक्ते ह्याकारो दृष्टिगोचरः ।
 व्यापारो जायते यस्मात्स भवेत्कर्मसंशकः ॥ २९ ॥

अधिभूतं क्षरो भावः पुरुषश्चाधिदैवतम् ।

अधियज्ञोऽहमेवात्र देहे देहभृतां वर ॥ ४ ॥

अधिभूतं च यत्प्रोक्तं तत्संक्षेपाद्ब्रूयामि ते ।

यद्ब्रह्मं समुत्पन्नं लयमायाति नित्यशः ॥ ३० ॥

अस्तित्वं च तथा भाति क्षणमात्रेण नश्यति ।

पंचीकृतानि भूतानि जनयन्ति समेत्य च ॥ ३१ ॥

भूतानामाश्रयेणास्ते भूतसंगेन भासते ।

तल्लये भ्रंशते यच्च नामरूपात्मकं त्विदम् ॥ ३२ ॥

अधिभूतमिति प्रोक्तं जीवं वेदाऽधिदैवतम् ।
 भुंक्ते भोगान्प्रकृतिजान्स विद्यात्समुपार्जितः ॥ ३३ ॥
 यश्चक्षुश्चेतनायाश्चाध्यक्षश्चेन्द्रियदेशके ।
 संकल्पाख्यविहंगस्य देहांते वृक्षरूपकः ॥ ३४ ॥
 यच्चान्यः परमात्मैव युतोऽहंकारनिद्रया ।
 तस्मात्स्वप्नस्थवत्तोपः खेदो वा तस्य जायते ॥ ३५ ॥
 यत्तु जीवेतिनाम्नैव स्वभावेनोदितं भुवि ।
 पंचायतनमुख्यं च तत्प्राहुरधिदैवतम् ॥ ३६ ॥
 अतः शरीरग्रामे यः शारीरोपाधिशामकः ।
 सोऽधियज्ञ इति प्रोक्तस्तं मां विद्धि धनंजय ॥ ३७ ॥
 अधिदैवाधिभूताख्यं समस्तमहमेव हि ।
 उत्तमं हेम संसर्गाच्छधामिकां लभते न किम् ॥ ३८ ॥
 नो जहात्युत्तमत्वं तन्न याति श्यामिकामपि ।
 यावच्च तस्य संयोगो हीनत्वं तावदस्ति वै ॥ ३९ ॥
 तथैव ह्यधिभूतादि त्वविद्यापल्लवैः किल ।
 यावत्प्रच्छादितं तावत्पृथग्भासो भवेत्सदा ॥ ४० ॥
 नष्टे ह्यविद्यापटले भेदभावो न विद्यते ।
 पेक्ष्यं कथं विना द्वैताद्भवत्यत्र धनंजय ॥ ४१ ॥
 केशोपरि स्थापितस्य स्फटिकस्य शिलातलम् ।
 चक्षुषा शतशो भिन्नं दृश्यते तत्पुनर्यदि ॥ ४२ ॥
 दूरीकृतेषु केशेषु भिन्नत्वं कुत्र वा गतम् ।
 केनचित्साधितं स्यात्किं वद संधिरसादिभिः ॥ ४३ ॥
 अखंडमेव तत्किंतु संगान्नेदत्वमागतम् ।
 तत्संगे तु परावृत्ते पूर्ववत्स्याद्यथास्थितम् ॥ ४४ ॥
 तथाऽहंभावनान्ने तदैक्यमस्त्येव मूलतः ।
 तदेव पश्य सत्यं हि सोऽधियज्ञः स चास्म्यहम् ॥ ४५ ॥
 पश्य ब्रूमो वयं तुभ्यं यज्ञः कर्मसमुद्भवः ।
 इत्येवं कथितं सोऽयमधियज्ञोऽस्ति पांडव ॥ ४६ ॥

सोऽयं सकलजीवानां विधामः सुखशेवधिः ।
 कथयामि स्वरूपं तद्विशदीकृत्य पांडव ॥ ४७ ॥
 वैराग्यंधनपूर्णेऽथ प्रदीते चेंद्रियानले ।
 विषयाख्यद्रव्यरूपामाहुतिं च ददत्यहो ॥ ४८ ॥
 यज्ञासनाख्यभूमिं तु संशोध्याधारमुद्रया ।
 शरीरमंडपे कुर्याद्वेदिकारचनामथ ॥ ४९ ॥
 संयमाख्याग्निकुंडेषु द्रव्याण्यपीन्द्रियाणि तु ।
 योगमंत्रसमुद्घोषैर्यजते च निरंतरम् ॥ ५० ॥
 संयमः प्राणमनसां ततो हवनसंपदः ।
 ज्ञानानलं तोषयंति निर्धूमं संभ्रमात्ततः ॥ ५१ ॥
 एवं हि सकलं यज्ञे ह्यर्पयेद्विषयादिकम् ।
 ज्ञाने शेषत्वमापन्ने शेषं ब्रह्मैव तिष्ठति ॥ ५२ ॥
 नाम चास्याधियज्ञाख्यं सर्वज्ञो ह्युक्तवान्यदा ।
 तदारजुनोऽप्यतिप्राज्ञः प्राप्तव्यमगमत्ततः ॥ ५३ ॥
 एवं ज्ञात्वाऽब्रवीद्देवस्त्वया सम्यग्निदं श्रुतम् ।
 इति कृष्णवचः श्रुत्वा पार्थोऽभूद्धर्षितस्तदा ॥ ५४ ॥
 बालके तृप्तिमापन्ने तन्माता तृप्यते यथा ।
 शिष्यस्य लौकिकेनापि यथा तुप्यति वा गुरुः ॥ ५५ ॥
 ततः सात्त्विकभावाश्च कृष्णांगेष्वर्जुनात्पुरा ।
 उत्पन्नाः किंतु भगवान्बुद्धिमाच्छादयत्तदा ॥ ५६ ॥
 सुखे पूर्णत्वमापन्ने शांते वाऽमृतसागरे ।
 सारल्यं वर्तते तद्ब्रह्मगवानप्यभाषत ॥ ५७ ॥
 स प्राह शृण्वतां श्रेष्ठ शृणु तत्त्वं धनंजय ।
 ज्ञानेन दह्यते माया ततो ज्ञानं दहत्यपि ॥ ५८ ॥
 अंतकाले च मामेव स्मरन्मुक्त्वा कलेवरम् ।
 यः प्रयाति स मद्भावं याति नास्त्यत्र संशयः ॥ ५९ ॥
 इदानीमेव यः प्रोक्तोऽधियज्ञश्च त्वया श्रुतः ।
 प्राणांतसमये तं मां पूर्वमेव स्मरंति ये ॥ ५९ ॥

देहं मिथ्येति ते मत्वा स्वस्वरूपं ययुस्तदा ।
 यथा मठस्थं गगनमाकाशं व्याप्य तिष्ठति ॥ ६० ॥
 गर्भागारे प्रतीत्याख्ये यत्रास्ते निश्चयस्थलम् ।
 तत्रस्थस्य वहिर्भावस्मरणं न भवेत्ततः ॥ ६१ ॥
 सवाह्याभ्यंतरं चैक्यं भूत्वा मद्रूपतां गतः ।
 तस्य देहस्य पतनं न तत्स्मरणकारणम् ॥ ६२ ॥
 यस्य वै स्थितिकालेऽपि नित्यत्वं मनुते न यः ।
 कथं स दुःखं तत्पाते प्राप्नोति ब्रह्मतां गतः ॥ ६३ ॥
 पूर्णानंदाब्धिनिर्धृतो ह्यैन्यभावमुपागतः ।
 स्थापितोऽनुभवो यस्य हृदये स चलेत्कथम् ॥ ६४ ॥
 घटोऽगाधे जले भग्नः सवाह्यांतर्जलावृतः ।
 मित्रे तस्मिन्दैवगत्या तज्जलं मिचते नु किम् ॥ ६५ ॥
 सर्पस्य कवचत्यागात्सर्पनाशो भवेत्किमु ।
 बह्वत्यागान्निदाघेऽपि का हानिर्देहिनोऽपि च ॥ ६६ ॥
 तथा मिथ्याशरीरेऽस्मिन्व्याप्तं ब्रह्मैव विद्यते ।
 बुद्धिर्भवेद्ब्रह्मरूपा तर्हि किं मरणाद्भयम् ॥ ६७ ॥
 अंतकाले च मां तस्माज्जानन्देहं त्यजेच्च यः ।
 स तु मद्रूपतां याति घन्तःस्मरणमागतः ॥ ६८ ॥
 'अंते मतिः सैव गतिः' सामान्यो नियमोऽस्ति हि ।
 यं स्मरेदंतकाले यस्तद्रूपः स भविष्यति ॥ ६९ ॥
 यथा भयाकुलो जीवो वायुवेगेन घायति ।
 वेगात्पथि स्थिते कूपे घायमानः पतत्यसौ ॥ ७० ॥
 न क्षमः पतनान्पूर्वं वेगम्याऽऽकलनाय सः ।
 अतः कूपे स पतति नैव केनापि पातितः ॥ ७१ ॥
 मृत्योश्चावसरे तस्माच्छस्तु यज्जीवसंमुखे ।
 सन्तिष्ठति स तद्रूपं जीवो याति नवान्यतः ॥ ७२ ॥
 मानवा जागृतौ यद्यत्पश्यन्ति चिंतयन्ति च ।
 तत्तत्समेऽपि पश्यन्ति दृष्टिसंमौलिता अपि ॥ ७३ ॥

यं यं वापि सरन्भावं त्यजत्यन्ते कलेवरम् ।
तं तमेवैति कौंतेय सदा तद्भावभावितः ॥ ६ ॥

प्राणप्रयाणसमयात्पूर्वं जीवस्य या रुचिः ।
सैवांतकाले वृद्धित्वं यात्यत्र संशयो नहि ॥ ७४ ॥

तस्मात्सर्वेषु कालेषु मामनुसर युद्ध च ।
मर्त्यर्पितमनोवुद्धिर्मामेवैष्यस्यसंशयः ॥ ७ ॥

तस्माच्च मरणे यस्य विषयो रोचते हि यः ।
स तां गतिमवाप्नोति तस्मान्मत्सरणं कुरु ॥ ७५ ॥
चक्षुषा यत्प्रेक्षणीयं श्राव्यं श्रोत्रेण चैव यत् ।
मनसा भावनीयं च वाच्यं हि वचसा तु यत् ॥ ७६ ॥
सयाह्याभ्यन्तरं सर्वमहमेवेति भावना ।
एवं पश्यन्सर्वकाले स्वभावाद्दहमेव सः ॥ ७७ ॥
यदा सर्वत्र मद्रूपं पश्यसि त्वं तदा खलु ।
न नश्यसि गते देहे तर्हि युद्धस्व भारत ॥ ७८ ॥
मनो बुद्धिं च नूनं त्वं मद्रूपेऽर्पयसे यदि ।
मामेवैष्यसि तर्ह्येव प्रतिज्ञापूर्वकं त्रुवे ॥ ७९ ॥
कथं भवेदिदमिति संदेहो जायते यदि ।
आदौ भव कृताभ्यासो न चेत्कोपं ततः कुरु ॥ ८० ॥

अभ्यासयोगयुक्तेन चेतसा नान्यगामिना ।

परमं पुरुषं दिव्यं याति पार्थानुचिंतयन् ॥ ८ ॥

एवमभ्यासयोगेन चित्तं तस्मिन्दृढीकुरु ।

पश्योपायबलेनैव पंगुर्लघति पर्वतम् ॥ ८१ ॥

निरंतरतद्भ्यासाच्चित्ते परमपूरुषम् ।

निधाय कुरु कर्तव्यं देहस्तिष्ठतु नश्यतु ॥ ८२ ॥

नानागतिसमापन्नं चित्तमात्मनि चेद्रतम् ।

- तदा को नु स्मरेद्देहं तिष्ठंतं गतमेव वा ॥ ८३ ॥
 सरिदोघश्च घोषेण युतः सिंधुजलं मिलन् ।
 पश्चार्त्कि वर्तते वेत्तुं किं परावर्तते स वै ॥ ८४ ॥
 नदीजलं सिंधुरूपं तथा चित्तं सुखात्मकम् ।
 भवेच्च तदनुप्राप्य सर्वदुःखतिरस्कृतम् ॥ ८५ ॥

कविं पुराणमनुशासितारम्
 अणोरणीयांसमनुस्मरेद्यः ।

सर्वस्य धातारमर्चित्यरूपं
 आदित्यवर्णं तमसः परस्तात् ॥ ९ ॥

प्रयाणकाले मनसाऽचलेन
 भक्त्या युक्तो योगबलेन चैव ।

भ्रुवोर्मध्ये प्राणमावेश्य सम्यक्
 स तं परं पुरुषमुपैति दिव्यम् ॥ १० ॥

यदक्षरं वेदविदो वदन्ति
 विशन्ति यद्यतयो वीतरागाः ।

यदिच्छन्तो ब्रह्मचर्यं चरन्ति
 तत्ते पदं संग्रहेण प्रवक्ष्ये ॥ ११ ॥

निराकारा स्थितिर्यस्य न च जन्म मृतिस्तथा ।
 व्यापकत्वेन यत्सर्वं सततं चानुपश्यति ॥ ८६ ॥
 पुराणं गगनाद्यच्च यदणीयो ह्यणोरपि ।
 यत्संनिधानाद्भिस्त्वस्य व्यापाराः प्रभवन्ति च ॥ ८७ ॥
 यस्माच्च जायते सर्वं येन धारयते जगत् ।
 न यत्तर्केण तर्क्येत यतोऽचिन्त्यं हि कैवल्यम् ॥ ८८ ॥
 नात्यग्निं फीटको, ध्वांतं प्रकाशे नैव गच्छति ।
 तथाऽज्ञानं शरीरस्य नेक्ष्यते चर्मचक्षुषा ॥ ८९ ॥

निर्मलं सूर्यकिरणराशिवद्भासते च यत् ।
 प्रकाशदं ज्ञानिनां यदस्तो यस्य न विद्यते ॥ ९० ॥
 प्रयाणकाले संप्राप्ते जानन्ग्रहाव्ययं स्फुटम् ।
 स्थिरीभूतेन चित्तेन संस्परन्वर्तते च यः ॥ ९१ ॥
 पद्मासनं विरच्याथ चोत्तरामिमुखो बहिः ।
 उपविश्य सुखं जीवे धारयेत्क्रमयोगतः ॥ ९२ ॥
 अंतर्मुखो मनोधर्मः स्वरूपप्राप्तिहार्दतः ।
 ससंभ्रमः परं ब्रह्म मीलितुं च त्वरान्वितः ॥ ९३ ॥
 संपादितेन योगेन मध्यंमामध्यमार्गतः ।
 ब्रह्मरंध्रं समागन्तुमग्निस्थानाच्च निर्गतः ॥ ९४ ॥
 यन्मनःप्राणयोरैक्यं भासते तन्निरर्थकम् ।
 प्राणस्य लय आकाशे चित्तस्य न तथा भवेत् ॥ ९५ ॥
 मनःस्थैर्येण बद्धस्तु भक्तिभावनया युतः ।
 योगशक्त्या समायुक्तः सजीभूतोऽनुतिष्ठति ॥ ९६ ॥
 योगी स चित्तप्राणौ तु भ्रूमध्ये संनियम्य च ।
 तयोर्लयं प्रकुरुते घंटायां तद्गुनिर्यथा ॥ ९७ ॥
 घटाच्छादितदीपस्य निर्याणं वेत्ति नो घटः ।
 तथा प्राणप्रयाणं हि न स वेत्ति कदाचन ॥ ९८ ॥
 स केवलं परं ब्रह्म किं वा परमपूरुषः ।
 नास्मा प्रथितमद्भ्यम साक्षात्प्राप्नोत्यसंशयम् ॥ ९९ ॥
 ज्ञानस्य ये पराकाष्ठा ज्ञानस्य निधयोऽपि ये ।
 ते चापि ज्ञानिनः सर्वे वदंत्यपि तदक्षरम् ॥ १०० ॥
 भ्रवंडवातवेगेन गगनं किं नु भिद्यते ।
 वातस्य पुरतः स्थातुं तच्छक्तं न पयोधरः ॥ १०१ ॥
 तथैव ज्ञानिना ज्ञातं यज्ज्ञानं तच्च नश्वरम् ।
 ज्ञेयातीतं च यज्ज्ञानं सहजं हि तदक्षरम् ॥ १०२ ॥
 तस्माद्गुरो वेदविदो यद्बदंत्यक्षरं हि तत् ।

परमात्मस्वरूपं तद्यच्चास्ते प्रकृतेः परम् ॥ १०३ ॥
 विषयाणां विषं त्यक्त्वा संयम्यैवेन्द्रियाणि ये ।
 उदासीनाः सदाऽऽसीना देहवृक्षतले नराः ॥ १०४ ॥
 विरक्ताः पुरुषाश्चैवं निष्कामाश्च निरंतरम् ।
 सर्वदा यदभिप्रेतं यस्य मार्गं विचिन्वते ॥ १०५ ॥
 ब्रह्मचर्यादिकष्टान्ये यत्प्रेम्णा गणयन्ति नो ।
 चेतसा निष्ठुरीभूय कुर्वतीन्द्रियनिग्रहम् ॥ १०६ ॥
 एवं पदमिदं सम्यगगाधं दुर्लभं तथा ।
 वेदोऽपि यत्स्वरूपं न शक्तो वर्णयितुं किल ॥ १०७ ॥
 गच्छन्ति येऽक्षरे मग्ना देहपातात्तदक्षरम् ।
 पुनरेव प्रवक्ष्यामि कथं गच्छन्ति तच्छृणु ॥ १०८ ॥
 तदार्युनोऽवदद्देव ! पृच्छासीच्च ममापि सा ।
 त्वं हि चिंतामणिः साक्षात्कृपया वद सत्वरम् ॥ १०९ ॥
 सुलभत्वेन वक्तव्यमित्युक्ते विश्वदीपकः ।
 जानामि तुभ्यं संक्षेपाद्ब्रवीमीत्यब्रवीद्वचः ॥ ११० ॥
 मनोवृत्तिगणा याहे संचरन्ति स्वभावतः ।
 ताद्गिरुध्य स्थापय त्वं हृदयाख्ये महाहृदे ॥ १११ ॥

सर्वद्वाराणि संयम्य मनो हृदि निरुध्य च ।

मूर्ध्याधायात्मनः प्राणमास्थितो योगधारणाम् ॥ १२ ॥

यदाऽऽवृत्तानीन्द्रियाणां कपाटानि भवंति हि ।
 तदा मनो निरुद्धं स्याद्धृदये निर्विकल्पकम् ॥ ११२ ॥
 हस्तपादविहीनो यो न गच्छति गृहाद्बहिः ।
 तथैव चित्तं हृदये तिष्ठत्यश्मसमं स्थिरम् ॥ ११३ ॥
 शांते चित्तेऽर्जुन प्राणायामेनोकारतां व्रजेत् ।
 प्राणानिलं क्रमेणैव ब्रह्मरंध्रं समानयेत् ॥ ११४ ॥
 यावन्मात्रात्रयं चार्धमात्रे हि लयतां व्रजेत् ।
 तावद्धारणसामर्थ्यात्प्राणं तत्र स्थिरीकुरु ॥ ११५ ॥

ब्रह्माकारो स्थिरीभूते प्राणे सति धनंजय ।
ततः स लग्नश्चोकारविधे विलसति स्वयम् ॥ ११६ ॥

ॐमित्येकाक्षरं ब्रह्म व्याहरन्मामनुसरन् ।

यः प्रयाति त्यजन्देहं स याति परमां गतिम् ॥ १३ ॥

ओंकारस्मरणं गच्छेदलंभायं ततस्तदा ।

प्राणस्यापि भवेदंतस्तिष्ठेद्ब्रह्म सनातनम् ॥ ११७ ॥

तस्मात्प्राणवनामैकं ब्रह्मैकाक्षरमद्वयम् ।

मम स्वरूपं परमं यदेवानुसरन्ति च ॥ ११८ ॥

एवं त्यजति यो देहं निश्चयेन स याति माम् ।

यत्प्राप्तेः परतो लाभो नास्ति तस्यान्य एव च ॥ ११९ ॥

यदि त्वं शंकसे पार्थ कथमेतद्भवेदिति ।

५. अंतकाले च स्मरणं दुर्लभं चैव सर्वथा ॥ १२० ॥

इंद्रियाणां संकटे तु जीवितांते ह्युपस्थिते ।

सयाह्याभ्यंतरे पश्यन्मृत्युचिह्नोदयं स्फुटम् ॥ १२१ ॥

कथमुत्थापनं कार्यं निरोधो वा कथं भवेत् ।

भनसा च भवेत्तत्र कथं वा प्राणवस्मृतिः ॥ १२२ ॥

इत्येवं संशयग्रस्तं मनो मा कुरु सर्वथा ।

६. यतो मद्भक्तियुक्तानां संकटे सेवकोऽस्म्यहम् ॥ १२३ ॥

अनन्यचेताः सततं यो मां स्मरति नित्यशः ।

तस्याहं सुलभः पार्थ नित्ययुक्तस्य योगिनः ॥ १४ ॥

माप्नुपेत्य पुनर्जन्म दुःखालयमशाश्वतम् ।

नाप्नुवंति महात्मानः संसिद्धिं परमां गताः ॥ १५ ॥

प्रवृत्तिं निगडीकृत्य विषयेभ्यस्तिलांजलिम् ।

दत्त्वा मां च हृदि स्थाप्य भुंजते ये सुखं सदा ॥ १२४ ॥

ते तद्भोगसमाधानं विसरन्ति क्षुधादिकम् ।

तदा नेत्रादींद्रियाणां वराकाणां तु फा कथा ॥ १२५ ॥

अष्टमोऽध्यायः

एवं निरंतरं युकाश्चैकत्वेन मयि स्थिताः ।
 अंतःकरणवृत्त्या च मद्रूपा मामुपासिताः ॥ १२६ ॥
 स्मरन्ति तैःस्तकाले मां तर्हि तेषु कृपा मम ।
 इति चेन्नित्ययुक्तानां पूर्वोपास्तिर्वृथा भवेत् ॥ १२७ ॥
 आपत्सु दीनो यः कश्चिद्यदि मां शरणं व्रजेत् ।
 तर्हि तस्यावने दक्षो नाहं किं वा व्रजेय किम् ॥ १२८ ॥
 यदीदृशं स्वभक्तेषु कुर्यां प्रेम न चेत्कथम् ।
 भक्तिं कुर्वन्ति, सततं किमर्थं भक्तिलोलुपाः ॥ १२९ ॥
 यस्मिन्काले मत्स्मरणं तस्मिन्काले कृपा मम ।
 कथं तेषां भक्तिभारं सोढुं संशक्त्यामहम् ॥ १३० ॥
 ऋणीभूत्वा स्वभक्तानामानृण्यार्थमहं सदा ।
 अंतकालागमे तेषां परिचर्यां करोमि वै ॥ १३१ ॥
 देहक्लेशकरो यातो भक्तं मायाघतादिति ।
 करोम्यहं ह्यात्मबोधपंजरस्थं निरंतरम् ॥ १३२ ॥
 तदूर्ध्वं स्मरणाख्यां मे छायां च करवाण्यहम् ।
 स्थिरबुद्धिं च तं नित्यं मद्रूपत्वं नयामि च ॥ १३३ ॥
 देहांते संकटं तस्मान्नास्ति भक्तस्य मे कदा ।
 सम्यक् स्वान्मनि तं तूर्णं सुखेनैव नयाम्यहम् ॥ १३४ ॥
 त्यक्त्वात्मनश्चावरणं मिथ्याहंकारमृत्तिकाम् ।
 मार्जयित्वा स्वस्वरूपं नयामि शुभवासनम् ॥ १३५ ॥
 स्वदेहे प्रेमभक्तस्य नास्ति सामान्यलोकवत् ।
 तस्मात्तत्यागमात्रेण वियोगो नैव भासते ॥ १३६ ॥
 देहांतसमये तस्य प्राप्तिर्मम भवेदिति ।
 इच्छापि न प्रभवति पूर्वं मद्रूपलाभतः ॥ १३७ ॥
 शरीरसलिले चात्मसत्ता छायेव वर्तते ।
 चंद्रिका नैव चंद्रः स्यात्सत्ता चंद्रस्य चंद्रिका ॥ १३८ ॥
 एवं हि नित्ययुक्तानां सततं सुलभोऽस्म्यहम् ।
 देहांते निश्चितं तस्माद्यांति मद्रूपतां हि ते ॥ १३९ ॥
 तापत्रयादिकुंडं तक्लेशरूपतरोर्वनम् ।

शरीरं मृत्युकाकाय बलिरूपेण दीयते ॥ १४० ॥
 यहोहनं च दैन्यस्य महाभयविवर्धनम् ।
 सपेदुःखसमाक्रांतमस्ति सत्यं कलेवरम् ॥ १४१ ॥
 यन्मूलं दुर्गतीनां च धुमार्गफलरूपकम् ।
 स्वरूपं केवलं यच्च व्यामोहस्य तु वर्तते ॥ १४२ ॥
 संसारस्यासनं यच्च विकारोद्यानमेव च ।
 भाजनं सर्वरोगाणां सत्यमेतत्कलेवरम् ॥ १४३ ॥
 कालस्योच्छिष्टमशं यदाशापाशोस्ति केवलम् ।
 जन्ममृत्युजीवनादि वर्तते यत्स्वभावतः ॥ १४४ ॥
 भ्रांतिभिः पूर्णमेवं यद्विकल्परसनिर्मितम् ।
 बहुनात्र किमुक्तेन वृश्चिकागारमेव यत् ॥ १४५ ॥
 व्याघ्राणां क्षेत्रभूतं यत्तथा पण्यांगनासुहृत् ।
 यंत्रं विषयविज्ञानस्येदं विद्धि कलेवरम् ॥ १४६ ॥
 कृत्यायाश्च दयास्थानं तथा शीतविषोदकम् ।
 विश्वासभवनं कूटतस्कराणां निरंतरम् ॥ १४७ ॥
 यत्कुष्ठिनः परिष्वंगः कृष्णसर्पस्य मार्दवम् ।
 गानं व्याधस्य सुरसं तालरागसमायुतम् ॥ १४८ ॥
 आतिथ्यं वैरिणो यच्च यहूर्जनसमादरः ।
 बहुनात्र किमुक्तेन यच्चास्तेऽनर्थसागरः ॥ १४९ ॥
 यच्च स्वप्नगतस्वप्नो वनं मृगजलाशयम् ।
 यद्भ्रूजरजसा युक्तं गगनं वै कलेवरम् ॥ १५० ॥
 पतादृशं शरीरं यत्सर्वानर्थकरं खलु ।
 न तेषां लभते पार्थ ये मद्रूपे स्थिताः सदा ॥ १५१ ॥
 आत्रक्षभुवनाल्लोकाः पुनरावर्तिनोऽर्जुन ।
 मामुपेत्य तु कौंतेय पुनर्जन्म न विद्यते ॥ १६ ॥
 ब्रह्माणं गर्भयुक्तं च पुनरावर्तनं कदा ।
 न मुञ्चति, गतायुश्च वेत्ति दुःखं न जाठरम् ॥ १५२ ॥

प्रबुद्धः को नु मज्जेत दृष्टस्वप्नमहाहृदे ।

संसारेण न लिप्यन्ते तथा मद्रूपतां गताः ॥ १५३ ॥

यच्छिरो भुवनानां च, यच्चिरस्थायिनोऽग्रगम् ।

यद्ब्रह्मभुवनं चास्ते त्रैलोक्याचलमस्तकम् ॥ १५४ ॥

आयुष्यममरेंद्रस्य न यस्य प्रहरो भवेत् ।

चतुर्दशानामिन्द्राणां क्षयो भवति यदिने ॥ १५५ ॥

सहस्रयुगपर्यन्तमहर्षद्ब्रह्मणो विदुः ।

रात्रिं युगसहस्रां तां तेऽहोरात्रविदो जनाः ॥ १७ ॥

चतुर्युगसहस्रं तु ब्रह्मणो दिनमुच्यते ।

तावत्येव निशा तस्येत्यहोरात्रविनिर्णयः ॥ १५६ ॥

कालप्रमाणं यत्रैवं मनुष्याः संति तत्र ये ।

पश्यन्ति ते दीर्घकालं स्वर्गस्थाश्चिरजीविनः ॥ १५७ ॥

सुरेंद्रस्यापि यत्रायुः क्षणिकं तत्र का कथा ।

देवानां देवतानां वा यक्षादीनां धनंजय ॥ १५८ ॥

ब्रह्मणः प्रहरानष्टौ प्रेक्षते यः स्वचश्रुपा ।

अहोरात्रविदं तं च प्रवदन्ति जना भुवि ॥ १५९ ॥

अव्यक्ताद्यक्तयः सर्वाः प्रभवन्त्यहरागमे ।

रात्र्यागमे प्रलीयन्ते तत्रैवाव्यक्तसंज्ञके ॥ १८ ॥

भूतग्रामः स एवाऽयं भूत्वा भूत्वा प्रलीयते ।

रात्र्यागमेऽवशः पार्थ प्रभवत्यहरागमे ॥ १९ ॥

उदये ब्रह्मणो लोके स्यात्साकारमिदं जगत् ।

तस्य स्थितेरभिप्रायो व्यक्तीकर्तुं न शक्यते ॥ १६० ॥

चतुर्थे प्रहरे पूर्णे विश्वाकारोऽपि शुष्यति ।

तस्योपसि पुनस्तच्च विश्वं भवति पूर्वेवत् ॥ १६१ ॥

शरत्कालागमे मेघा लीयन्ते गगने पुनः ।

श्रीष्मांते च समुत्पन्नाः प्रचर्यन्ति यथा तथा ॥ १६२ ॥

तथा ब्रह्मदिनस्यादौ भूतसृष्टेश्च मेलनम् ।

चतुर्युगसहस्रांतं तत्तत्रैव तिष्ठति ॥ १६३ ॥

रात्रेश्चावसरे विश्वमव्यक्ते संप्रलीयते ।

तथा युगसहस्रांते प्रभवे रच्यते पुनः ॥ १६४ ॥

एतद्वर्णनहेतुस्तु जगदुत्पत्तिसंयमौ ।

विधातुं सत्यलोकस्याप्यहोरात्रमलं भवेत् ॥ १६५ ॥

यः सृष्टिवीजभांडारं दीर्घायुश्च परंतप ।

तस्यापि पुनरावृत्तिगणना नहि शक्यते ॥ १६६ ॥

एवं त्रैलोक्यसृष्टिर्हि सत्यलोकस्य विस्तरः ।

दिनोदये तस्य भवेदेयं नित्यं धनुर्धर ॥ १६७ ॥

पुना रात्र्यागमे तच्च ह्यव्यक्ते संप्रलीयते ।

स्वभावात्साम्यतां याति यथास्थानं मदाज्ञया ॥ १६८ ॥

वृक्षत्वं हि यथा बीजे, मेघानां गगने लयः ।

अनेकत्वं समाविष्टं यत्र सा साम्यता स्मृता ॥ १६९ ॥

परस्तस्मात्तु भावोऽन्यो व्यक्तोऽव्यक्तात्सनातनः ।

यः स सर्वेषु भूतेषु नश्यत्सु न विनश्यति ॥ २० ॥

साम्ये विषमता नास्ति तस्माद्भूतं न तत्खलु ।

घृते दग्धि च दुग्धस्य नाम रूपं न दृश्यते ॥ १७० ॥

जगत्त्वं जगतो भ्रष्टं तथाऽऽकारस्य लोपतः ।

यत्र जातं तत्र गतं तत्रास्ति च यथातथम् ॥ १७१ ॥

निराकारतयाऽव्यक्तं व्यक्तं चाकारतः स्मृतम् ।

एकेन सूचितं चैकं वस्तुतस्तद्द्वयं नहि ॥ १७२ ॥

रजतस्य रसादेव भवेत्कठिनवीटिका ।

तस्या भयंत्यलंकारा न तत्र वीटिकारसौ ॥ १७३ ॥

रूप्ये यथा वीटिकात्वमलंकारत्वमेव च ।

तथैव व्यक्ताव्यक्तत्वं भासते ब्रह्मणि स्फुटम् ॥ १७४ ॥

अव्यक्तं नैव वा व्यक्तमनित्यं नित्यमेव च ।

तयोरनादिसिद्धं हि परं ब्रह्म सनातनम् ॥ १७५ ॥

यस्माद्विश्वमिदं जातं विश्ववत्तन्न नश्यति ।

यथाऽक्षराणां नाशेऽपि नैवार्थो हि प्रणश्यति ॥ १७६ ॥

तरंगोद्भवनाशेऽपि ह्यखंडमुदकं यथा ।

तथैव भूतनाशेऽपि परंब्रह्माऽविनाशि तु ॥ १७७ ॥

अलंकारे द्रवीभूते कनकं नैव नश्यति ।

तथा कलेवरे नष्टे भाति ब्रह्मामरं सदा ॥ १७८ ॥

अव्यक्तोऽक्षर इत्युक्तस्तमाहुः परमां गतिम् ।

यं प्राप्य न निवर्तते तद्धाम परमं मम ॥ २१ ॥

पुरुषः स परः पार्थ भक्त्या लभ्यस्त्वनन्यथा ।

यस्यांतःस्थानि भूतानि येन सर्वमिदं ततम् ॥ २२ ॥

तस्याऽव्यक्ताभिधानेन गौरवं न भवेत्किल ।

यतो यन्मनसा धुक्त्वा प्राप्यं वै नास्ति सर्वशः ॥ १७९ ॥

यस्मिन्साकारतां याते निराकारो न लुप्यते ।

यस्य साकारलोपेन नित्यता न विघट्यते ॥ १८० ॥

ततोऽक्षरमिति प्रोक्ते सद्यो बोधस्तु जायते ।

यस्मात्परं हि न प्रेक्ष्यं तन्नाम परमा गतिः ॥ १८१ ॥

व्याप्य देहपुरे सुप्तमिव तत्रैव तिष्ठति ।

व्यापारं नैव कुरुते तथा कारयतीत्यपि ॥ १८२ ॥

किंतु शारीरचेष्टासु काचिच्चेष्टा न तिष्ठति ।

दशेन्द्रियाणां व्यापारः सोत्साहेन प्रवर्तते ॥ १८३ ॥

मनश्चतुष्पथे पश्य रम्यो विषयहाटकः ।

तत्र लाभश्च हानिश्च वाधेते चांशतो मनः ॥ १८४ ॥

सुखेन सुप्तं नृपतौ व्यापारो नैव तिष्ठति ।

तस्य राज्ये प्रकुर्वति व्यापारं हि प्रजाजनाः ॥ १८५ ॥

बुद्धिधर्मा मनोधर्मा इन्द्रियाणां क्रियास्तथा ।

तथैव प्राणवातस्य सर्वाश्च स्फुरणक्रियाः ॥ १८६ ॥

इमे च सर्वे व्यापारा भवंति कारकाद्विना ।
 यथा सूर्यप्रकाशेन लोकोऽयं चर्तते तथा ॥ १८७ ॥
 तद्ददर्जुन देहेऽस्मिन्स्वस्थोऽयं देहभूभुजः ।
 तस्मात्पुरुष एवेति तं चदंति जनाः सदा ॥ १८८ ॥
 पतिव्रतायां प्रकृतावेकपत्नीव्रते स्थितः ।
 तस्माच्च कारणादेनं पुरुषं प्रवदंति हि ॥ १८९ ॥
 वेदा विविच्यमानाश्च न यस्य प्रांगणं गताः ।
 यस्मिन्रूपे च गमनमेकभागे स्थितं खलु ॥ १९० ॥
 ज्ञात्वा योगीश्वराश्चैवं यद्वदंति परात्परम् ।
 यच्चाऽनन्यगतीनां हि गृहं मृगयते स्वयम् ॥ १९१ ॥
 तन्वा वाचाऽथ चित्तेन न जानंति परां कथाम् ।
 सुक्षेत्रमेकनिष्ठायास्तेषामेव फलप्रदम् ॥ १९२ ॥
 त्रैलोक्यमखिलं हीदं भगवद्रूपमेव तत् ।
 एवं भावोऽस्त्यास्तिकानां पार्थ तेषां स चाश्रमः ॥ १९३ ॥
 निर्गर्वाणां वैभवं यन्निस्पृहाणां सुखस्थलम् ।
 गुणातीतस्य यज्ज्ञानं तथैव च परंतप ॥ १९४ ॥
 संतोषिणां च यद्भोग्यं निश्चितानां प्रसूतिभूः ।
 भक्तानां सुलभो मार्गो मोक्षग्रामप्रदर्शकः ॥ १९५ ॥
 एकैकं किमु यत्कव्यं व्यर्थं बहु धनंजय ।
 यत्र गत्वा नरो याति तद्रूपत्वं हि केवलम् ॥ १९६ ॥
 पुरःस्थिते दिवानाथे तमो याति प्रकाशताम् ।
 यथा चोष्णोदकं याति हिमत्वं हिमसंगतः ॥ १९७ ॥
 तथैव पांडवाऽज्ञानं तत्कार्यं च जगद्यदा ।
 परमार्थपुरं याति तदा मोक्षः स्वयं भवेत् ॥ १९८ ॥
 यथैधनं वह्निदग्धमग्निरूपेण भासते ।
 पश्चाद्विभजने नैव काष्ठत्वेन कदाचन ॥ १९९ ॥
 इक्षुद्भवा शर्करा वा नैवेक्षुत्वं पुनर्नयेत् ।
 मतिमान्कोऽपि शास्त्रज्ञो मांत्रिको वा धनुर्धर ॥ २०० ॥
 किंवा स्पर्शमणिस्पर्शाद्गोहं कनकतां व्रजेत् ।

नतु तत्कनकं लोहं भविष्यति पुनः क्वचित् ॥ २०१ ॥
 दुग्धोद्भवं घृतं पश्चाद्दुग्धत्वं नैव गच्छति ।
 तथा मद्रूपतां प्राप्ते पुनरावर्तनं नहि ॥ २०२ ॥
 तन्निजं परमं धाम सत्यमस्ति ममैव तु ।
 इदमंतर्गतं गुह्यं तवास्ति विशदं कृतम् ॥ २०३ ॥
 देहत्यागे कृते योगी यां गतिं पार्थ गच्छति ।
 तामेवाथ प्रवक्ष्यामि यथा ज्ञातुं सुखावहम् ॥ २०४ ॥

यत्र काले त्वनावृत्तिमावृत्तिं चैव योगिनः ।

प्रयाता यांति तं कालं वक्ष्यामि भरतर्षभ ॥ २३ ॥

त्यजत्यकाले यो योगी नश्वरं हि कलेवरम् ।
 पुनरावर्तनं तस्य देहस्य च भवेत्किल ॥ २०५ ॥
 योग्यकाले त्यजन्देहं ब्रह्मीभवति तत्क्षणात् ।
 अकाले मरणं चैव पुनः संसारकारणम् ॥ २०६ ॥
 सायुज्यं च पुनर्जन्म कालाधीनं हि केवलम् ।
 अतः कालस्वरूपं ते प्रसंगेन वदाम्यथ ॥ २०७ ॥
 सर्मापे मरणे याते पार्थ त्यक्त्वा कलेवरम् ।
 पंचभूतानि गच्छन्ति स्वस्वमार्गेण सत्वरम् ॥ २०८ ॥
 एवं प्रयाणकालेऽपि बुद्धिर्न भ्रमतामियात् ।
 स्मृतिश्चांधा न भवति मनसो मरणं नहि ॥ २०९ ॥
 अयं हि चेतनावर्गो मरणेऽपि प्रकाशते ।
 अनुभूतब्रह्मभावैर्विकृतिं याति न क्वचित् ॥ २१० ॥
 चिद्रूपस्यांतपर्यंतमिन्द्रियाणां सहायता ।
 जठराग्निप्रकाशेन सर्वमेतद्भविष्यति ॥ २११ ॥
 पश्य दीपस्तु घातेन चोदकेन निमील्यते ।
 तत्काले विद्यमानायां दृष्टौ किं दर्शनं भवेत् ॥ २१२ ॥
 तथा देहांतकाले तु घातवृद्ध्या कफोद्भवः ।
 भूत्वा शरीरं व्याप्नोति जठराग्निश्च शाम्यति ॥ २१३ ॥
 तदा प्राणस्य प्राणत्वं बुद्धिश्च पंगुला भवेत् ।

तत्र देहे विना ह्यग्निं चेतना नैव तिष्ठति ॥ २१४ ॥
 जठराग्नौ गते देहो न देहः किंतु कर्दमः ।
 गाढे तमसि जीवोऽयं यत्र कुत्रापि गच्छति ॥ २१५ ॥
 एवं हि पूर्वस्मरणं तस्मिन्नवसरे कुतः ।
 तथा देहपरित्यागे स्वरूपं विंदते नु किम् ? ॥ २१६ ॥
 तत्र देहः श्लेष्मरूपपंके मग्नो भवेद्यदा ।
 पूर्वापरं च स्मरणं स लभेत तदा कथम् ॥ २१७ ॥
 तस्मात्पूर्वकृताभ्यासो मृत्योः पूर्वं प्रणश्यति ।
 यथा पूर्वं वस्तुलाभादीपो निर्वाणतां व्रजेत् ॥ २१८ ॥
 एवं ज्ञानस्य मूलं वै कारणं जठरानलः ।
 प्रयाणसमये त्वग्नेर्वलं संपूर्णसाधकम् ॥ २१९ ॥

अग्निर्ज्योतिरहः शुक्रः पण्मासा उत्तरायणम् ।

तत्र प्रयाता गच्छन्ति ब्रह्म ब्रह्मविदो जनाः ॥ २४ ॥

अंतरे जाठरं तेजो वहिश्चाप्युत्तरायणे ।

मासानां शुक्रपक्षश्च दिवसो मरणे शुभः ॥ २२० ॥

एवमादि शुभे योगे निरता ब्रह्मवादिनः ।

परित्यजन्ति स्वं देहं ब्रह्मभूता भवंति ते ॥ २२१ ॥

कालस्य देवताशक्तिरीदृशी महती खलु ।

मोक्षग्रामस्य मार्गोऽयं शुभकालः प्रकीर्तितः ॥ २२२ ॥

मोक्षसोपानकस्याद्यं पदं वै जाठरोऽनलः ।

तेजस्तथादितः शुक्रपक्ष एवोत्तरोत्तरम् ॥ २२३ ॥

औत्तरायणिको मासः सोपानस्यांतिमं पदम् ।

सायुज्यसिद्धिसदनं येन यांति च योगिनः ॥ २२४ ॥

इमं त्वमुत्तमं कालं विद्धि यस्मार्चिरादिकम् ।

मार्गं वदन्ति, वक्ष्येऽहं ते कालं मुक्तिदो न यः ॥ २२५ ॥

धूमो रात्रिस्तथा कृष्णः पण्मासा दक्षिणायनम् ।

तत्र चांद्रमसं ज्योतिर्योगी प्राप्य निवर्तते ॥ २५ ॥

प्रयाणसमये वातश्लेष्मादेर्वर्धनादिह ।
 व्यासंतःकरणे घोरे तमस्यांध्यमुपैति च ॥ २२६ ॥
 सर्वेन्द्रियगतिस्तत्र कुंठिता च स्मृतिर्भवेत् ।
 भ्रमे मग्ना, प्रमत्तं च मनः प्राणो विमुह्यति ॥ २२७ ॥
 अग्नेरग्नित्वलोपेन ततो धूमः प्रसर्पति ।
 शरीरचेतनाऽऽच्छन्ना भवत्येव शरीरिणः ॥ २२८ ॥
 यथा ह्याच्छादिते चंद्रे निविडेन घनेन च ।
 सजलेन तदा भाति न प्रकाशो न वा तमः ॥ २२९ ॥
 तदा मृत्युर्न जीवित्वं स्तब्धीभूत्वैव केवलम् ।
 आयुर्दायस्यावसानान्मृत्युमार्गं समीक्षते ॥ २३० ॥
 मनो बुद्धिश्चन्द्रियाणि धूमव्याकुलितेषु च ।
 आजन्मरुतलाभश्च सर्वं तेषां विनश्यति ॥ २३१ ॥
 गते हस्तागते कालात्पुनर्लाभस्य का कथा ।
 एवं हि जायते तस्मिन्प्रयाणसमये दशा ॥ २३२ ॥
 देहस्यांतःस्थितिश्चैवं कृष्णा रात्रिस्तथा वहिः ।
 दक्षिणायनगो मास एवं काल उपस्थितः ॥ २३३ ॥
 पुनर्जन्मप्रदा ह्येवं कुयोगा यत्र मीलिताः ।
 मोक्षस्य तत्र वार्तापि कथं स्याच्छ्रुतिगोचरा ॥ २३४ ॥
 य एवमशुभे काले त्यजेद्योगी कलेवरम् ।
 चंद्रलोकं प्राप्य पश्चात्पुनरावृत्तिमर्हति ॥ २३५ ॥
 अकाल इति यः प्रोक्तो मार्गोऽयं धूमसंशकः ।
 पुनरावृत्तिनगरं देहिनं नयतीति च ॥ २३६ ॥
 द्वितीयोऽधार्चिरादिस्तु मार्गः सुलभ उत्तमः ।
 पुण्यरुजनसंपन्नो निवृत्त्याप्यपुरं गतः ॥ २३७ ॥
 शुक्लकृष्णे गती ह्येते जगतः शाश्वते मते ।
 एकया यात्यनावृत्तिमन्ययाऽवर्तते पुनः ॥ २६ ॥
 एयं मार्गो ह्यनादी द्वौ तत्रैकः सरलस्तथा ।
 अन्यो यत्रैव सुभट दर्शितस्त्वां समासतः ॥ २३८ ॥

मार्गामार्गादिकं पश्येः सत्यमिथ्यादिकं तथा ।
 हिताहिते च जानीहि स्वहितायैव केवलम् ॥ २३९ ॥
 शुभां नौकां पुरः पश्यन्नदेऽगाधे पतेत्तु कः ।
 सुपन्थानं विजानंश्च कुमार्गं को नु गच्छति ॥ २४० ॥
 विषा-मृतगुणज्ञानी सुधां त्यक्तुं किमिच्छति ।
 किं वा ज्ञात्वा सुपन्थानं विषयं को नु गच्छति ॥ २४१ ॥
 तस्मात्परीक्षयेदादौ सत्यासत्ये विशेषतः ।
 एवं परीक्ष्याऽवसरे संकटे न पतेत्कदा ॥ २४२ ॥
 नित्यं देहांतकालेऽयं मार्गश्चिन्ताप्रदोऽस्ति वै ।
 यतस्तेन विना योगाभ्यासो व्यर्थं गमिष्यति ॥ २४३ ॥
 च्युतो मार्गादर्चिराख्यात्पतन्धूमपथे स तु ।
 वद्धः संसारपाशेन भ्रमन्नेव हि वर्तते ॥ २४४ ॥
 हृष्टैवं परमं कष्टं तस्मान्मुक्तिः कथं भवेत् ।
 तस्माद्भौ योगमार्गं ते मया सम्यङ् निवेदितौ ॥ २४५ ॥
 गच्छंत्येकेन ब्रह्मत्वं पुनरावृत्तिरेकतः ।
 दैवगत्या तु देहान्ते यो यं प्राप्तो भवेत्स तु ॥ २४६ ॥
 नैते सृती पार्थ जानन्योगी मुह्यति कश्चन ।
 तस्मात्सर्वेषु कालेषु योगयुक्तो भवार्जुन ॥ २७ ॥
 कदा किं वा भवेदस्य निश्चयं कः करिष्यति ।
 तस्मात्सन्मार्गमातिष्ठन्सततं मोक्षभागभवेत् ॥ २४७ ॥
 अस्तु गच्छतु वा देहः केवलं वस्तु चास्म्यहम् ।
 रज्ज्वां सर्पत्यभासश्च रज्जुज्ञाने निवर्तते ॥ २४८ ॥
 तरंगा मयि तिष्ठंतीत्येवं किं मन्यते जलम् ।
 जलमेव तरंगास्ते तरंगा जलमेव च ॥ २४९ ॥
 तरंगोत्पत्तिलोपाभ्यां जन्मनाशौ जलस्य न ।
 तथा देही देहयोगात्सदेहं वस्तु केवलम् ॥ २५० ॥
 ब्रह्मज्ञाने शरीरस्य न नामाप्यवशिष्यते ।
 तदा केन च कालेन लयः कस्य भविष्यति ॥ २५१ ॥

किमर्थं शोधयेन्मार्गं केन कस्मात्कथं त्वियात् ।
 देशकालादि सर्वं चेत्स्वयमेवास्ति तत्त्वतः ॥ २५२ ॥
 घटभेदे घटाकाशं यदि मार्गो लभेद्वजुः ।
 याति तर्हि महाकाशं किं न याति तदन्यथा ॥ २५३ ॥
 पश्येदं घटनाशेन घटाकारः प्रणश्यति ।
 गगनं तु यथावत्स्याद्दटोत्पत्तेः पुरापि तत् ॥ २५४ ॥
 एवं सुवोधे पूर्णं तु मार्गामार्गादि संकटम् ।
 सोऽहमित्यनुभूत्या वै योगिनां न भवेत्कदा ॥ २५५ ॥
 अतस्त्वमपि योगेन युक्तो भव धनुर्धर ।
 सर्वकाले हि साम्यं तु सहजं तेन गच्छति ॥ २५६ ॥
 कुत्रापि च कदाप्येवं देहस्तिष्ठतु गच्छतु ।
 अवंधो नित्यभूतश्च ब्रह्मभावो न हीयते ॥ २५७ ॥
 न जायते स कल्पादौ कल्पांते न विनश्यति ।
 स्वर्गसंसारयोर्मध्ये मोहेनापि न मुह्यति ॥ २५८ ॥
 एतद्बोधेन युक्तो यो भवेत्तेनैति तत्फलम् ।
 लोपाच्च सर्वभोगानां निजरूपं प्रयाति सः ॥ २५९ ॥
 भुंजंतींद्रादयो देवाः सर्वशःश्रेष्ठभोगिनः ।
 तत्सुखं त्याज्यमेवेति तुच्छीकुर्वन्ति पांडव ॥ २६० ॥

वेदेषु यज्ञेषु तपःसु चैव

दानेषु यत्पुण्यफलं प्रदिष्टम् ।

अत्येति तत्सर्वमिदं विदित्वा

योगी परं स्थानमुपैति चाद्यम् ॥ २८ ॥

कृतं वेदस्याध्ययनं सुपक्वा यज्ञभूरभूत् ।
 संपादितं च सर्वस्वं तपोदानादिकं खलु ॥ २६१ ॥
 पुण्यास्योपवनं तच्च व्याप्तं फलभरेण हि ।
 निर्मलं तत्परं ब्रह्म नच तेन समं भवेत् ॥ २६२ ॥
 नित्यानंदाख्यमानेन तोलितं यद्भवेद्दुःखम् ।

नौपम्यं यत्सुखप्राप्तौ वेदयज्ञादि गच्छति ॥ २६३ ॥
 न जुगुप्स्यं समाप्यं न भोक्तुरिच्छाप्रपूरकम् ।
 यन्महान्सुखलाभोऽपि कनीयान्ब्रह्मणः सुखात् ॥ २६४ ॥
 एवं दृष्टं सुखं सर्वं मृत्यूर्ध्वं प्राप्यते च यत् ।
 कृते शतमुखे चापि साम्यं नैति कदाचन ॥ २६५ ॥
 अलौकिकं सुखं दिव्यदृष्ट्या पश्यन्ति योगिनः ।
 मन्यन्ते तद्ब्रह्मसुखात्क्षुद्रात्क्षुद्रतरं तु तत् ॥ २६६ ॥
 ये स्वर्गसुखसोपाने पदं दत्त्वा प्रयांति ते ।
 परब्रह्मपदं यान्ति ज्ञानिनो नेतरे तथा ॥ २६७ ॥
 चराचरैकभाग्यं यद्ब्रह्मेशाराधनं मतम् ।
 भोग्यं भोगधनं चापि योगिनां यदिदं स्मृतम् ॥ २६८ ॥
 या कला सकलानां च परमानन्दपुत्तिका ।
 जीवानां जीवनं विश्वस्थितानां प्राणिनां च यत् ॥ २६९ ॥
 सर्वज्ञानप्रवाहो यः कृष्णः स्वकुलदीपकः ।
 एवं धनंजयं मित्रं कथयामास कौरव ॥ २७० ॥
 कुरुक्षेत्रस्य वृत्तांतं राजानं संजयोऽब्रवीत् ।
 तामेव श्रूयतां वार्तां ज्ञानदेवोऽवदत्पुरः ॥ २७१ ॥

इति श्रीज्ञानेश्वरविरचितायां भावार्थदीपिकायां अनन्तरिखण्डे
 अष्टमोऽध्यायः ॥ ८ ॥

श्लो० २८ ओ० २७१

गीर्वाणज्ञानेश्वरी



नवमोऽध्यायः

श्रूयतामवधानेनाऽखिलसौख्यस्य पात्रता ।
लभ्यते श्रूयतां स्पष्टं तत्प्रतिज्ञोत्तरं मम ॥ १ ॥
न करोमि प्रौढिवाद् सर्वव्रानां सभास्वहम् ।
दीयतामवधानं मे विशक्तिश्चास्ति बालवत् ॥ २ ॥
भवंत एव श्रीमंतो यदि मातृगृहा मम ।
बालकस्येव लालित्यात्स्यान्मनोरथपूरणम् ॥ ३ ॥
भवत्प्रसन्नतादृष्टिभूतोद्यानस्य संपदः ।
दृष्ट्वैव शीतलां छायां विश्रान्तोऽहं सुखं शये ॥ ४ ॥
सौख्यामृतहृदा यूयं घर्ष्माच्छानुगुणं ततः ।
विमेमि यदि सरयाय क्व नु मे शांतता भवेत् ॥ ५ ॥
यथा बालकवान्येनाऽस्पष्टेनापि पदक्रमैः ।
कौतूहलं विपर्यस्तैर्माता प्राप्नोति सर्वदा ॥ ६ ॥
तथैव वत्सलत्वेन सतां प्रीतिः कथं भवेत् ।
इति पूर्णच्छयैवात्र युष्मत्क्षेहं वृणोम्यहम् ॥ ७ ॥
तद्वत्ते सर्वविज्ञाप्रे वक्तुं का योग्यता मम ।
मूढः सारस्वताभ्यासी समर्थः स्यां कथं नु भोः ॥ ८ ॥
सुमहानपि खद्योतः किमु तेजोनिधिं जयेत् ।
कथं योग्यः पाकरसो घृतं पीयूषभाजने ॥ ९ ॥
हिमांशोर्वोजनं, गानाचार्ये संगीतडंबरः ।
भूषणं भूषणानां च न कदापि क्षमं भवेत् ॥ १० ॥
ब्रूत किंचान्यतो गन्धं जिघ्रेत्परिमलः स्वयम् ।
सागरः स्नाति वा कूपे, नमो व्यातुं किमर्हति ॥ ११ ॥
भवद्विधानां विदुषां वृत्त्यर्हां वक्तृता क्व मे ।
संवृष्येताऽवधानेन यया सदसि मानसम् ॥ १२ ॥

विश्वप्रकाशकं भानुं चर्त्या नीराज्यते न किम् ।
 अपांपतिं चांजलिनाऽप्यर्घ्यं नो दीयते किमु ॥ १३ ॥
 दीनोऽप्यहं पूजयेय यूयं शंकरमूर्तयः ।
 स्वशब्दनिर्गुडीपुत्रैः स्त्रीकुरुध्वं ममार्चनम् ॥ १४ ॥
 बालकस्तु पितुः पात्रे भुंजन्भोजयते च तम् ।
 पिताप्यानंदतस्तस्य संमुखं कुरुते मुखम् ॥ १५ ॥
 तथाहं भवतामग्रे करोमि स्वैरवल्गनम् ।
 तेनैव तुप्यथ मुदा प्रेम्णो धर्मः स एव हि ॥ १६ ॥
 यस्माद्भवतो निर्वाहं मयि प्रेम्णैव मोहिताः ।
 तस्मान्मल्लुतसख्येन न वो भारो भविष्यति ॥ १७ ॥
 मातुषेत्सस्य संसर्गात्स्तन्यं प्रसूयतेऽधिकम् ।
 यथा च प्रेयसो रोपात्प्रेम द्विगुणतामियात् ॥ १८ ॥
 सुप्तं भवत्कृपालुत्वं श्रुत्वा मे बालभाषणम् ।
 प्रयोधितमिति ज्ञात्वा स्नेहादुक्तं किमप्यहो ॥ १९ ॥
 रुद्धा किं पाच्यते ज्योत्स्ना, वायुर्वहति वेरितः ।
 आच्छाद्यते वा गगनं केन घस्त्रादिना बृहत् ॥ २० ॥
 यथा जलस्य स्रवणं, नयनीतस्य मंथनम् ।
 तथा मदीयं व्याख्यानं लज्जामेति सतां पुरः ॥ २१ ॥
 अस्त्वदं यत्र वेदोऽपि सुखं स्वापिति कुंठितः ।
 तं गीतार्थं प्राकृतेन वक्तुं शक्नोम्यहं कथम् ॥ २२ ॥
 एवं सत्यपि मे बुद्धिः पुरस्त्रैकाशयान्विता ।
 जाताऽतो धैर्यमास्थाय युष्मत्प्रेमकृते ध्रुवे ॥ २३ ॥
 चंद्रादप्यधिकं शान्तं, जीवनं चामृतादपि ।
 मय्यस्तु प्रेम भवतां पूर्णः स्यान्मे मनोरथः ॥ २४ ॥
 भवत्कृपादृष्टिर्वपे स्याद्बुद्धिः सकलार्थदा ।
 औदासीन्ये स्वयं शुष्येद्बुद्धो ज्ञानांकुरोऽपि मे ॥ २५ ॥
 अस्मद्भक्त्यविस्तारेऽवधानं पोषकं च यः ।
 तथाऽक्षरप्रमेयाणां विफासो भविता स्वयम् ॥ २६ ॥
 शब्दाधेर्धर्माकूटा विविधार्थोद्भवस्ततः ।

भक्तिरूपा पुष्पवृष्टिर्बुद्धौ स्यात्प्रेमवर्धनी ॥ २७ ॥
 कथासुगंधपवने वाति सिद्धांतमेघराट् ।
 वक्तुर्हृदि वहेदंशु रसभंगोऽन्यथा भवेत् ॥ २८ ॥
 यच्चंद्रकांतो द्रवति चंद्रस्यैव प्रभावतः ।
 तथैव वक्तुर्वैकृत्यं श्रोत्रधीनमसंशयम् ॥ २९ ॥
 न तंदुलाः प्रार्थयन्ति भोकृन्स्वस्वादुताकृते ।
 नहि चित्राण्यर्थयन्ति सूत्रधारं स्वनर्तने ॥ ३० ॥
 स नर्तयति यत्तानि स्वकौशल्यप्रसिद्धये ।
 तस्मान्न मे खटाटोपकारणं प्रार्थनादितः ॥ ३१ ॥
 श्रुत्वेदं गुरुणाप्युक्तमलं प्रास्ताविकेन ते ।
 यत्तु नारायणेनोक्तं तद्यथावद्ब्रुवाधुना ॥ ३२ ॥
 तुप्यन्नित्तिदासोऽपि तथेति प्रोक्तवान्वचः ।
 श्रीकृष्णोऽकथयद्यत्तत्कथयाम्यवधार्यताम् ॥ ३३ ॥

श्रीभगवानुवाच—

इदं तु ते गुह्यतमं प्रवक्ष्याम्यनम्रयवे ।

ज्ञानं विज्ञानसहितं यज्ज्ञात्वा मोक्षयसेऽशुभात् ॥ १ ॥

श्रूयतां पार्थ वीजं यत्कथयामि तवाग्रतः ।
 ममांतःकरणस्थं तदपि गूढं वदामि ते ॥ ३४ ॥
 इदं जीवगतं गुह्यं किंवा प्रस्फोट्यते त्वया ।
 इति शंकां स्वभावेन हृदि कल्पयसे यदि ॥ ३५ ॥
 तर्हि प्राज्ञ शृणुष्वेह त्वमास्था मूर्तिमत्यसि ।
 तस्मान्न हि मद्बुक्तस्य त्वमवज्ञां करिष्यसि ॥ ३६ ॥
 अतः सुगूढमत्यंतमवाच्यं च प्रकाशयते ।
 किंत्वस्मद्भूतं तेऽद्य हृदये विशतादिति ॥ ३७ ॥
 दुग्धमास्ते स्तने गूढं स्तनो वेत्ति न तद्रसम् ।
 तथाप्यनन्यवत्साय माता पाययति स्वयम् ॥ ३८ ॥
 गृहस्थितं धान्यवीजमुप्तं भूमावितस्ततः ।

तन्नष्टं भ्रष्टमिति वा वक्तुं योग्यं न कस्यचित् ॥ ३९ ॥
 अतः शुद्धमतिर्धोमाननन्यगतिरेव च ।
 अर्निदकश्च यस्तस्मै वाच्यं हृद्गतमप्यलम् ॥ ४० ॥
 प्रकृते सह्युणाढ्यश्च त्वां विना कोऽस्ति मेऽधिकः ।
 तस्माद्द्रुद्रुमपि ते नाऽपिधातुमिहोत्सहे ॥ ४१ ॥
 शश्वदेवं प्रकथनं स्यात्सव त्रासदायकम् ।
 ब्रह्मज्ञानमतस्तेऽद्य सप्रपंचं वदाम्यहम् ॥ ४२ ॥
 सत्यमिथ्यामिश्रणेऽपि परीक्ष्यैव परीक्षकाः ।
 तयोरसत्यं संत्यज्य संगृह्णन्ति सदेव हि ॥ ४३ ॥
 राजहंसो यथा नीरं क्षीरं च कुरुते पृथक् ।
 तथा ज्ञानं च विज्ञानं विभज्य कथयामि ते ॥ ४४ ॥
 यथा वा शूर्पधारायां पतितं धान्यमंततः ।
 वुसं गच्छति वातेन शुद्धं तदवशिष्यते ॥ ४५ ॥
 तथा ज्ञानोदये जाते संसारो नाशमृच्छति ।
 दुष्प्राप्यं समवाप्नोति मोक्षैश्वर्यं न संशयः ॥ ४६ ॥

राजविद्या राजगुह्यं पवित्रमिदमुत्तमम् ।

प्रत्यक्षावगमं धर्म्यं सुसुखं कर्तुमव्ययम् ॥ २ ॥

सद्भिद्यायाः पदं यच्च गुर्वाचार्यपदास्पदम् ।
 गुह्यानामपि यहृह्यं पवित्राणां प्रभुश्च यत् ॥ ४७ ॥
 सद्धर्मस्य निजं धाम सूत्तमेपूत्तमं तथा ।
 यत्प्राप्तौ सहसा न स्यात्पुनर्जननसंभवः ॥ ४८ ॥
 गुरोर्मुखाग्निःसृतं सद्बुद्धिं शिष्यस्य भासते ।
 सुगूढं हृदयस्थं हि प्रत्यक्षं स्यात्स्वरूपतः ॥ ४९ ॥
 तथाहि सुखसोपानारोहणं च प्रतीयते ।
 यद्दृष्ट्वा जीवशिवयोरैक्यं स्यादप्रयत्नतः ॥ ५० ॥
 तथापि ज्ञानसीमायां प्राप्ते चित्ते सुखोदयः ।
 पवं परब्रह्मरूपज्ञानं सुलभमेव तत् ॥ ५१ ॥

संत्यन्येऽपि गुणाश्चास्याऽनुभूतं नोनतामियात् ।
 न च क्षयमवाप्नोति नैव जीर्णत्वमृच्छति ॥ ५२ ॥
 एवंगुणं चेत्तद्वस्तु लोकादुर्वरितं कथम् ।
 इति त्वं तार्किकोऽपीह शंकां मा कुरु पांडव ॥ ५३ ॥
 ये चैकोत्तरवृद्ध्यर्थं प्रयतन्ते दिवानिशम् ।
 ते पतन्ति कथं त्यक्त्वा द्रव्यं प्रज्वलितेऽनले ॥ ५४ ॥
 पवित्रं परमं रम्यं सुखोपायो यतो भवेत् ।
 अत्यंतं सुखदं धर्म्यं समीपे स्वस्य तिष्ठति ॥ ५५ ॥
 एवं चेत्सुलभं लोकग्रहादुर्वरितं कथम् ।
 इति शंकास्थलेऽप्यत्र न शंकेथास्त्वमण्वपि ॥ ५६ ॥

अश्रद्धानाः पुरुषा धर्मस्यास्य परंतप ।

अप्राप्य मां निवर्तते मृत्युसंसारवर्त्मनि ॥ ३ ॥

पवित्रं मधुरं दुग्धं संस्थितं यत्त्वचोऽततः ।
 तं त्यक्त्या रक्तपः प्राणी न रक्तं किमु सेवते ॥ ५७ ॥
 ददुरः पद्मकंदश्च सदैवैकत्र तिष्ठतः ।
 पद्ममास्वाद्यते भृंगैः पंकमेवात्ति ददुरः ॥ ५८ ॥
 दुर्दैवस्य गृहे गूढं धनमास्ते सहस्रशः ।
 स च तस्योपरिस्थोऽपि क्लिश्नात्येव ह्युपोषितः ॥ ५९ ॥
 तथा निधानं सौख्यानां सदैव हृदयस्थितम् ।
 विहाय मां सुखाराममज्ञास्तु विपये रताः ॥ ६० ॥
 दृष्ट्वा मृगजलं सद्यस्त्यजत्याननगां सुधाम् ।
 अथवा शुक्तिकालाभादुज्ज्ञेत्स्पर्शमार्णं गलात् ॥ ६१ ॥
 तथाऽहंममताग्रस्ता दुर्बला यांति मां न ते ।
 जन्ममृत्यूभयतटमग्ना मजंत्यहर्निशम् ॥ ६२ ॥
 नित्यदाहं तथैवास्मि सन्मुखो भानुमानिव ।
 क्वचिदस्ति क्वचिन्नेति विपर्यासो न चास्ति मे ॥ ६३ ॥

मया ततमिदं विश्वं जगदव्यक्तमूर्तिना ।
मत्स्थानि सर्वभूतानि न चाहं तेष्ववस्थितः ॥ ४ ॥

मम स्वरूपविस्तारो जगदेतच्चराचरम् ।
यथा दुग्धं दधि भवेत्परिणामेन केवलम् ॥ ६३ ॥
बीजानि तरुतां यांति, हेमाऽलंकारतामपि ।
तथा ममैव विस्तारश्चराचरमिदं जगत् ॥ ६५ ॥
यन्निराकारमेवेदं विश्वाकारेण विस्तृतम् ।
निर्गुणात्सगुणत्वेन त्रैलोक्यं निर्मितं मया ॥ ६६ ॥
महदादीनि देहांतं भूतजातान्यशेषतः ।
प्रतिविधितानि मयि जले फेनोपमानि हि ॥ ६७ ॥
निरीक्षिते तु फेनांतर्न जलं पार्थ दृश्यते ।
स्वप्ने दृष्टाः पदार्थास्तु जागरे यांति संक्षयम् ॥ ६८ ॥
तथैवेमानि भूतानि मयि भांति न तेष्वहम् ।
अस्योपपत्तिस्ते सम्यक्पूर्वमेव प्रपंचिता ॥ ६९ ॥
अस्त्विदं पूर्वमेवोक्तं नार्थश्चर्वितचर्वणे ।
त्वद्दृष्टिः पार्थ मद्रूपे भूयात्स्थिरतरा सदा ॥ ७० ॥

न च मत्स्थानि भूतानि पश्य मे योगमैश्वरम् ।
भूतभृन्न च भूतस्थो ममात्मा भूतभावनः ॥ ५ ॥

यदि पश्यसि मद्रूपं यथावत्कल्पनामृते ।
तर्हि मिथ्येति बुद्धिः स्याद्यतः सर्वगतोऽस्म्यहम् ॥ ७१ ॥
संकल्पास्तमये बुद्धिनेत्रमांधे ह्युपस्थिते ।
मत्तो भिन्नानि भूतानि भांति मद्भसतावपि ॥ ७२ ॥
लीने संकल्पसंध्यांध्येऽवशिष्टः केवलोऽस्म्यहम् ।
नष्टे यद्भङ्गान्तिसर्पे पुष्पहारोऽवशिष्यते ॥ ७३ ॥
एतन्न, मृददादीनां स्यान्न भूमेः समुद्भवः ।
किंतु चक्रादिसाद्येन कुलालः प्रकरोति तान् ॥ ७४ ॥

अथवा सागरे नास्ते तरंगाणां खनिः क्वचित् ।
 वायोरास्फालनवशादुत्पद्यन्ते जलोर्मयः ॥ ७५ ॥
 किञ्च कार्पासराशौ किं गृढाऽऽस्ते वस्त्रपेटिका ।
 परिधातुर्दशा नूनं कार्पासो वस्त्रतां गतः ॥ ७६ ॥
 हेम्नोऽलंकारभावेऽपि हेमत्वं नैव नश्यति ।
 तथापि भूपाधर्तृणामस्त्यलंकारभावना ॥ ७७ ॥
 प्रतिध्वनिर्ध्वनेरेवाऽऽदर्शोऽपि प्रतिविंबकम् ।
 तत्किं तस्मात्समुत्पन्नं स्वतो वा ब्रूहि तत्त्वतः ॥ ७८ ॥
 एवं शुद्धे मत्स्वरूपे यो भूतानि प्रकल्पते ।
 तस्य स्वीयविकल्पेन भूतानां तत्र भावना ॥ ७९ ॥
 विकल्पात्मकमायाया लोपे भूतक्षयो भवेत् ।
 ततोऽवशिष्टं निर्लेपं पार्थं रूपं ममाखिलम् ॥ ८० ॥
 कृते स्वांगभ्रामणेऽपि भ्रमंतो भांति पर्वताः ।
 तथा ब्रह्मस्वरूपेऽपि कल्प्यन्ते भूतभावना ॥ ८१ ॥
 त्यक्ते विकल्पे भूतानि मयि भूतेष्वहंद्दृशिः ।
 नोदेति यद्वत्स्वप्नेऽपि कल्पनाया निरासतः ॥ ८२ ॥
 एकोऽस्मि भूतधर्ताऽहमथवा भूतवासनः ।
 संकल्पसन्निपातेन तदिदं जल्पनं भवेत् ॥ ८३ ॥
 प्रियोत्तम शृणु ततो यद्विश्वव्यापकोऽस्म्यहम् ।
 आश्रयो भूतजातानां कल्पनाविषयः सदा ॥ ८४ ॥
 रश्म्याधारान्मृगजलाभासो निथ्यापि भासते ।
 एवं मय्यपि भूतानि कल्पयन्ति च तेषु माम् ॥ ८५ ॥
 जानन्ति मां खण्डिकरं जीवाभिन्नोऽस्मि वस्तुतः ।
 यथा प्रकाशो भानुश्च ह्येकत्वेनैव यतते ॥ ८६ ॥
 एवमैश्वर्ययोगो मे ज्ञातश्चेत्तद्वदस्व माम् ।
 किमु द्वैतस्य संबन्धो लेशतोऽप्यस्ति वास्तवे ॥ ८७ ॥
 मत्तस्तथैव भूतानि सत्यं संति न वै पृथक् ।
 भूतभिन्नं वितिष्ठन्तं युष्यस्व न कदापि माम् ॥ ८८ ॥

यथाऽऽकाशस्थितो नित्यं वायुः सर्वत्रगो महान् ।
तथा सर्वाणि भूतानि मत्स्थानीत्युपधारय ॥ ६ ॥

विस्तीर्णं गगनं यावत्तावानस्ति समीरणः ।
चलनाद्बृहस्पते भिन्नो वस्तुतश्चैक एव हि ॥ ८९ ॥
तथैवेदं भूतजातं कल्पितं मयि भासते ।
कल्पनायामपेतायामहमस्म्यद्वयः सदा ॥ ९० ॥
तस्माद्भूतानि जातानि नष्टानीत्यस्ति कल्पना ।
तस्या नाशे तु सर्वाणि विलीयन्ते तथा सह ॥ ९१ ॥
विनष्टे कल्पनामूलाज्ञाने लोपस्तयोः सह ।
स्यादैश्वर्ययोगं मे शृणुष्वऽवहितः पुरः ॥ ९२ ॥
प्रतीतिबोधजलधौ तरंगोऽसि त्वमेव हि ।
चराचरे जगत्यास्मिस्त्वमेव व्याप्य तिष्ठसि ॥ ९३ ॥
पार्थ प्रपच्छ भगवान्बुद्धमेवं किमु त्वया ।
द्वैतस्वप्ने मृपेत्येवं यथावज्ज्ञातवानसि ॥ ९४ ॥
तथापि पार्थ बुद्धेस्ते कल्पनारूपनिद्रया ।
अद्वैतबोधो नष्टः स्याद्वैतस्वप्ने भ्रमिष्यसि ॥ ९५ ॥
तन्निद्रामार्गभङ्गेन शुद्धज्ञान्यस्मि तत्त्वतः ।
एवं भावे वच्मि वरुं शृणुष्वऽवहितोऽधुना ॥ ९६ ॥
धनुर्धर शृणुष्वेदं धैर्यवांस्त्वं धनंजय ।
उत्पत्तिस्थितिनाशादि कार्यं माया करोत्यलम् ॥ ९७ ॥
सर्वभूतानि कौंतेय प्रकृतिं यांति मामिकाम् ।
कल्पक्षये पुनस्तानि कल्पादौ विसृजाम्यहम् ॥ ७ ॥
यामाहुः प्रकृतिं सा हि द्विविधोक्ता तवाग्रतः ।
तामष्टधा वदन्त्येके द्वितीया जीवरूपिणी ॥ ९८ ॥
मायास्वरूपविस्तारः पूर्वमेव श्रुतस्त्वया ।
किमर्थं कथनं तस्याः करवाणि मुहुर्मुहुः ॥ ९९ ॥
महाकल्पांतसमये सर्वभूतानि चैक्यताम् ।

मम प्रकृतिरूपेऽस्मिन्नन्यके यांति सर्वतः ॥ १०० ॥
 श्रीप्मस्यात्युष्णतापेन सर्वाजानि तृणान्यपि ।
 भवंति भूमौ लीनानि संभवंति पुनस्तथा ॥ १०१ ॥
 वर्षाकालीनमेघस्य साटोपः शरदागमे ।
 सर्वतोऽपि लयं याति मेघस्तु गगनांतरम् ॥ १०२ ॥
 किंवाऽऽकाशावकाशेऽपि लयं याति समीरणः ।
 निर्याते च तरंगाणां जले लोपोऽपि जायते ॥ १०३ ॥
 किंवा जागृतिवेल्यायां स्वप्ने मनसि लीयते ।
 प्राकृतं प्रकृतौ तद्वत्कल्पांतेऽथ विलीयते ॥ १०४ ॥
 कल्पादौ तु पुनश्चाहं सृजामीति जनश्रुतिः ।
 एतस्मिन्विषये सम्यगुपपात्तिं वदामि ते ॥ १०५ ॥

प्रकृतिं स्वामवष्टम्य विसृजामि पुनः पुनः ।

भूतग्राममिमं कृत्स्नमनशं प्रकृतेर्वशात् ॥ ८ ॥

पार्थमेव मन्मायां स्वभावात्स्वीकरोम्यहम् ।
 उपादानतया वरप्रनिर्माणे तंतवो यथा ॥ १०६ ॥
 वेद्ना तद्वयनोद्योगे स्याच्चतुष्पांकितः षट् ।
 तद्वत्पंचमहाभूताकारा माया प्रकाशते ॥ १०७ ॥
 यथा दुग्धं स्वभावेन दधित्वं याति तंचनात् ।
 तथा माया सृष्टियोगात्सृष्टिरूपेण जायते ॥ १०८ ॥
 यथा जलेन बीजानां भवेच्छापादिनिस्तरः ।
 तथैव सृष्टिनिस्तारो जातो मत्सन्निधानतः ॥ १०९ ॥
 राज्ञा नगरनिर्माणं कृतं तत्सत्यमेव हि ।
 परं किं तस्य निर्माणे राज्ञो हस्तादिपीडनम् ॥ ११० ॥
 यद्य व्याप्रियते स्वप्ने जागरेऽपि स एव हि ।
 मम प्रकृत्यधिष्ठानं तद्वज्रानीदृि तत्त्वतः ॥ १११ ॥
 स्वप्नाद्य जागरे यातुः किं भवेत्पादयेदना ।
 स्वप्नेऽपि तिष्ठतः किं या प्रवासो भवति षचित् ॥ ११२ ॥

एतद्विवरणस्यायमाशयः सृष्टिसर्जने ।
 नहि कश्चिन्ममायासः प्रायशो भवति क्वचित् ॥ ११३ ॥
 राजाधीनाः प्रजाः स्वार्थं व्यापारं तन्वते सदा ।
 तद्वन्मदीयः संबंधो मायैव कुरुतेऽखिलम् ॥ ११४ ॥
 पूर्णचंद्रोदये जाते वृद्धिं प्राप्नोति सागरः ।
 तत्र प्रयासश्चंद्रस्य पार्थ किं स्यान्मनागपि ॥ ११५ ॥
 अयस्कांतस्य साग्निध्याद्यल्लोहं भ्राम्यति स्वतः ।
 तत्रायासश्चंबकस्य न मनागपि विद्यते ॥ ११६ ॥
 अनेन विस्तरैणालं, मायां स्वीकरवै यदा ।
 तदा चराचरस्यास्य विस्तारो भवति क्षणात् ॥ ११७ ॥
 भूतग्रामः स एवायं पांडव प्रकृतेर्वशे ।
 आस्ते, बीजप्ररोहादौ समर्था भूमिरेव हि ॥ ११८ ॥
 किंवा बाल्यादिवयसः कारणं देहसंगमः ।
 मेघोद्भवस्तथाऽऽकाशे चर्यतुस्तत्र कारणम् ॥ ११९ ॥
 स्यप्रस्य कारणं निद्रा, पांडव प्रकृतिस्तथा ।
 अशेषप्राणिसंघस्य सैवास्ते मुख्यकारणम् ॥ १२० ॥
 स्यावरं जंगमं चैव स्थूलं सूक्ष्मं तथैव च ।
 किं बह्वक्त्याऽस्य विश्वस्य प्रकृतिर्मूलकारणम् ॥ १२१ ॥
 तस्मादियं भूतसृष्टिर्निर्मितायाश्च पालनम् ।
 सर्वथेर्दं द्वयमपि नूनं नैवास्ति मद्दशे ॥ १२२ ॥
 जले विलसति ज्योत्स्ना तत्र चंद्रः करोति किम् ।
 तथैवैतानि कर्माणि मत्तस्तिष्ठन्ति दूरतः ॥ १२३ ॥
 न च मां तानि कर्माणि निवर्धन्ति धनंजय ।
 उदासीनवदासीनमसक्तं तेषु कर्मसु ॥ ९ ॥
 सिंधौ रुढो महापूरो न सिंधुं याधितुं क्षमः ।
 कर्मणामहमाधारो बधीयुस्तानि मां कथम् ॥ १२४ ॥
 कथं नु धूम्रकह्लोलो घातं रोद्धुं क्षमो भवेत् ।
 सूर्यपिथेऽधकारस्य प्रवेशः स्याद्यद्दि क्वचित् ॥ १२५ ॥

तुदंति किमु वा धाराः पर्जन्यस्य नगोदरम् ।
 तथैव कर्मणां वाधा न मां भवति पांडव ॥ १२६ ॥
 प्रकृतेः कार्यविस्तारेऽप्यस्म्यहं मुख्यकारणम् ।
 तथापि तत्रोदासीनः कारयामि करोमि न ॥ १२७ ॥
 गृहे प्रतिष्ठितो दीपो न कारयति कस्यचित् ।
 करोति न करोतीति लोकान्नालोचयत्यपि ॥ १२८ ॥
 स केवलं साक्षिभूतो गृहकृत्येषु सर्वदा ।
 एवं प्राणिषु संतिष्ठन्नुदासीनोऽस्मि तत्कृतौ ॥ १२९ ॥
 अभिप्रायोऽयमेव त्वां किं वक्तव्यं मुहुर्मुहुः ।
 तत्सुभद्रापते विद्धि यदेतावत्प्रपंचितम् ॥ १३० ॥
 मयाऽध्यक्षेण प्रकृतिः स्रूयते सचराचरम् ।
 हेतुनाऽनेन कौंतेय जगद्विपरिवर्तते ॥ १० ॥
 समस्तसृष्टिकार्याणां कारणं सविता यथा ।
 जगतः प्रभवे हेतुर्मुख्यः पंडुसुताऽस्म्यहम् ॥ १३१ ॥
 स्वीकरोमि यदा मायां तदा सा स्रूयते जगत् ।
 अतो जानंति सर्वेऽपि मां विश्वोत्पत्तिकारणम् ॥ १३२ ॥
 मत्तो भूतानि जायंते वसामि न च तेष्वहम् ।
 पश्य ज्ञानप्रकाशेन पार्थ मे योगमैश्वरम् ॥ १३३ ॥
 मयि तिष्ठंति भूतानि नैवाहं तेष्ववस्थितः ।
 उक्तं पूर्वमिदं धर्मं न विस्मर कदार्युन ॥ १३४ ॥
 तदिदं गूढतत्त्वं मे दर्शितं विशदं हि ते ।
 आवृत्त्यैन्द्रियजान्भोगानंतश्चानुभवं भज ॥ १३५ ॥
 यावन्नेदं हस्तगतं तावत्पार्थं न लभ्यते ।
 यत्सत्यरूपलामोऽपि तुपांतर्वर्तिधान्यवत् ॥ १३६ ॥
 अनुमानयलेनैव घातं ब्रह्मेति मन्यते ।
 तद्दृथा, सिंचनं भूमेर्न स्यान्मृगजलाम्भसा ॥ १३७ ॥
 जले प्रसारिते जाले भासतेऽञ्जोऽपि जालगः ।
 तीरे स्थित्वाऽऽलोचने तु स्वच्छं विषं प्रदृश्यते ॥ १३८ ॥

ब्रुवतेऽनुभवस्यापि वाद्यालत्वेन ये कथाः ।
तेषां परीक्षासमयेऽनुभवो निष्फलो भवेत् ॥ १३९ ॥

अवजानन्ति मां मूढा मानुषीं तनुमाश्रितम् ।

परं भावमजानन्तो मम भूतमहेश्वरम् ॥ ११ ॥

दुःखरूपाद्भवाद्गीतो मह्यभं त्वं यदीच्छसि ।

तर्होमामुपपत्तिं द्राक्चित्ते धारय संततम् ॥ १४० ॥

कामलादितनेत्रस्तु पीतां पश्यति चंद्रिकाम् ।

तद्भ्रवंति मूढास्तु मद्रूपे दोषदृष्टयः ॥ १४१ ॥

ज्वरेण मुखवैरस्ये दुग्धं स्याद्विषवत्कटु ।

एवं निर्दोषमद्रूपे दोषं पश्यत्यहो नराः ॥ १४२ ॥

तस्मात्पार्थ मुहुर्वचिमि प्रोक्तं तत्त्वं न विस्मर ।

पश्यसि स्थूलदृष्ट्या चेत्सर्वो यत्नोऽपि निष्फलः ॥ १४३ ॥

पश्यन्तः स्थूलदृष्ट्या मां न जानन्ति यथार्थतः ।

स्वप्ने पीतामृताः कापि नाऽमराः संभवन्ति ते ॥ १४४ ॥

स्थूलदृष्ट्याल्पमतयो ब्रुवते विद्म इत्यपि ।

तेषां स्थूलाज्ञानमेव भवति प्रतिबंधकम् ॥ १४५ ॥

जले ज्योत्स्नां समालोच्य हंसा मुक्ताफलोत्सुकाः ।

त्यक्त्वाऽऽकाशं यतंतश्च स्वघातं कुर्वते यथा ॥ १४६ ॥

गंगां मुक्त्वा मृगजले धावतां किं फलं भवेत् ।

कल्पद्रुमुज्ज्वय यच्चूलं को वार्थः सेवतां तथा ॥ १४७ ॥

नीलरत्नमयं हारं मत्वा हस्ते घृतः फणी ।

किं वा मत्वा नीलमालां गृहीतोऽजगरः करे ॥ १४८ ॥

यद्वा निघानं विज्ञाय खदिरांगारधारणम् ।

प्रतिर्वियं जले दृष्ट्वा कूपे पतति केसरी ॥ १४९ ॥

मत्वा मामपि साकारं वर्तते दृढभाषतः ।

ते चंद्रबुद्ध्या जलगां तच्छायां धर्तुमुद्यताः ॥ १५० ॥

किंवा यः कांजिकं पीत्वा तत्रेच्छति सुधागुणम् ।

एवं तेषां दृढो भावः सर्वथा व्यर्थ एव हि ॥ १५१ ॥
 नश्वरं स्थूलरूपं मे मन्वते येऽप्रिनाशिनम् ।
 मां भजन्ति च भावेन कथं तान्प्राप्तुयामहम् ॥ १५२ ॥
 अन्धेः पश्चात्तटे गंतुं पूर्वमार्गावलंबनम् ।
 को वा कर्णाह्लमेज्जातु प्रसभं तुपकण्डनात् ॥ १५३ ॥
 तद्वज्ज्ञात्वा स्थूलरूपं शुद्धरूपं लभेन्न सः ।
 पार्थ यायात्फेनपायी जलपानफलं किमु ॥ १५४ ॥
 तस्मान्मुग्धमनोधर्मैर्वुद्धा साकारमेव माम् ।
 जन्ममृत्यादिकर्माणि मय्यध्यस्यन्ति तदृथा ॥ १५५ ॥
 अनामानं यथा नाम क्रियाहीनमपि क्रियाम् ।
 विदेहं देहधर्माश्चाऽऽरोपयन्ति मृषैव हि ॥ १५६ ॥
 आकारशून्ये चाकारो ह्युपचारोऽनुपाधिके ।
 विधिहीने कल्पयन्ति व्यवहारादिकं मयि ॥ १५७ ॥
 वर्णहीने तथा वर्णं गुणातीते गुणानपि ।
 हस्तहीने तथा हस्तौ पादहीनेऽत्रियुगमरुम् ॥ १५८ ॥
 अमेयस्यापि मे मानं, स्थानं सर्वगतस्य च ।
 गाढनिद्राप्रसुप्तस्य घनश्यालोचनादिवत् ॥ १५९ ॥
 कर्णां श्रोत्रविहीनस्य ह्यचक्षुष्कस्य लोचने ।
 गात्रं घर्म्मविहीनस्य रूपहीनस्य रूपरुम् ॥ १६० ॥
 अव्यक्तं त्रुवते व्यक्तमिच्छाहीनं स्पृहायुतम् ।
 अतृप्तत्वं स्वतस्तृप्तेऽप्यन्यथा भावयन्ति हि ॥ १६१ ॥
 अनावृते चावरणं भूपाहीनेऽपि भूषणम् ।
 कारणानां कारणं च मन्यन्ते मामतंद्रितम् ॥ १६२ ॥
 निराकारस्य मूर्तिं च स्वयंभोः स्थापनं तथा ।
 सर्वगस्यापि कुर्यति ह्यावाहनविसर्जने ॥ १६३ ॥
 सिद्धैकरूपके याल्यं तारुण्यं वृद्धतामपि ।
 अचस्थामेदसंबंधं मय्येवारोपयंत्यहो ॥ १६४ ॥
 अद्वैतेऽपि मयि द्वैतमकर्तरि च कर्तृताम् ।

अभोक्तरि च भोक्तृत्वं यथेच्छं प्रचदंत्यपि ॥ १६५ ॥
 कुलहीने कुलारोपं शाश्वते मृत्तिकल्पनम् ।
 सर्वहृत्स्थे कल्पयन्ति शत्रुमित्रादिभावनाम् ॥ १६६ ॥
 एवं स्वानंदाभिरामेऽप्यनेकसुखकामिताम् ।
 अखिलव्यापकं चापि नृवते चैकदेशिकम् ॥ १६७ ॥
 तथैव सर्वात्मानं मां क्वचिदेकस्य वैरिणम् ।
 अन्यस्य मित्रमिति च वृथा जल्पन्त्यनेकधा ॥ १६८ ॥
 किं बहूक्त्या मानवानां क्षुद्रान्धर्माननेकशः ।
 मय्यर्पयन्ति मौढ्येन विपरीतधियस्तु ते ॥ १६९ ॥
 प्रतिमां पुरतो दृष्ट्वा तत्र भक्त्या भजन्ति माम् ।
 भग्नमालोच्य तूर्णं तां संत्यजन्ति जलाशये ॥ १७० ॥
 एवं मनुष्यधर्मान्मय्यारोप्य स्थूलबुद्धयः ।
 तेषां तथाविधं ज्ञानं स्याज्ज्ञानस्यान्व्यकारकम् ॥ १७१ ॥

मोघाशा मोघकर्माणो मोघज्ञाना विचेत्सः ।

राक्षसीमासुरीं चैव प्रकृतिं मोहिनीं श्रिताः ॥ १२ ॥

जन्म तेषां भवेन्मोघं यथा वृष्टिमृते घनाः ।
 दृश्या मृगजलोद्भूतास्तरंगा दूरतो यथा ॥ १७२ ॥
 मृत्तिकानिर्मिता ह्यश्वा, भूषा गारुडदर्शिताः ।
 किंवा गंधर्वेनगराकारो मिथ्यैव भासते ॥ १७३ ॥
 उच्चैः शाल्मलिबृक्षेऽपि नांतःकाष्ठं वहिः फलम् ।
 अजागलस्तनास्तद्वन्निष्फला एव केवलम् ॥ १७४ ॥
 यथा शाल्मलिबृक्षस्य त्याज्यमुत्पद्यते फलम् ।
 धिक् मूर्खजीवितं तद्वद्विकर्मापि च तस्य यत् ॥ १७५ ॥
 यत्सेन पठितं कीशनारिकेलविनाशवत् ।
 किंवा मुक्ताफलं दिव्यमंधहस्तेऽर्पितं यथा ॥ १७६ ॥
 तेषामधीतं शास्त्रादि कुमारीकरशस्त्रवत् ।
 यथाऽधमाहतो मंत्रः सवीजोऽपि निरर्थकः ॥ १७७ ॥

पार्थ तेषां ज्ञानजातं तथैवाचरणादिकम् ।
 शुद्धचित्तनिहीनानां व्यर्थं भवति सर्वदाः ॥ १७८ ॥
 उक्ता सा राक्षसी माया सद्बुद्धिं ग्रसति क्षणात् ।
 तथैव सद्विवेकादि सा नाशयति मूलतः ॥ १७९ ॥
 एवं मायाग्रहग्रस्तार्थिताकांता निरंतरम् ।
 तमोगुणमुखे चैते पतिताः संति केवलम् ॥ १८० ॥
 या चैवाशारयलालायां हिंसाजिह्वां युनक्तयपि ।
 असंतोपमांसखंडांश्चर्वयत्यविवेकतः ॥ १८१ ॥
 याऽनर्थकर्णपर्यंतमोष्टौ लेदुं वहिर्गता ।
 प्रमादपर्वतस्यारात्कंदरा इव संति याः ॥ १८२ ॥
 संति यस्या द्वेषदंष्ट्रा विवेकं चूर्णयन्ति ताः ।
 आवृणोति स्थूलबुद्धीनस्थोनि त्वगिव स्वयम् ॥ १८३ ॥
 एवं प्रकृतिराक्षसाः संति अलिवन्मुखे ।
 ते भ्रांतिकुंडपतिता निमज्जन्त्येव संततम् ॥ १८४ ॥
 अज्ञानकूपे मग्नानां न विचारबलं क्वचित् ।
 बुद्धितानां तथा तेषां वार्तापि श्रूयते न च ॥ १८५ ॥
 अस्त्वियं निष्फला वार्ता किं कार्या मुखदूषिका ।
 व्यर्थं वाणी क्लेशिता स्यान्मास्तु तद्वर्णनं मुहुः ॥ १८६ ॥
 श्रीरूपेणैवमुक्ते तु पार्थश्चोमित्यर्चाकथत् ।
 कृष्णोऽवोचत्साधुकथां शृणु वाचः सुखप्रदाम् ॥ १८७ ॥
 महात्मानस्तु मां पार्थ दैवीं प्रकृतिमाश्रिताः ।
 भजन्त्यनन्यमनसो ज्ञात्वा भूतादिमव्ययम् ॥ १३ ॥
 भूत्वाऽहं क्षेत्रसंन्यासी पवित्रमनसां नृणाम् ।
 सविधे स्यापकालेऽपि वैराग्यं यत्र तिष्ठति ॥ १८८ ॥
 अस्त्येषां ब्रह्मजिज्ञासा धर्मो राज्यं करोत्यपि ।
 विवेकस्याश्रयीभूतं मनो येषां निरंतरम् ॥ १८९ ॥
 गंगास्नानेन ये पूतास्तृप्ताश्च ब्रह्मभोजनात् ।
 ये शांतिरूपवृक्षस्य निरूढा नवपल्लवाः ॥ १९० ॥

ये मोक्षस्यांकुरीभूता ये स्तंभा धैर्यमंडपे ।
 येऽप्यानंदाब्धिपानीयपूर्णाः कुंभा इव स्थिताः ॥ १९१ ॥
 येषां च प्रवला भक्तिर्मुक्तिं त्यजति दूरतः ।
 येषां कर्मस्वविरतं नीतिर्जागतिं धार्मिकी ॥ १९२ ॥
 येषामवयवा नित्यं शांत्यलंकारमंडिताः ।
 अपि सर्वव्यापकं मामाच्छादयति यन्मनः ॥ १९३ ॥
 एवंभूता महात्मानः सत्त्वयुग्दैवसागराः ।
 यावद्दृष्टं वस्तुमात्रं मद्रूपं भावयन्ति ये ॥ १९४ ॥
 ततः संवर्धितप्रेम्णा महात्मानो भजन्ति माम् ।
 परं तेषां मनोधर्मं द्वैतस्पर्शो न विद्यते ॥ १९५ ॥
 एवं पांडव मद्रूपा भक्ताः कुर्वन्ति सेवनम् ।
 अथ तेषां चमत्कारं वचिम त्वमवधारय ॥ १९६ ॥

सततं कीर्तयन्तो मां यतंतश्च दृढव्रताः ।

नमस्यंतश्च मां भक्त्या नित्ययुक्ता उपासते ॥ १४ ॥

मत्कीर्तनस्य नटनात्प्रायश्चित्तं न शिष्यते ।
 मनसः संयमात्प्रायः पापनाम न दृश्यते ॥ १९७ ॥
 यमादीन्विकलान्कृत्वा त्यक्त्वा तीर्थादरं तथा ।
 व्यवहारांस्तथा याम्यान्सदा कुर्वन्ति कुण्डितान् ॥ १९८ ॥
 यमः कं यमयेयेति, दमो ब्रूते जयामि कम् ।
 तीर्थानि कं पावयामो यत्र दोषो न विद्यते ॥ १९९ ॥
 मन्नामकीर्तनं त्वेवं विश्वदुःखहरं स्मृतम् ।
 महासुखेनैव पूर्णं तूर्णं स्यादखिलं जगत् ॥ २०० ॥
 विनोदयं प्रकाशंते ह्यमराश्चाऽमृतं विना ।
 योगैर्विनापि कुर्वन्ति प्रत्यक्षं मोक्षदर्शनम् ॥ २०१ ॥
 येषां तुल्यो नृपो रंको मन्यन्ते न पृथुं लघुम् ।
 जगत्यानंदभुवनं सर्वेषां तुल्यमेव हि ॥ २०२ ॥
 केचिद्गच्छन्ति वैकुण्ठं मोक्षो यैः सुलभः कृतः ।

नामसंकीर्तनाधारात्पाविताश्चाखिला जनाः ॥ २०३ ॥
 तेजसा सूर्यसंकाशा, भानुमानस्तमेति हि ।
 चंद्रः पर्यणि पूर्णः स्यादिमे पूर्णा निरंतरम् ॥ २०४ ॥
 नौपम्यमेपां मेघस्य स वर्षास्वेव वर्षति ।
 न कश्चिदुपमापात्रं कृपासिंहाश्च मे स्मृताः ॥ २०५ ॥
 सहस्रजन्मपुण्येन वाचि नाम पतेत्कचित् ।
 असंडं नाम तत्तेपां मुखे नृत्यति सर्वदा ॥ २०६ ॥
 नाहं लभेयं वैकुण्ठे न तथा सूर्यमंडले ।
 न योगिनां मानसानि शश्वत्तिष्ठामि भारत ॥ २०७ ॥
 मन्मार्गणमवर्धय चेत्यसंगेन क्वचित्तदा ।
 मन्नामगर्जनं यत्र तत्रैव निवसाम्यहम् ॥ २०८ ॥
 कीर्तने रमणाद्येपां देशकालादिविस्मृतिः ।
 कीर्तनस्य सुखेनैव स्वात्मन्येव रताः सदा ॥ २०९ ॥
 कृष्ण विष्णो हरे रामेत्येवं गायनतत्पराः ।
 ध्यात्मानात्मविशेषस्य चर्चा कुर्वत्यनारतम् ॥ २१० ॥
 अस्त्विदं पार्थ जानीहि केऽप्यटंति चराचरे ।
 गायंतो महुणगणान्संसारे निःस्पृहाः सदा ॥ २११ ॥
 तथा पार्थ शृणुष्वेदं पंचप्राणानपि स्वयम् ।
 जयंति सह चित्तेन प्रकारैर्वहुभिश्च ते ॥ २१२ ॥
 यमादिभिर्वहिवृत्त्या ह्यंतर्वज्रासनोद्यमात् ।
 नित्यं प्राणायामयाणान्ये मुच्यंति दिवानिशम् ॥ २१३ ॥
 कुंडलिन्याः प्रकाशेन मनःप्राणवलेन च ।
 जयंति ब्रह्मरंध्रस्थामृतकुल्यामयत्नतः ॥ २१४ ॥
 प्रत्याहाराद्विक्रमेण विकारान्सपरिच्छदान् ।
 जित्वेन्द्रियाणि यध्नंति स्वांतःकरणपंजरे ॥ २१५ ॥
 तावद्दीरा धारणाश्वाः पंचतत्त्वानि चैकतः ।
 कुर्वति तावदिच्छायाः प्राप्नोति चतुरंगिणी ॥ २१६ ॥
 ततो जयजयारायैर्ध्वजो ध्यानस्य गर्जति ।

एकाग्रतायाः साम्राज्यं शोभामाप्नोति वै तदा ॥ २१७ ॥
 समाधिवैभवं पूर्णं तथात्मानुभवासनम् ।
 पट्टाभिपेकः साम्राज्ये ब्रह्मवाक्यैः प्रजायते ॥ २१८ ॥
 पार्थ मद्भजनं त्वेवमत्यंतं कठिनं किल ।
 शृणुष्वान्यं प्रकारं ते कथयामि समासतः ॥ २१९ ॥
 तिर्यचः सरलाश्चापि विस्तृतास्तंतवोऽवरे ।
 तद्वन्मां सर्वेगं सृष्टौ जानन्ति न मदन्थथा ॥ २२० ॥
 यावद्ब्रह्माणमारभ्याऽखिलं यन्मक्षिकावधि ।
 तदंतर्वर्ति दृश्यं च मत्स्वरूपं विदन्ति ते ॥ २२१ ॥
 स्थूलं सूक्ष्मं न ह्रियते न सजीवं विजीवकम् ।
 मत्वा मद्रूपमखिलं दृष्ट्वैव प्रणमन्ति च ॥ २२२ ॥
 विस्मृत्य श्रेष्ठतां स्वस्य योग्यायोग्यं च लक्षणम् ।
 अखिलप्राणिमात्रेभ्यो नमस्कुर्वत्यहर्निशम् ॥ २२३ ॥
 ऊर्ध्वस्थानादधोभागे गच्छत्येव यथा जलम् ।
 तथोच्चात्नीचपर्यंतं स्वभावात्प्रणमन्ति ते ॥ २२४ ॥
 फलपूर्णा तरोः शाखा नम्रीभूता भवेद्भुवि ।
 एवं जगत्प्रणामार्थं शिरः कुर्वत्यधः सदा ॥ २२५ ॥
 सदैव गर्वरहिता येषां सम्पद्धिनीतता ।
 जयजयेति मंत्रेण सर्वस्वं चार्पयन्ति माम् ॥ २२६ ॥
 त्यक्तमानाभिमानाश्च मत्स्वरूपं गताः सदा ।
 सर्वथैवं मद्भजने भ्रमन्ति च निरंतरम् ॥ २२७ ॥
 एवं श्रेष्ठा भक्तिरपि प्रोक्ता त्वां प्रत्यशेषतः ।
 भजन्ति ज्ञानयज्ञेन पार्थ वच्मि शृणुष्व तान् ॥ २२८ ॥
 तथापि पद्धतिं तेषां ज्ञास्यसि त्वं यथातथम् ।
 एकदा सा विस्तरेण पार्थ प्रोक्ता पुरैव ते ॥ २२९ ॥
 तदा प्रोक्तं पांडवेन देव सत्यं श्रुता मया ।
 परंतु दैवात्संप्राप्ते पीयूषे कः कहेदलम् ॥ २३० ॥

पार्थस्यैवं वचः श्रुत्वा ज्ञात्वा श्रवणलालसाम् ।
 श्रीकृष्णोऽतः समाधाय प्रसन्नः सञ्जुवाच तम् ॥ २३१ ॥
 धन्यस्त्वमसि कौंतेय भवदास्थावलोकनात् ।
 पुनरुक्तिरयुक्तापि प्रव्रवीमि तवाग्रतः ॥ २३२ ॥
 श्रीकृष्ण किमिदं ब्रूये येयं चंद्रस्य चंद्रिका ।
 न केवलं चकोरार्थं जगदर्थं प्रकाशते ॥ २३३ ॥
 तथापि निजतृप्त्यर्थं चकोरश्चंद्रमीक्षते ।
 तथाहं प्रार्थयामि त्वां कृपासिंधुर्यतो भवान् ॥ २३४ ॥
 मेघस्य महती शक्तिर्विश्वदुःखशमक्षमा ।
 तन्महावर्षमानेन चातकतृट् कियत्यसौ ॥ २३५ ॥
 स्वल्पतोयार्थमपि यद्गंगायाः प्राप्यते तटे ।
 तथा महत्या लघ्व्या वा स्वेच्छायाः पूरको हरिः ॥ २३६ ॥
 कृष्णः प्रोवाच पार्थाऽलं संतुष्टं हृदयं मम ।
 त्वत्कृतायाः स्तुतेरत्र नैवावश्यकता मम ॥ २३७ ॥
 सावधानः शृणोपीति तदेवोत्साहयस्यहो ।
 एवं संमानयन्पार्थं श्रीकृष्णः पुनरुक्तवान् ॥ २३८ ॥
 ज्ञानयज्ञेन चाप्यन्ये यजंतो मामुपासते ।
 एकत्वेन पृथक्त्वेन बहुधा विश्वतोमुखम् ॥ १५ ॥
 शृणुष्व त्वं ज्ञानयज्ञं पंचभूतानि मंडपः ।
 यज्ञस्तंभस्तु संकल्पः पशुर्जंविशयोर्भिदा ॥ २३९ ॥
 गुणाश्च पंचभूतानामिन्द्रिय-प्राणपंचकम् ।
 इदमेवोपकरणं स्वाज्ञानं यद्दयिर्घृतम् ॥ २४० ॥
 मनोबुद्धी उमे कुंडे ज्ञानाग्नी दीप्यतो यतः ।
 समत्वं यच्च चित्तस्य सैवोक्ता यज्ञवेदिका ॥ २४१ ॥
 विवेकशक्तिकौशल्यं विद्धि मंत्राननेकशः ।
 शांतिश्च स्रुक्स्रुवौ पार्थ जीवो यज्ञस्य कारकः ॥ २४२ ॥
 जीवोऽनुभवपात्रैश्च विवेकात्मकमंत्रकैः ।

ज्ञानरूपाग्निहोत्रेण नाशयत्युभयोर्मिदाम् ॥ २४३ ॥
 तदाऽज्ञानस्य लोपः स्यात्कर्तृयज्ञौ च नश्यतः ।
 जीवस्याऽवमृथत्त्वात् ब्रह्मात्मैक्यरसे शुभम् ॥ २४४ ॥
 तदा भूतानि विषयाश्चंद्रियाणि पृथङ् नहि ।
 ब्रह्मरूपः स्वयं भूत्वा जानात्येकं स चाखिलम् ॥ २४५ ॥
 स्वप्ने यद्विविधं सैन्यमहमेकस्तदाऽभवम् ।
 इत्थं जागरिते कोऽपि यदि ब्रूयात्तथैव तत् ॥ २४६ ॥
 स्वामी सेनाऽखिलाऽसत्या ह्येक एवास्मि निश्चितम् ।
 यस्यैवं भासते तस्य विश्वं स्यादेकमेव हि ॥ २४७ ॥
 जीवोऽहमित्यस्मरणं स्यादाब्रह्म तृणावधि ।
 ऐक्ययज्ञेन यजतां ब्रह्मरूपमिदं जगत् ॥ २४८ ॥
 तदनादौ जगत्यस्मिन्भिन्नाः प्रकृतयस्त्विमाः ।
 तासां च नामरूपाणि संति पार्थ पृथक्पृथक् ॥ २४९ ॥
 एवं दृष्ट्वापि भिन्नत्वमैक्यज्ञानं न नश्यति ।
 यद्यप्यवयवा मिन्नास्तथाप्येकं शरीरकम् ॥ २५० ॥
 शाखानां विविधत्वेऽपि तरुरेको विराजते ।
 सविता त्वेक एवास्ति किरणास्तु सहस्रशः ॥ २५१ ॥
 यद्यपि व्यक्तयोऽनंता भिन्नप्रकृतिनामकाः ।
 तथापि सर्वेभूतेषु ज्ञानत्येकमवस्थितम् ॥ २५२ ॥
 एवं ज्ञात्वापि भिन्नत्वं ज्ञानयज्ञं चरन्ति ये ।
 ज्ञानिनस्तेऽपि भ्रंतव्या भिन्नभावतिरस्कृतेः ॥ २५३ ॥
 यदा यदा यत्र यत्र यद्यत्पश्यन्ति सर्वतः ।
 तत्तन्मद्यतिरिक्तं हि नैव पश्यन्ति किंचन ॥ २५४ ॥
 जलोत्थो बुद्बुदो यद्ब्रज्जल एव विराजते ।
 स नाशावसरे भूयो जलमध्ये विलीयते ॥ २५५ ॥
 यातोत्यानां मृत्कणानां पृथिवीत्वं न गच्छति ।
 पतिता यदि ते भूयः पृथ्व्यामेव समासते ॥ २५६ ॥
 एवं केनापि भावेन यत्तद्भवतु या न या ।

यत्सर्वत्राहमेवेति येषा भवति भावना ॥ २५७ ॥
 यावन्मम व्यापकृत्य तेषामनुभवो महान् ।
 जानतोऽनतरूप मा वर्तते त्रिध्वमावत ॥ २५८ ॥
 यथा चेद् सूर्यविद्यमखिलाना दृशो पुर ।
 भाति तद्दिमे नित्य त्रिध्वस्य पुरत स्थिता ॥ २५९ ॥
 पाडवेषा भावनाया नातर्भापो बहिस्तया ।
 वायुर्यथेव गगने व्याप्य पूर्णोऽस्ति सर्वत ॥ २६० ॥
 एव चाह यथा पूर्णस्तेषा भक्तिश्च तादृशी ।
 तेषामकरणेऽपि स्यात्सहज भजन मम ॥ २६१ ॥
 सर्वंगोऽह यत पार्थ क्व जह्यादुपासनाम् ।
 यथार्थज्ञानहीना ये तेषा प्राप्यो नचास्म्यहम् ॥ २६२ ॥
 विहित ज्ञानयज्ञ ये कुर्वते भजन मम ।
 एव चोपासकास्तुभ्य कथिता वर्तनादिभि ॥ २६३ ॥
 कृतानि सर्वकर्माणि याति मा सर्वतोमुखै ।
 मूढा मा न विजानति तेषा प्राप्यो नचास्म्यहम् ॥ २६४ ॥
 अहं क्रतुरहं यज्ञः स्वधाऽहमहमौषधम् ।
 मंत्रोऽहमहमेवाज्यमहमग्निरह हुतम् ॥ १६ ॥
 तज्ज्ञानस्योदये जाते तत्र वेदोऽहमेव च ।
 वेदप्रोक्त विधान च यज्ञोऽपि स्वयमस्म्यहम् ॥ २६५ ॥
 कर्मणश्च तथा तस्माद्यथासागो मग्नो भवेत् ।
 स यज्ञोऽप्यहमेवेति त्रिद्धि पार्थ यथार्थत ॥ २६६ ॥
 तथा स्वाहा स्वधा चाह सोमवह्यप्यह शुचि ।
 अहमाज्य च समिधो मत्राश्चाहुतयोऽप्यहम् ॥ २६७ ॥
 ऋत्विजो हवनस्थान मद्रूपश्च हुताशन ।
 होमद्रव्याणि सर्वाणि तान्यह विद्धि पाडव ॥ २६८ ॥
 पिताऽहमस्य जगतो माता धाता पितामहः ।
 वेद्य पवित्रमोक्षार ऋक् साम यजुरेव च ॥ १७ ॥

अष्टप्रकृतिसंगेऽस्य सा प्रसूतेऽखिलं जगत् ।
 स श्रीरंगः पृथापुत्र सर्वस्यास्यास्म्यहं पिता ॥ २६९ ॥
 अर्धनारीश्वरो यद्वत्स एव स्त्री पुमानपि ।
 तथा चराचरस्यास्य माता चाहं न संशयः ॥ २७० ॥
 यत्रेदं तिष्ठति जगदायुर्वृद्धिर्यतोऽस्ति हि ।
 तत्सर्वं महते नैव द्वितीयं चास्ति पांडव ॥ २७१ ॥
 प्रकृतिः पुरुषश्चेति द्वंद्वं समभवद्यतः ।
 स सर्वेशस्त्रिभुवनेऽप्यहमस्मि पितामहः ॥ २७२ ॥
 अर्जुनेमे ज्ञानमार्गा यत्र संमीलिताः सह ।
 चतुर्वेदाश्च गर्जतो यं वेद्यं कथयंत्यपि ॥ २७३ ॥
 अभूद्यत्र मनैक्यं च शास्त्राणां मित्रता मिथः ।
 भ्रांतज्ञानानि चैकत्वाद्यं पवित्रं ब्रुवंति हि ॥ २७४ ॥
 ब्रह्मवीजांकुरा ये वै चतुर्वाचां च मंदिरम् ।
 एवंभूतो य ँकारः सोऽहं मात्रात्रयात्मकः ॥ २७५ ॥
 ँकारस्योदरादेव अ-उ-मेत्यक्षरत्रयम् ।
 समभूत्सह वेदांस्त्रीन्समादायैव पांडव ॥ २७६ ॥
 ऋग्-यजुः-सामत्रितयं वेदानामस्म्यहं किल ।
 श्रुतेः परंपरैवेयं कृष्णः प्रोवाच सादरम् ॥ २७७ ॥
 गतिर्भर्ता प्रभुः साक्षी निवासः शरणं सुहृत् ।
 प्रभवः प्रलयः स्थानं निधानं बीजमव्ययम् ॥ १८ ॥
 प्रश्रुत्यंतःसमाविष्टमिदं विश्वं चराचरम् ।
 विश्रान्त्यर्थं याति यत्र तदहं स्थानमुत्तमम् ॥ २७८ ॥
 प्रकृतिं जीवयति यस्तया जगदचीकृपत् ।
 तस्याः संबन्धयोगेन स भुनक्ति गुणत्रयम् ॥ २७९ ॥
 स विश्वलक्ष्म्या भर्ता च विद्धि निश्चयतोऽस्म्यहम् ।
 तथा जगद्व्रयस्यापि मुच्यः परिवृढोऽस्म्यहम् ॥ २८० ॥
 स्यैषेण वियता स्येयं चंचलत्वेन वायुना ।

अग्निना दाहकत्वेन मेघेनापि च चर्पता ॥ २८१ ॥
 महीधैर्न स्थलं त्याज्यं नोलुंघ्यं सिंधुना तटम् ।
 भूतभारं वहति भूरेतत्सर्वं ममाज्ञया ॥ २८२ ॥
 मत्प्रेरितो घदेद्वेदः सूर्यस्तपति मद्रशे ।
 मत्प्रयुक्तश्चलेत्प्राणो यो जगच्ञालकः स्मृतः ॥ २८३ ॥
 ममैव चाज्ञया कालो भूतानि प्रसति स्वयम् ।
 एवं यस्याज्ञया पार्थ सर्वे व्यवहरन्ति हि ॥ २८४ ॥
 एवंविधः समर्थः स जगन्नाथोऽहमेव च ।
 सर्वत्राकाशवत्साक्षी सोऽहमस्मीति विद्धि भोः ॥ २८५ ॥
 सर्वथा यो जगद्व्यापी संभृतो नामरूपयोः ।
 तयोः संरक्षको यश्च विद्धि सोऽस्मि नचापरः ॥ २८६ ॥
 यथा जले तरंगाश्च तरंगेषु जलं यथा ।
 मयि सर्वमहं तत्र जीवनं जगतोऽस्म्यहम् ॥ २८७ ॥
 मय्यनन्यं तारयामि जन्ममृत्युभयात्सदा ।
 शरणागतरक्षाद्यमेक एव करोम्यहम् ॥ २८८ ॥
 प्रकृतेस्तु गुणैर्भिन्नैरहमेकोऽप्यनेकधा ।
 प्राणरूपैर्जीवमान्नेष्वावासो विद्यते मम ॥ २८९ ॥
 अयं सिंधुस्तटाको वेत्यविचित्य रविर्यथा ।
 प्रतिविचत्यहं तद्वद्व्याप्तेऽल्लोक्यजीवगः ॥ २९० ॥
 तथाऽहमर्जुनाधारल्लैलोक्यस्यास्य सर्वशः ।
 उत्पत्तिस्थितिनाशानामस्म्यहं मूलकारणम् ॥ २९१ ॥
 बीजोत्था वृक्षशाखाद्याः संलीयन्ते मुहुस्ततः ।
 विश्वोत्पत्तिश्च संकल्पात्संकल्पे सा विलीयते ॥ २९२ ॥
 बीजरूपं तथाऽव्यक्तं संकल्पवासनान्वितम् ।
 यत्र तिष्ठति कल्पांते नूनं तत्स्वानमप्यहम् ॥ २९३ ॥
 निराकारस्थित्युदये नामरूपे प्रणदयतः ।
 जातिमेदाश्च लुप्यन्ते घर्णव्यक्तिसमन्विताः ॥ २९४ ॥
 पुनः सृष्ट्युत्पत्तिकाले ससंकल्पाश्च वासनाः ।

गृह्यासतेऽमरा यत्र पार्थ तत्स्थानमप्यहम् ॥ २९५ ॥

तपाम्यहमहं वर्षं निगृह्णाम्युत्सृजामि च ।

अमृतं चैव मृत्युश्च सदसच्चाहमर्जुन ॥ १९ ॥

तपामि सूर्यरूपेण तदैतच्छोपयाम्यहम् ।

इंद्ररूपेण वर्षेयं पुनर्जलभृतिस्तदा ॥ २९६ ॥

अग्निना ज्वलिते काष्ठे काष्ठं यात्यग्निरूपताम् ।

तद्वद्भंता च घात्यश्च पार्थाऽहमुभयात्मकः ॥ २९७ ॥

मृत्युरूपात्मकं यद्यत्तन्मद्रूपमेव च ।

अविनाशि च यत्तत्र तत्सर्वमहमस्म्यहो ॥ २९८ ॥

बहुनाऽत्र किमुक्तेन तात्पर्यार्थं ब्रवीमि ते ।

सद्वाऽसद्वाऽखिलं दृश्यं विद्धि पार्थाऽहमेव तत् ॥ २९९ ॥

यत्राहं नास्मि तत्पार्थ स्थानं नैवास्ति कुत्रचित् ।

तथापि मां न जानंति जीवा दुर्दैवयोगतः ॥ ३०० ॥

शुष्यंति किं जलमृते तरंगाः, किरणा रवेः ।

किमदृश्या विना दीपं, तद्वज्जानंति मां न ते ॥ ३०१ ॥

अंतर्यहिरिदं विश्वमोतप्रोतं भृतं मया ।

देवो नास्तीति बलंति तेषां दुर्दैवमेव तत् ॥ ३०२ ॥

सुधाकूपेऽपि पतितास्ततो निर्गतुमुद्यताः ।

एषमज्ञानपूर्णाश्चेत्किं कार्यं तत्र तान्प्रति ॥ ३०३ ॥

आसमात्रान्नलाभार्थमंधो धावति सर्वतः ।

आंध्येनाग्रे स्थितं रत्नं प्रत्यस्यति पदा यथा ॥ ३०४ ॥

ज्ञानसंगं विना तद्वद्भूयादन्धसमा स्थितिः ।

ज्ञानं विना च कर्माणि कृतान्यप्यकृतानि हि ॥ ३०५ ॥

गरुडस्याप्यंधतायां सपक्षत्वेऽपि किं भवेत् ।

तथैव ज्ञानहीनत्वे कर्मायासा निरर्थकाः ॥ ३०६ ॥

त्रैविद्या मां सोमपाः पूतपापा

यज्ञैरिष्टा स्वर्गतिं प्रार्थयन्ते ।

ते पुण्यमासाद्य सुरेंद्रलोक-

मश्नन्ति दिव्यान्दिवि देवभोगान् ॥ २० ॥

इदं पांडव जानीहि ये वर्णाश्रमधर्मिणः ।

विधिमार्गरताश्चैव प्रमाणीभूय च स्थिताः ॥ ३०७ ॥

सानंद्राः कुर्वते यत्नं चालयन्ति सुराः शिरः ।

फलेन सहिता यज्ञास्तिष्ठन्त्यपि च तत्पुरः ॥ ३०८ ॥

ततश्च सोमपातारो यज्ञरूपा भवन्ति ते ।

पुण्यनाम्नाऽप्यर्जयन्ति पापमेव पृथासुत ॥ ३०९ ॥

विज्ञाय वेदत्रितयं कृत्वा यज्ञान्शतावधि ।

मत्प्राप्तिं ये तिरस्कृत्य स्वर्गमिच्छन्ति केवलम् ॥ ३१० ॥

स्थिता कल्पतरोर्मूले भिक्षापात्रकरा नराः ।

यथा धावन्ति भैक्ष्यार्थं धनुर्धर तथैव ते ॥ ३११ ॥

शतयज्ञेश्च मामिष्ट्वा कुर्वन्ति स्वर्गचिंतनम् ।

कथं वाच्यमिदं पुण्यं पार्थ पातकमेव तत् ॥ ३१२ ॥

स्वर्गप्राप्तिं मद्भिना ते श्रूयते पुण्यमार्गकम् ।

ततः स्यातां जन्ममृत्यू हानिं तां मन्यते युधाः ॥ ३१३ ॥

त्रिचारे नारकाहुःखाद्वरं स्वर्गसुखं यत्तु ।

अखंडानंदसंपूर्णमेकं मद्रूपमेव हि ॥ ३१४ ॥

महर्शनायागमने पंथानौ द्वौ प्रकीर्तितौ ।

स्वर्गश्च नरकश्चेति चौरमार्गौ न संशयः ॥ ३१५ ॥

पापयुःसुकृतात्स्वर्गो नरकः पापपातकात् ।

नियता येन मत्प्राप्तिस्तच्छुद्धं पुण्यमीरितम् ॥ ३१६ ॥

अपि ये संति मद्रूपाः कर्मभिश्चैव वंचिताः ।

तत्कर्म पुण्यं ब्रुवतां जिह्वा गलति नैव किम् ॥ ३१७ ॥

अस्त्वित्दं प्रकृते विद्धि यज्ञैरिष्ट्वापि मां ततः ।

वाञ्छन्ति स्वर्गजान्भोगानार्चीर्णैः सर्वकर्मभिः ॥ ३१८ ॥

ते मामंतरिताः संतः पापयुःसुकृतं ततः ।

संपाद्य च महोत्सादाद्यान्ति स्वर्गमशाश्वतम् ॥ ३१९ ॥

यत्रामरत्वमेवोच्चैः सिंहासनमुदीरितम् ।
 पेरवतसमो हस्ती नगरी चामरावती ॥ ३२० ॥
 भांडाराण्यष्टसिद्धीनां पीयूषस्यापि संचयाः ।
 कुलानि कामधेनूनां संचरन्ति ततस्ततः ॥ ३२१ ॥
 देवसंचारपंथानो नानारत्नैर्विनिर्मिताः ।
 आरामाः कल्पवृक्षाणां मनोरंजनकारकाः ॥ ३२२ ॥
 यत्र गायन्ति गंधर्वा नृत्यंत्यप्सरसस्तथा ।
 उर्वश्याद्या विलासिन्यो यत्र संति मनोहराः ॥ ३२३ ॥
 अनंगः शयनेष्वस्ते गृहान्संमार्ष्टि चंद्रमाः ।
 सेचार्थं सेचका यत्र तूर्णं धावन्ति वायुघत् ॥ ३२४ ॥
 द्विजा गीष्पतिमुख्याश्च शक्राशीरर्थमुद्यताः ।
 स्तुतिपाठोद्यता देवाः संत्यनंताः समंततः ॥ ३२५ ॥
 मंडयंतो नृपपदं लोकपाला यतस्ततः ।
 उच्चैःश्रवःसमा वेगे धावन्त्यश्ववरा यतः ॥ ३२६ ॥
 एवमैश्वर्यसंपन्नं स्वर्गाख्यं सुखभाजनम् ।
 पुण्यसंचयपर्यंतमुपभुंजन्ति याज्ञिकाः ॥ ३२७ ॥

ते तं भुक्त्वा स्वर्गलोकं विशालं
 क्षीणे पुण्ये मर्त्यलोकं विशन्ति ।

एवं त्रयीधर्ममनुप्रपन्ना

गतागतं कामकामा लभन्ते ॥ २१ ॥

ते सर्वे सुकृते क्षीणे भ्रष्टैश्वर्यास्ततः क्षणात् ।
 पुनरेव प्रपद्यन्ते मृत्युलोकं यथा पुरा ॥ ३२८ ॥
 सर्वस्ये हस्तगे वेद्या द्रव्यदं त्यजति क्षणात् ।
 तथैवैषां याज्ञिकानां दुर्दशां किमु वर्णये ॥ ३२९ ॥
 प्रसंगेऽपि च मां त्यक्त्वा पुण्यात्स्वर्गं गता अपि ।
 नामरत्वं स्थिरं तेषां मृत्युलोकं पतंत्यधः ॥ ३३० ॥
 मानुर्गमं पुनर्गत्वा विष्टानिकटवर्तिनि ।

नवमासं पुनर्जन्म धृत्वा मरणमाप्नुयुः ॥ ३३१ ॥
 स्वप्ने लब्धो निधिर्नूनं जागरे नैव दृश्यते ।
 याज्ञिकानां स्वर्गसौख्यं पार्थ विद्धि नथैव तत् ॥ ३३२ ॥
 यदि वेदार्थसंपन्नो मदज्ञानाद्दृथा गतः ।
 तुपनिर्वापणे यद्दत्तकणाभावाद्दृथा श्रमः ॥ ३३३ ॥
 व्यर्थास्तथा मद्रहिता धर्मास्त्रैविद्यजा अपि ।
 अतो मां तत्त्वतो ज्ञात्वाऽऽनन्दं भुङ्क्ष्व यथेप्सितम् ॥ ३३४ ॥
 अनन्याश्रितयंतो मां ये जनाः पर्युपासते ।
 तेषां नित्याभियुक्तानां योगक्षेमं वहाम्यहम् ॥ २२ ॥
 स्वचित्तं सर्वभावेन मह्यं यैरर्पितं सदा ।
 ताव्रक्षामि, स्वरक्षार्यं गर्भः प्रयतते किमु ॥ ३३५ ॥
 एवं तेषां मद्रहितं कर्तव्यं नैव विद्यते ।
 मद्दर्थमेव देहोऽपि रक्षितो यैः प्रयत्नतः ॥ ३३६ ॥
 एवमेकाग्रचित्तेन कुर्वते मद्गुपासनाम् ।
 तथैव तानहं शश्वत्पार्थ रक्षामि सर्वतः ॥ ३३७ ॥
 यदा त पेक्ष्यभावेन भक्तिमार्गमुपाश्रिताः ।
 ततः प्रभृत्येव सदा तेषां चिंतां वहाम्यहम् ॥ ३३८ ॥
 मनसा ध्रियते यत्तैस्तत्सर्वं करवाण्यहम् ।
 बालाननुद्भूतपक्षान्यथा रक्षति पक्षिणी ॥ ३३९ ॥
 श्रुचृडार्तापि यन्माताऽपत्यार्यं यतते यथा ।
 तथाऽसदर्थं यततां सर्वं संपादयाम्यहम् ॥ ३४० ॥
 मत्प्राप्तिवासनां तेषां पूरयामि कुतूहलात् ।
 मत्सेवायै प्रयततां दद्यां प्रेम तदंतरे ॥ ३४१ ॥
 एवं मनसि यं भावं धारयन्ति पुनश्च ते ।
 तं सर्वं पूरयित्वाथ दत्तं रक्षामि सर्वदा ॥ ३४२ ॥
 एवमेकांतभक्तानां योगक्षेमं वहाम्यहम् ।
 तथा तत्कांक्षितानां च सदा पूरयिताप्यहम् ॥ ३४३ ॥

येऽप्यन्यदेवताभक्ता यजंते श्रद्धयान्विताः ।

तेऽपि मामेव कौंतेय यजंत्यविधिपूर्वकम् ॥ २३ ॥

अज्ञात्वा व्यापकं मां ये पारंपर्यमुपाश्रिताः ।

अग्नीद्रसूर्यसोमादीन्मत्प्राप्त्यर्थं भजन्ति च ॥ ३४४ ॥

मामेवाप्नोति तत्सर्वमखिलव्यापकत्वतः ।

परं नासावृजुर्मागो भजनं सरलं न च ॥ ३४५ ॥

एकस्यैव तु बीजस्य वृक्षशाखादयो न किम् ।

मूलेनैव जलादानमंतस्तत्तर्पयत्यलम् ॥ ३४६ ॥

एकस्यैव तु देहस्यापीन्द्रियाणि पृथग्दश ।

तैः पृथग्विषयादानं तदेकत्रैव गच्छति ॥ ३४७ ॥

कृत्वोत्तमं स्वयंपाकं किमु कर्णं समर्पयेत् ।

किंवा सुगंधिपुष्पाणि बंधीयान्नेत्रदेशतः ॥ ३४८ ॥

मुखेन भक्षयेद्गन्धं गंधं नासिकया हरेत् ।

तद्धन्मद्भावनां कृत्वा मम पूजां समाचरेत् ॥ ३४९ ॥

अज्ञात्वा यत्तु भजनं ज्ञेयं निष्कारणं हि तत् ।

कर्मनेत्रसमं ज्ञानं तन्निर्दोषमपेक्षितम् ॥ ३५० ॥

अहं हि सर्वयज्ञानां भोक्ता च प्रभुरेव च ।

न तु मामभिजानन्ति तत्त्वेनातश्च्यवंति ते ॥ २४ ॥

पश्य पंडसुतान्यच्च यज्ञद्रव्यादिभुक्परः ।

यस्तुतः को मदन्योऽस्ति सर्वकर्मफलप्रदः ॥ ३५१ ॥

यज्ञस्यादौ तथा चांतेऽप्यहमेकोऽस्ति तत्त्वतः ।

परं दुर्बुद्धयस्त्यक्त्वा मामिन्द्रादीनुपासते ॥ ३५२ ॥

यद्देवपितृदेशेन गंगायां गांगमर्ष्यते ।

मामर्ष्यते मदीयं च तत्र भिक्षा हि भावना ॥ ३५३ ॥

एवंविधा जनाः सर्वे मार्गाङ्गुष्ठा भवंति हि ।

यत्रास्या विद्यते तेषां यांति तत्रैव ते मुहुः ॥ ३५४ ॥

यांति देवव्रता देवान् पितृव्रतांति पितृव्रताः ।

भूतानि यांति भूतेज्या यांति मद्याजिनोऽपि माम् २५

ये कायवाङ्मनोभिश्च देवानेव भजन्ति हि ।
 देहत्यागानंतरं ते देवा एव भवन्ति च ॥ ३५५ ॥
 पितृणां प्रीणनार्थाय पितृनेव यजन्ति ये ।
 आयुषोऽते तु ते सर्वे पितृलोकं प्रयांति च ॥ ३५६ ॥
 भुद्रदेवोपासकाश्च जारणे मारणे रताः ।
 भूतप्रेतपिशाचादीन्साधुबन्धुनिशं तु ये ॥ ३५७ ॥
 तेषां देहावसाने तु पिशाचत्वमवाप्यते ।
 स्ववासनानुसारेण प्राप्नुवंति फलान्यपि ॥ ३५८ ॥
 ये मां पश्यन्ति नेत्राभ्यां नाम शृण्वन्ति कर्णतः ।
 मां चिन्तयन्ति चित्तेन गुणगानं मुखेन हि ॥ ३५९ ॥
 सर्वैरंगैश्च सर्वत्र मां नमन्ति सदैव च ।
 मदुद्देशेन कुर्वन्ति दानपुण्यादिकं च यत् ॥ ३६० ॥
 येषां मदर्थेऽध्ययनमन्तर्याहं च मत्कृते ।
 यैः स्वीयं सर्वमायुष्यं मदर्थं व्ययितं किल ॥ ३६१ ॥
 हरेर्यशो वर्धयेमेत्येवं चैषामहं कृतिः ।
 येषां चित्ते तु जगति लोभो मत्प्राप्तये किल ॥ ३६२ ॥
 मत्प्राप्त्यर्थं सकामा ये प्रेम्णोऽर्थं प्रेमकारकाः ।
 मोहिता मम मोहेन लौकिकं नैव जानते ॥ ३६३ ॥
 येषां मत्प्राप्तये शास्त्रं मंत्राश्चापि मदाप्तये ।
 येषां व्यापारमात्रं च सर्वं मद्भजनाय हि ॥ ३६४ ॥
 एवंभूता मृतेः पूर्वमपि मद्रूपतां गताः ।
 ते मृत्योः परमन्यत्र क्व गच्छेयुर्वदस्व माम् ॥ ३६५ ॥
 ये हि मद्भजने लग्नाः सायुज्यपदमागताः ।
 मह्यं यैः सर्वभावेन कृतं स्वस्य समर्पणम् ॥ ३६६ ॥
 आत्मत्वमंतरा नान्यदस्ति मत्प्रेमकारणम् ।
 उपचाराः केऽपि चान्ये न महर्शनकारकाः ॥ ३६७ ॥
 शास्त्रमानी न जानाति न धन्यो धन्यमान्यपि ।
 मनुते मुक्तमात्मानं स धृदः सर्वथैव हि ॥ ३६८ ॥

कृत्वापि यज्ञदानादि चित्ते गर्वं वहन्ति ये ।
 मत्प्राप्तिविषये तेषां तृणतुल्यैव योग्यता ॥ ३६९ ॥
 पार्थ ज्ञानबलेनापि को वेदेभ्योऽधिको भवेत् ।
 शेषादप्यधिकः को वा वक्तास्ति भुवनत्रये ॥ ३७० ॥
 शेषोऽभूच्छयनं यस्य मूकाऽभून्नेत्यपि श्रुतिः ।
 सनकाद्या मुनिजना भ्रांता आसंश्च यत्कृते ॥ ३७१ ॥
 शंकरादधिकः कोऽपि तपस्विषु न विद्यते ।
 सोऽपि पादोदकं यस्य मूर्धा वहति सादरम् ॥ ३७२ ॥
 किंवा लक्ष्म्या अपि महान्श्रीमत्त्वेनास्ति कश्चन ।
 यद्गृहे ऋद्धिसिद्ध्याद्या दास्यं कुर्वन्ति नित्यशः ॥ ३७३ ॥
 ता गृहाणि च वहन्ति नाम्नाऽमरपुराणि च ।
 तेषु शक्रादयो देवाश्चित्राणीव विभांति हि ॥ ३७४ ॥
 तद्गृहाणां भंजने तु शकाद्या यांति रंकताम् ।
 दास्यः पश्यन्ति यान्वृक्षान्यान्ति ते कल्पवृक्षताम् ॥ ३७५ ॥
 यस्या दास्यः प्रभावाढ्या नन्दन्ति सततं गृहे ।
 सा लक्ष्मीः पद्महिषी मानं नाप्नोति यत्पदे ॥ ३७६ ॥
 मानमुज्झित्य सा पार्थ मनोभावेन सेवया ।
 आस्ते यत्पादसेवार्थं पात्रीभूय यदतिके ॥ ३७७ ॥
 अतस्त्यक्त्या स्वं महत्त्वं विद्यागर्भं च सर्वशः ।
 विहरेच्च विलीनः सन्मत्प्राप्तिः स्यात्तदैव हि ॥ ३७८ ॥
 सूर्यतेजःप्रकाशाग्रे चंद्रो निस्तेजतां व्रजेत् ।
 तत्र प्रकाशाभिमानः सद्योतस्य वृथैव सः ॥ ३७९ ॥
 यत्र श्रीधैभवं न्यूनमपूर्णं धूर्जटेस्तपः ।
 अशानी पातकी तत्र मां क्षास्यति कथं हि सः ॥ ३८० ॥
 त्यक्त्वा देहाभिमानं स्वं श्लाघ्यैर्निजगुणैः सह ।
 सहैश्वर्यमदेनापि कुर्याद्दारातिकं मम ॥ ३८१ ॥

पत्रं पुष्पं फलं तोयं यो मे भक्त्या प्रयच्छति ।
तदहं भक्त्युपहृतमश्नामि प्रयतात्मनः ॥ २६ ॥

उल्लासाद्बुद्धभावेन मत्समर्पणहेतुना ।
कस्यापि फलवृक्षस्य भक्त्यार्पयति यः फलम् ॥ ३८२ ॥
तद्यावन्मत्पुरो यातं न यातं तावदेव हि ।
कराभ्यां प्रतिगृह्याद्धि तत्सप्रसवबंधनम् ॥ ३८३ ॥
पश्य यद्भक्तिभावेन पुष्पं केनचिदर्पितम् ।
मुखे क्षिपामि सद्यस्तदाग्रेयं नासयापि हि ॥ ३८४ ॥
अस्त्विदं पुष्पविषये, वृक्षपत्रमपि प्रियम् ।
कोमलं वाथ शुष्कं वा महीरुहसमुद्भवम् ॥ ३८५ ॥
अपि चेद्भक्त्युपहृतं मत्वाऽमृतसमं हि तत् ।
भुक्त्वा तृप्तिं प्रयास्यामि यथा पीयूषभक्षणात् ॥ ३८६ ॥
यदा हि तरुपत्राणि दुष्प्राप्याणि भवति चेत् ।
तदा पार्थ न दुष्प्राप्यं जलं भवति कुत्रचित् ॥ ३८७ ॥
तत्तु सर्वत्र सुलभं लभ्यते च विना धनम् ।
जलमप्यर्पयेत्प्रेम्णा भक्तिभावपुरःसरम् ॥ ३८८ ॥
महांति तेन वैकुण्ठान्मंदिराण्यर्पितानि मे ।
कौस्तुभादधिकान्मन्येऽलंकारांस्तेन चार्पितान् ॥ ३८९ ॥
तेन दुग्धनिभा शय्या क्षीराब्धिसदृशी शुभा ।
भक्त्या मनोहरा खच्छा मामुद्दिश्य विनिर्मिता ॥ ३९० ॥
कर्पूरागरजा गंधा मेरुतुल्याः समर्पिताः ।
नीराजनेन मन्येऽहं सूर्यमालैव दर्शिता ॥ ३९१ ॥
सुपर्णवद्बाहूनानि, कल्पद्रूपवनानि च ।
कामधेनुसमूहाश्च मन्ये तेन समर्पिताः ॥ ३९२ ॥
माधुर्येऽमृतकल्पानि सुपकान्नान्यनेकशः ।
भक्त्यार्पितं च पानीयमुभयं तुल्यतोपदम् ॥ ३९३ ॥
अधिकं किमु वक्तव्यं सुदान्नः पृथुका मया ।
भक्षिता ग्रंथिमुन्मुच्य तच्छुतं न किमु त्वया ॥ ३९४ ॥

भक्तिमान्यदि चेत्कोऽपि सुमहानथ वा लघुः ।
 प्रेमपात्रं मम भवेद्यतो भक्तिभुगस्म्यहम् ॥ ३९५ ॥
 निमित्तमात्रं तद्भक्तेः पत्रं पुष्पं फलं जलम् ।
 केवलं भक्तिरेवास्ति मद्भक्तेः साधनं महत् ॥ ३९६ ॥

तस्मादर्जुन यत्नेन भक्तिबुद्धिमुपाश्रय ।
 स्वमनोमंदिरे भक्त्या मत्स्मृतिः सुस्थिरा भवेत् ॥ ३९७ ॥

यत्करोषि यदश्रासि यज्जुहोषि ददासि यत् ।
 यत्तपस्यसि काँतेय तत्कुरुष्व मदर्पणम् ॥ २७ ॥

करोषि यानि कर्माणि तथा भोगान्भुनक्षि यान् ।
 यज्ञादिभिर्यजसि यत्स्वष्टैर्वहुधनव्ययात् ॥ ३९८ ॥
 ददासि पात्रे दानानि सेवकेभ्यश्च वेतनम् ।
 तपांसि यान्यर्जयसि शरीरक्लेशतः सदा ॥ ३९९ ॥
 किंवा सहजया गत्या यद्यत्कर्म करोषि हि ।
 तत्तत्सर्वं भक्तिपूर्वं सर्वदा मह्यमर्पय ॥ ४०० ॥
 सुकृत्वाऽभिमानं विस्मृत्य स्वकर्तृत्वं तथा हृदि ।
 निष्कामः सन्कर्मजातं निःशेषं मां समर्पय ॥ ४०१ ॥

शुभाशुभफलैरेवं मोक्षयसे कर्मबंधनैः ।
 संन्यासयोगयुक्तात्मा विमुक्तो मामुपैष्यसि ॥ २८ ॥

यथाऽग्निदग्धवीजानि नांकुराय भवंति हि ।
 मय्यर्पणे सद्सतां कर्मणां स्यात्फलं न ते ॥ ४०२ ॥
 सशेषं यदि कर्म स्यात्कारणं सुखदुःखयोः ।
 तथासति पुनर्जन्म भूयादर्जुन तत्कृते ॥ ४०३ ॥
 तथापि जन्ममरणे न भवेतां मदर्पणे ।
 जन्माभावे तत्समुत्थाः क्लेशाः स्युश्च तिरोहिताः ॥ ४०४ ॥
 तदर्थं कर्मसंन्यासयुक्तिः पार्थ मयोदिता ।
 तां समाचर सद्यस्तवं धृत्वा कालं न ह्यपय ॥ ४०५ ॥

देहबंधोऽनया न स्यात्सुखदुःखाब्धिमज्जनम् ।
प्रविष्टे सहजं सौम्यं सर्वानंदमये मयि ॥ ४०६ ॥

समोऽहं सर्वभूतेषु न मे द्वेष्योऽस्ति न प्रियः ।

ये भजंति तु मां भक्त्या मयि ते तेषु चाप्यहम् ॥ २९ ॥

कथं त्वमिति चेद्रूपे सर्वभूतेष्वहं समः ।

अहंममेति मेदस्तु मय्यर्जुन न विद्यते ॥ ४०७ ॥

ज्ञात्वैवं मामहंकारबीजमुद्धंसयंति ये ।

कृत्वाऽर्पयंति भक्त्या मामंतःकरणपूर्वकम् ॥ ४०८ ॥

देहस्या इव दृश्यंते मां प्राप्ता अपि सर्वदा ।

वसामि हृदये तेषां नित्यं मद्भावितात्मनाम् ॥ ४०९ ॥

बीजाद्वटतरोर्जातः शाखापल्लवविस्तरः ।

सूक्ष्मबीजे स प्रविष्टश्चास्ते व्याप्य तदंतरम् ॥ ४१० ॥

एवं परस्परं मेदा ह्युभयोर्नाममात्रतः ।

कृते सूक्ष्मविचारे तु सोऽहमस्म्येक एव हि ॥ ४११ ॥

आहत्य भूषणान्यन्याद्यथा तैः स्वांगभूषणम् ।

तथोदासीनभावेन त्याग्िनां देहधारणम् ॥ ४१२ ॥

वायुसंगाद्गते गंधे तद्धीनं कुसुमं यथा ।

एवमायुर्दायशोपाद्भुवने संति केवलम् ॥ ४१३ ॥

किंतु तेषामहंकारो भक्तिमालंब्य सर्वतः ।

मद्रूपे प्रविशंत्येव निश्चयेनार्जुन स्वतः ॥ ४१४ ॥

अपि चेत्सुदुराचारो भजते मामनन्यभाक् ।

साधुरेव स मंतव्यः सम्यग्व्यवसितो हि सः ॥ ३० ॥

एवं प्रेम्णैव भजतां न पुनर्जन्मसंभवः ।

धनुर्धर स कोऽप्यस्तु जात्योच्चो नीच एव वा ॥ ४१५ ॥

किं च तेषामाचरणमस्ति पापमयं किल ।

तथापि भक्तिमार्गं यैर्देहो व्यापारितः सदा ॥ ४१६ ॥

अंतकाले मतिर्यद्बृहत्तिर्भवति तादृशी ।
 अतोऽते भक्तिमालंब्य शरीरं स्थापितं तु यैः ॥ ४१७ ॥
 यः पूर्वं सुदुराचारोऽप्यंते सर्वोत्तमांतरः ।
 वृद्धितोऽपि महापूरे जीवन्त्याति ततो वहिः ॥ ४१८ ॥
 तीरागतस्य वृडनं सुपूरेऽपि घृथैव तत् ।
 तद्वत्पापं लयं याति पार्थीते भक्तिकारणात् ॥ ४१९ ॥
 पापयुक्तोऽपि यः पश्चात्तापतीर्थे निमज्जति ।
 याति मां शरणं चापि स्वांतःकरणभावतः ॥ ४२० ॥
 कुलं तस्य पवित्रं च निष्कलंकं तथा यशः ।
 जन्मनः सार्थकं शश्वदपि तेनैव साधितम् ॥ ४२१ ॥
 अधीताः सकला विद्यास्तपांस्याचरितानि च ।
 तद्वदष्टांगयोगोऽपि स्वभ्यस्तस्तेन दुष्करः ॥ ४२२ ॥
 अस्त्वयं बहुविस्तारो मय्यास्यां यद्युपागतः ।
 सर्वकर्मभ्य पवासायुत्तीर्णोऽभवदंततः ॥ ४२३ ॥
 एकनिष्ठापेटिकायां न्यस्य बुद्धिमनःस्थितिम् ।
 मयि तामथ मंजूपां यः स्थापयति संततम् ॥ ४२४ ॥
 क्षिप्रं भवति धर्मात्मा शश्वच्छांतिं निगच्छति ।
 कौंतेय प्रतिजानीहि न मे भक्तः प्रणश्यति ॥ ३१ ॥
 सोऽपि कालांतरेणैव याति मद्रूपतामिति ।
 न मन्येथाः कदाऽपि त्वममृतस्थो भ्रियेत किम् ॥ ४२५ ॥
 यावन्नोदयते सूर्यस्तावद्रात्रिं प्रचक्षते ।
 भक्तिमुज्जित्य कुर्वति तन्महापातकं न किम् ॥ ४२६ ॥
 तस्माद्यस्य मनोभूमौ मत्सान्निध्यं भवेद्यदा ।
 तदैव मत्स्वरूपं स पार्थ प्राप्नोति तत्त्वतः ॥ ४२७ ॥
 दीपात्प्रज्वालिते दीपे पौर्वापर्यं न दृश्यते ।
 सदा मद्गजकोऽप्येवं प्राप्नोति ममरूपताम् ॥ ४२८ ॥
 मत्स्थितिं शांतिकांत्यादि लभतेऽखंडमेव सः ।
 किं षड्वचया जगत्सिन्धु मज्जीवेन जीवति ॥ ४२९ ॥

पार्थ किं पुनरुक्तेन चारंवारं तवांतिके ।
 यस्य मत्प्राप्तिरिष्टा स्यात्स भक्तिं विसरेन्नहि ॥ ४३० ॥
 कुलीनत्वं नचात्रेष्टं वंशशुद्धिश्च नेप्सिता ।
 नच व्युत्पत्तिहव्यासः क्वचित्स्वल्पोऽप्यपेक्षितः ॥ ४३१ ॥
 नापेक्षा रूपवयसोर्न संपत्तिरपेक्षिता ।
 मयि भक्तिर्न चेत्सर्वं सदपि व्यर्थमेव तत् ॥ ४३२ ॥
 कण्ठीनाश्च मंजर्यो व्यर्थं जाता हनेकशः ।
 जनशून्यं च नगरं व्यर्थं यद्यपि सुंदरम् ॥ ४३३ ॥
 किंवा सरोवरं शुष्कं, योगो वा दुःखिनोर्वने ।
 अथवा सुमहान्बृक्षो बंध्यपुष्पैः प्रफुल्लितः ॥ ४३४ ॥
 तथैव वैभवं व्यर्थं कुलजात्यादिकं वृथा ।
 गतप्राणो यथा देहः सांगोपांगोऽपि निष्फलः ॥ ४३५ ॥
 तथा मद्भक्तिरहितं जीवितं व्यर्थमेव हि ।
 पापाणाः स्थूलसूक्ष्माश्च पृथिव्यां प्रसृता यथा ॥ ४३६ ॥
 घनापि हिवरच्छाया निपिद्धा सज्जनैर्यथा ।
 तथैवाखिलपुण्यानि भक्तिहीनं त्यजंत्यहो ॥ ४३७ ॥
 पारिभद्रः फलाढ्यश्चेद्वायसानां समृद्धिदः ।
 तथा मद्भक्तिहीनोऽपि पापानामाश्रयो भवेत् ॥ ४३८ ॥
 खर्परं पद्मसैः पूर्णं स्थापितं चेच्चतुष्पथे ।
 तच्छुनामुपभोगाय भवेन्नैव च सद्यये ॥ ४३९ ॥
 तथा भक्तिविहीनो यः पुण्यं स्वप्नेऽपि नाचरेत् ।
 देहावसानपर्यंतं दुःखान्येव भुनक्ति सः ॥ ४४० ॥
 अतो नहि कुलापेक्षा यदि जात्यांत्यजोऽपि हि ।
 अथवा पशुदेहोऽस्तु मद्भक्त्या श्रेष्ठ एव सः ॥ ४४१ ॥
 नकाक्रांतगजेंद्रेणाऽकारि मत्स्मरणं यदा ।
 विमुच्य नीतः सारूप्यं न पशुत्वात्तिरस्कृतः ॥ ४४२ ॥

मां हि पार्थ व्यपाश्रित्य येऽपि स्युः पापयोनयः ।
स्त्रियो वैश्यास्तथा शूद्रास्तेऽपि यांति परां गतिम् ॥३२॥

ये नामग्रहणायोग्यजातिजा अधमाधमाः ।
पापयोनिःसमुद्भूताः पार्थ लोकवहिष्कृताः ॥ ४४३ ॥
ये नीचाः पापयोनित्वाज्ज्ञानेऽपि प्रस्तरा इव ।
परं येषां दृढा भक्तिर्मय्यस्ति सततं शुभा ॥ ४४४ ॥
मन्नामगायनं वक्त्रे दृष्ट्वा मद्रूपदर्शनम् ।
यन्मनो मद्विरहितं संकल्पं वेत्ति न क्वचित् ॥ ४४५ ॥
श्रोत्राभ्यां श्रूयते येस्तु सदा महुणकीर्तनम् ।
सर्वांगे भूपणं दिव्यं मम सेवैव यैः कृता ॥ ४४६ ॥
यद्बुद्धेर्विषयो नान्यो ज्ञानं वापि न मामृते ।
एवंस्थितास्ते जीवंति, मरणं यांति चान्यथा ॥ ४४७ ॥
एवमेव च सर्वस्य भावो मय्येव रक्षितः ।
यज्जीविताय चाधारोऽप्यहमेवासि पांडव ॥ ४४८ ॥
ते पापयोनिःसंभूताः शास्त्राध्ययनवर्जिताः ।
तुलनायां न ते मत्तो न्यूनाः कापि भवंति हि ॥ ४४९ ॥
दैत्यैर्मक्तिकवलेनैव देवाः सर्वे पराजिताः ।
अहं प्रह्लादभक्तयर्थं नारासिंहोऽभवं तदा ॥ ४५० ॥
प्रह्लादेन मदर्थं हि सोढाः संकटराशयः ।
तस्य चारित्रगानेन मद्देयमपि लभ्यते ॥ ४५१ ॥
दैत्योद्भवस्यापि तस्य शक्रादीनां न योग्यता ।
ममाऽयद्यकता भक्तेर्जातिर्न हि विचार्यते ॥ ४५२ ॥
राजमुद्रांकितं चर्मखंडं भवति रिफथवत् ।
सर्वे पद्मार्थास्तेनैव लभ्यंते पार्थ भूतले ॥ ४५३ ॥
मुद्रां विना सुवर्णं वा रौप्यं वा न क्षमं क्वचित् ।
मुद्रांकिताघर्मणस्तु व्यवहारा भवंति हि ॥ ४५४ ॥
वतः पार्थ मनोबुद्धी भक्तिमुद्रांकिते यदि ।
तद्देय सत्कुलीनस्य सर्वशतं च राजते ॥ ४५५ ॥

अतो वर्णकुलादीनि संति निष्कारणानि हि ।
 निःसीमभक्तियोगेन सर्वं भवति सार्थकम् ॥ ४५६ ॥
 कथमप्यस्तु सा भक्तिस्तया मत्प्राप्तिमृच्छति ।
 पार्थ पूर्वस्थितिस्तस्य कथमप्यस्तु देहिनः ॥ ४५७ ॥
 स्रोतसां क्षुद्रता तावद्यावन्नो यांति जाह्नवीम् ।
 गंगाजले प्रविष्टानि तद्रूपाणि भवंति हि ॥ ४५८ ॥
 खदिरश्चंदनो वेति तावद्भेदेन तिष्ठतः ।
 यावत्प्रदीपिते वह्नौ न पतेतां कथंचन ॥ ४५९ ॥
 यावन्मद्रूपता पार्थ न लब्धा देहिनां क्वचित् ।
 तावत्क्षत्रियविद्रुशूद्रा विभक्ता जातयः पृथक् ॥ ४६० ॥
 यथाब्धौ लवणं यातमब्धित्यं याति तत्क्षणम् ।
 तथा मद्भक्तियुक्तानां न जातिव्यक्तिकल्पनम् ॥ ४६१ ॥
 नद्यो नदाश्च दृश्यन्ते पूर्वपश्चाद्ब्रह्मा श्व ।
 सिन्धोः समागमात्पूर्वं पार्थक्यं न ततः परम् ॥ ४६२ ॥
 येनकेन प्रकारेण चित्ते मयि समर्पिते ।
 अनायासेन मद्रूपप्राप्तिर्भवति निश्चितम् ॥ ४६३ ॥
 स्पर्शस्य छेदनमिषाद्गोहृत्स्पर्शो यदा भवेत् ।
 तत्क्षणे स्वर्णतां याति लोहं सर्षात्मना यथा ॥ ४६४ ॥
 पश्य मत्प्रेमव्याजेन गोप्यधित्तार्पणान्मयि ।
 निःसीमभक्तया सारूप्यं न प्राप्ताः किं धनंजय ॥ ४६५ ॥
 कंसो भीत्या चिंतयन्मामगच्छन्मत्स्वरूपताम् ।
 शिशुपालादयो धैरभावान्मोक्षं गताः किल ॥ ४६६ ॥
 यादवाः पांडवाद्यापि सुहृत्त्वान्मुक्तिमागताः ।
 देवकीयन्तुदेवाद्या मोक्षं याता ममत्यतः ॥ ४६७ ॥
 शुकः सनत्कुमाराद्य ध्रुवोऽशूरश्च नारदः ।
 भक्त्यैव सर्वे मां प्राप्ता अभयन्मोक्षभागिनः ॥ ४६८ ॥
 गोप्यः काममिषाच्छब्दकंसो भीत्याऽनुचिंतनात् ।
 शिशुपालादयो धैरत्सायुज्यं प्रापिता मया ॥ ४६९ ॥

भक्त्या वाथ विरक्त्या वा वैरेण विषयेच्छया ।
 पथा केनापि मां प्राप्तास्तेषां निर्वाणदोऽस्म्यहम् ॥ ४७० ॥
 पार्थ प्राप्तुं मत्स्वरूपं मार्गाणां न्यूनता नहि ।
 येनकेनापि मार्गेण मां प्राप्तो मोक्षभाग्भवेत् ॥ ४७१ ॥
 जातौ कस्यांचिदुद्भूय भजनं वैरमेव वा ।
 चिंतनं वैरभावेन कृतं भजनमेव तत् ॥ ४७२ ॥
 ययाकयापि वा रीत्या शरणं मां प्रयाति चेत् ।
 तदा महूपता तस्य हस्ते प्राप्नोति तस्यतः ॥ ४७३ ॥
 जन्मास्तु पापयोन्यां वा वैश्यः शूद्रोऽगनाऽस्तु वा ।
 निःसंशयं मद्भजनाद्यांति मद्भाम शाश्वतम् ॥ ४७४ ॥
 किं पुनर्ब्राह्मणाः पुण्या भक्ता राजर्षयस्तथा ।
 अनित्यमसुखं लोकमिमं प्राप्य भजस्व माम् ॥ ३३ ॥
 सर्ववर्णेषु ये श्रेष्ठाः स्वर्गलोकाधिकारिणः ।
 आकरा मंत्रविद्यानां मूर्धन्या ब्राह्मणाः स्मृताः ॥ ४७५ ॥
 ये भूचरा भूमिदेयास्तपोमूर्तय एव च ।
 तीर्थानामपि माहात्म्यमुद्भूतं येभ्य एव तु ॥ ४७६ ॥
 संति येषु सदा वेदा वेदप्रायरणं च ये ।
 कृपाशीघ्रं च नैर्येषां कल्याणं वर्धते सदा ॥ ४७७ ॥
 यदास्थारूपतोयेन वृद्धिः सत्कर्मणां भवेत् ।
 येषां सदिच्छासामर्थ्यात्सत्यत्वं ह्यस्ति जीवितम् ॥ ४७८ ॥
 येषां च वैदिकैः शब्दैरग्रेरायुष्यवर्धनम् ।
 समुद्रेणात्मनस्तोयं येभ्यः प्रेमार्थमर्पितम् ॥ ४७९ ॥
 मयाऽपसारिता लक्ष्मीः कौस्तुभोऽपि धृतः करे ।
 येषां पादरजःप्रार्थ्ये हृदयं पुरतः कृतम् ॥ ४८० ॥
 ब्राह्मणांश्च्युतितं लक्ष्म धृतं वक्षःस्थले मया ।
 मांभीर्यस्यैव रक्षार्थं पार्थान्यभास्ति कारणम् ॥ ४८१ ॥
 कालाम्निदद्रमदनं येषां क्रोधः प्रजायते ।
 प्रसादेऽतिललिदीनां लम्घाः स्युः सयंतिस्रयः ॥ ४८२ ॥

एव हि ब्राह्मणा पूज्या स्वतः सुरतराशयः ।
 भजता याति मद्रूपमिति किं तत्समर्थनात् ॥ ४८३ ॥
 चंद्रनागानिलस्पर्शाग्निवो भवति चंद्रनः ।
 निर्जायोऽपि स देवानां याति मूर्धसु सर्वदा ॥ ४८४ ॥
 स चंद्रनः कथं तत्र न यायाद्द्वयत्तमः ।
 न यायादिति वैनापि कथितं चेन्मृषैत्र तत् ॥ ४८५ ॥
 विषदाहस्यं शातिः स्यादिति निश्चित्य सादरम् ।
 शक्रेण कलार्धोऽपि ललाटे विधृतो विधुः ॥ ४८६ ॥
 चन्द्रादप्यधिकं शातो गघाटश्च विदोषतः ।
 विधुः सर्वोङ्गलेपाय चंद्रनो नैति योग्यताम् ॥ ४८७ ॥
 विद्या रथ्योदकानीनि गगा गत्या तदाश्रयान् ।
 सहजं सागरं याति गगायाः कान्यथा गतिः ॥ ४८८ ॥
 तस्माद्यथा गतिप्रदानदाता सरक्षिताप्यहम् ।
 राजर्षीणां ब्राह्मणानामपि निर्वाणदोऽस्म्यहम् ॥ ४८९ ॥
 नात्र प्राप्य शतच्छिद्रा कथं पारं गमिष्यति ।
 दृष्ट्वा शस्त्राग्रवृष्टिं चाऽनावृतागं कथं प्रजेत् ॥ ४९० ॥
 स्वागे पतति पागणे चर्मणाच्छाद्यते न विम् ।
 रोगाश्रितेर्नाप्यार्धं मां दामान्यं नदीप्यते ॥ ४९१ ॥
 घनवद्वा व्याश्रुतिं ततोऽन्यत्र प्रजेन्न विम् ।
 एव दुःखससारे प्रातः किं न भवेद्भि माम् ॥ ४९२ ॥
 मां विहाय पुत्रः पार्थ सुगसासारिणो भवेत् ।
 पार्थ स्वसारण्यांस्तु सपत्तिं किं गृहे स्थिता ॥ ४९३ ॥
 विद्यां विज्ञो मद्रज्जनं तादृश्यं ज्ञानमेव वा ।
 लभेत् निश्चयेनेति यो विभ्यस्तुमिहाहंति ॥ ४९४ ॥
 सर्वे भोग्यपदार्थास्तु देहसांप्रदायं सति ते ।
 परिणामे देहमपि बालो प्रसति निश्चितम् ॥ ४९५ ॥
 यत्र दुःखधा पूर्णं मृत्योरातिथिं निश्चिता ।
 मृत्युलोभ्याग्निं च दाट्म्यामुपस्थितम् ॥ ४९६ ॥

जीवतः सौख्यदं पार्थ विद्यते किमु तत्र वै ।
 निरग्निशीतलांगाराध्मानाद्दीपो भवेत्कथम् ॥ ४९७ ॥
 विषकंदं संप्रपीड्य रसं निष्काश्य यत्नतः ।
 मत्थाऽमृतं स पीतश्चामरत्वार्यं मृत्तिप्रदः ॥ ४९८ ॥
 तद्वद्वैषयिकं सौख्यमत्यंतं दुःखदं हि तत् ।
 तदेव मूर्खाः सेवन्ते सुखभावेन तेऽनिशम् ॥ ४९९ ॥
 अथवा स्वशिरश्छित्त्वा पादव्याधिप्रशांतये ।
 घभीयाच्चरणे तद्वन्मर्त्यलोकसुखं स्मृतम् ॥ ५०० ॥
 मृत्युलोके सौख्यवार्ता श्रुता केन कदापि किम् ।
 अंगारकृतशय्यायां सुखस्वापघदेव सा ॥ ५०१ ॥
 यत्र चंद्रः क्षयग्रस्त उदयोऽस्तार्थमेव हि ।
 प्रगृह्य सुखरूपं हि दुःखं क्लिञ्जाति चाखिलान् ॥ ५०२ ॥
 मंगलस्यांकुरोत्पत्तौ प्राप्तमेवास्त्वमंगलम् ।
 उदरांतः प्रविश्यापि कालो गर्भं जिघांसति ॥ ५०३ ॥
 बहंतं संसारचिंतां यमदूता नयंत्यपि ।
 क नीताः केन मार्गणेत्याद्यपि श्रूयते न च ॥ ५०४ ॥
 शोधितेष्वपि मार्गेषु पुनराग्निर्न दृश्यते ।
 पुराणेषु कथाः प्रोक्ता मृतानामेव सर्वशः ॥ ५०५ ॥
 तत्रत्यक्षणिकत्वस्य यथावद्वर्णनाय हि ।
 आयुर्मानं ब्रह्मणोऽपि न पर्याप्तं भवेत्खलु ॥ ५०६ ॥
 मृत्युलोकस्थितावेवं जीवान्स्वस्यतया स्थितान् ।
 आलोच्य हृदये नूनमाश्चर्यं जायते मम ॥ ५०७ ॥
 इहामुत्रसुखार्थाय न व्ययन्ति कपर्दिकाम् ।
 त्यजन्ति कोटिशस्तत्र हानिः स्याद्यत्र सर्वथा ॥ ५०८ ॥
 रक्तं विषयभोगेषु सुखिनं ब्रुवते जनाः ।
 अत्यंतलोभग्रस्तं च मन्यन्ते ज्ञानिनं खलु ॥ ५०९ ॥
 स्वल्पशिष्टायुषः पुंसो लुप्तबुद्धिवलस्य च ।
 नमस्कृत्यैव चरणौ वृद्धोऽयमिति मानिनः ॥ ५१० ॥

अपत्यं वर्धते यावत्तावच्छ्रुत्यंति हर्षतः ।

वृथायुर्गच्छतीत्यस्य कः करोति विचारणाम् ॥ ५११ ॥

जन्मनो दिनमारभ्य कालो गच्छत्यहर्दिवम् ।

तमज्ञात्वैव कुर्वति वर्धापनमहोत्सवम् ॥ ५१२ ॥

न सहंते मृत्युशब्दमाक्रन्दति तथा मृतौ ।

गणयन्ति गतायुर्न कचिन्मृदाः कदापि हि ॥ ५१३ ॥

सर्पगीणोऽपि मंडूको जिह्वयात्त्येव मक्षिकाः ।

एवं जना वर्धयन्ति तृष्णां वैपयिकीं मुहुः ॥ ५१४ ॥

कष्टं कष्टं मृत्युलोके वैपरीत्यं हि सर्वथा ।

यद्यप्यत्र त्वया जन्म प्राप्तमस्ति धनंजय ॥ ५१५ ॥

अतश्चेमं विमुच्य त्वं तूर्णं मद्भक्तिमाश्रय ।

तेन यास्यसि पार्थ त्वमक्षयं मामकं पदम् ॥ ५१६ ॥

मन्मना भव मद्भक्तो मद्याजी मां नमस्कुरु ।

मामेवैष्यसि युक्त्वैवमात्मानं मत्परायणः ॥ ३४ ॥

स्वांते कुरुष्व मद्रूपं प्रेम्णा मद्भजनं कुरु ।

सर्वत्र व्यापकं मत्वा मामेवैकं नमस्कुरु ॥ ५१७ ॥

मय्येव चित्तमाधाय संकल्पा येन भर्जिताः ।

शुद्धः स एव मंतव्यो मदर्थं यत्नकृत् सः ॥ ५१८ ॥

एवं मद्योगसंपन्नो मद्रूपं प्राप्नुयास्तदा ।

इदं हृदंतर्गूढस्थं कथयामि तवाजुन ॥ ५१९ ॥

सर्वेभ्योऽपि यदेतायन्मया गूढं सुरक्षितम् ।

तत्तत्त्वं यदि गृह्णासि सुखी भवसि तत्क्षणम् ॥ ५२० ॥

यदुक्तवान्भक्तकामरूपद्रुमेंघकांतिभृत् ।

आत्मारामः परब्रह्म तदेवोवाच संजयः ॥ ५२१ ॥

तच्छ्रुत्वा धृतराष्ट्रस्तु प्रसंगे त्रिषमेऽपि हि ।

महापुरे महिषचन्द्रिविकारमनाः स्थितः ॥ ५२२ ॥

संजयश्चात्य मूर्धानं प्रोवाचाऽमृतवर्षणम् ।

प्राप्य संत्यज्य तं कथिद्याति प्रामांतरं यथा ॥ ५२३ ॥

परमेवं कथं वाच्यमस्माकं प्रभुरस्त्ययम् ।
 किंवा कार्यं ह्यस्य जन्मस्वभावश्चमेव हि ॥ ५२४ ॥
 ममैव दैवमुदितं यद्वासेनात्र योजितः ।
 युद्धवृत्तांतकथने जातं कल्याणमेव तत् ॥ ५२५ ॥
 एवं दृढं मनः कृत्वा वृत्तं ब्रुवति संजये ।
 कंठो रुद्धः समुल्लासादष्टौ भावास्तथोत्थिताः ॥ ५२६ ॥
 अभून्मनश्च तल्लीनं तथा वागपि कुण्ठिता ।
 रोमांचितमभूदंगमुद्धृताः सात्त्विका गुणाः ॥ ५२७ ॥
 अर्धोन्मीलितनेत्राभ्यामानंदाश्चूद्गमोऽभवत् ।
 अंतरानंदसंवृद्ध्या शरीरं समकंपत ॥ ५२८ ॥
 उद्धृता रोमकूपेषु सुसूक्ष्मा घर्मपिंदवः ।
 तन्मुक्तामणिजालाभं जातं प्रावरणं शुभम् ॥ ५२९ ॥
 एवमानंदसंदोहे ब्रह्मैक्यावसरेऽपि हि ।
 तदा व्यासाहस्तकार्यं विभ्रोऽयं समुपस्थितः ॥ ५३० ॥
 तथापि तत्क्षणे श्रोत्रप्राप्ता श्रीकृष्णगर्जना ।
 संजयोऽपि हृदा भूयो देहभानमुपागतः ॥ ५३१ ॥
 निमृज्य नेत्रसलिलं प्रोञ्छ्य घर्मं शरीरगम् ।
 प्रार्थयद्भुतराष्ट्रं च सादरं श्रूयतामिति ॥ ५३२ ॥
 इतः कृष्णबोधवीजं ब्रूयात्स्नेहेन संजयः ।
 श्रोतृभ्यस्तेन लाभः स्यात्प्रमेयाणामपि स्फुटम् ॥ ५३३ ॥
 किंचिच्छ्रवणमात्रेणानंदराशौ स्थितिर्भवेत् ।
 श्रोत्रेंद्रियेभ्यो दैवेन मालैवेयं समर्पिता ॥ ५३४ ॥
 विभूतियोगं श्रीकृष्णो यत्पार्थाय प्रदर्शयेत् ।
 शृणुध्वमवधानेनेत्येवं ज्ञानेश्वरोऽब्रवीत् ॥ ५३५ ॥

इति श्रीज्ञानदेवविरचितायां भावार्थवीपिकायां अनंतनिरूपणे

नवमोऽध्यायः ॥ ९ ॥

श्लोकाः ३४

नवश्लोकाः ५३५

गीर्वाणज्ञानेश्वरी

दशमोऽध्यायः

स्पष्टज्ञानविदग्धाय प्रमेयप्रमदाय च ।
विद्यापद्मविकासाय विलासाय नमोऽस्तु ते ॥ १ ॥
संसारध्वांतसूर्यायाऽनंतवीर्योत्तमाय च ।
युवैतुर्याविलासाय गुरुवर्याय ते नमः ॥ २ ॥
शुक्लशिवैकपालाय शुभरत्नाकराय च ।
साध्वरुण्यचंदनाय स्वाराध्याय नमोऽस्तु ते ॥ ३ ॥
विद्वच्चकोरचंद्राय ह्यात्मानुभवभृते ।
श्रुतिसारसमुद्राय कामकामाय ते नमः ॥ ४ ॥
भक्तसेवनपात्राय भवेभकटनाशिने ।
जगदुत्पत्तिमूलाय नमः श्रीगुरवेऽस्तु मे ॥ ५ ॥
भवत्कृपागणपतिप्रसादाद्बालधीरपि ।
सद्विद्याढ्या निश्चयेन भवत्येव न संशयः ॥ ६ ॥
श्रीमहुरोरुदारा चाग्यदा दद्यादेभीवरम् ।
तदा नवामृताब्धेश्चागाधतामपि वेत्ति सः ॥ ७ ॥
भवदीया प्रेमवाणी मूकं गृह्णाति चेत्करे ।
कुर्याद्वाचरूपतिसमं कविकाव्यादिकर्मसु ॥ ८ ॥
भवत्कृपाद्व्यत्र स्यान्मूर्धानं वा करः स्पृशेत् ।

१ विदग्धश्चतुरः. २ मायारुपिणी प्रमदा=स्त्रीर्यस्य. ३ अधकारनाशक.
सूर्य, मध्यमपदलोपी समासः. ४ अपरिमेयमुत्तमं वीर्यं यस्य. ५ तरुण-
तुरीयावस्थया विलासो यस्य. ६ आकरः खनि. ७ सद्ब्रह्मरुपरिण्यस्यचं-
दनाय. ८ विदा=ज्ञानिनां हृदयमेव चकोरस्तस्य चंद्र. ९ मन्मथस्यापि
मन्मथ. १० सद्ब्रह्मभजनयोग्याय. ११ संसाररूपगजकुंभमर्दनाय. १२ अमी-
शरमभयवरम्.

स नरोऽपि प्रयात्येव क्षणादीश्वरतुल्यताम् ॥ ९ ॥
 एवं महिस्रो माहात्म्यं वाचाहं वर्णयामि किम् ।
 किं कर्तुं शक्यते सूर्यशरीरोद्वर्तनं कदा ॥ १० ॥
 का मंजरी कल्पतरोः क्षीराब्धेरुपदापि का ।
 कर्पूराय सुगन्धार्थमन्यद्भव्यं किमर्पयेत् ॥ ११ ॥
 किमु लेप्यं चंदनाय पक्वाद्यममृताय वा ।
 आकाशादपि विस्तीर्णं किं कर्तुं शक्यते भुवि ॥ १२ ॥
 तथा श्रीगुरुमाहात्म्याकलने साधनं किमु ।
 अशक्यमखिलं ज्ञात्वा केवलं नौमि भक्तितः ॥ १३ ॥
 प्रज्ञावलात्प्रवृत्तश्चेद्गुरोर्माहात्म्यवर्णने ।
 तन्मुक्ताफलतेजस्वीकरणोद्योगवद्भवेत् ॥ १४ ॥
 किंवा सुधर्णालंकारे रौप्ययोजनवद्भि तद् ।
 अतो गुरुपदोर्मूर्धा नमनं भक्तितो वरम् ॥ १५ ॥
 ज्ञानदेवोऽब्रवीत्स्वामिन्कृपयाऽऽलोचितोऽस्म्यहम् ।
 यत्प्रयागवटोऽभूवं श्रीकृष्णार्जुनसंगमे ॥ १६ ॥
 भक्त्या समाराधयते दुग्धार्थमुपमन्यवे ।
 धूर्जटिः सुप्रसन्नः सन्दत्तवान्क्षीरसागरम् ॥ १७ ॥
 द्रुपं ध्रुवं तपस्यंतं विलोक्यानन्यभावतः ।
 वैकुण्ठाधिपतिः प्रादात्तस्मै ध्रुवपदं नवम् ॥ १८ ॥
 ब्रह्मविद्याशिरोरत्नं शास्त्राणां विश्रमस्थलम् ।
 गीताशास्त्रं तथैवेदमोवीकृत्तेन वर्णये ॥ १९ ॥
 शब्दारण्ये संचरतां कर्णे नामोति यत्कथा ।
 सा वाकृता कल्पलता विचारफलदायिनी ॥ २० ॥
 देहबुद्धिरहंकारस्या याताऽद्वैतमंदिरम् ।
 मनो गीतार्थाब्धिमध्ये स्थापितं जलमंदिरे ॥ २१ ॥
 इत्यगाधां देवकृतिं भद्राणी वर्णयेत्कथम् ।
 तथाप्यवोचं धैर्येण तत्क्षमस्व दयानिधे ॥ २२ ॥

भवत्कृपाप्रसादेन गीता पूर्वार्धमादितः ।
 ओवीवृत्तेन मोदेन यथावत्प्रतिपादितम् ॥ २३ ॥
 प्रोक्तोऽर्जुनविपादश्च प्रथमाध्याय आदितः ।
 द्वितीये सांख्यबोधश्च समेदोऽपि निरूपितः ॥ २४ ॥
 तृतीये कथितं कर्म सज्ञानं तत्तुरीयके ।
 उक्तश्च पंचमेऽध्याये योगतत्त्वस्य विस्तरः ॥ २५ ॥
 षष्ठे तदेव सुस्पष्टं योगासनविधेः सह ।
 एकत्वं जीवशिवयोः कथं स्यादिति वर्णितम् ॥ २६ ॥
 अष्टांगयोगसिद्धिश्च योगभ्रष्टगतिस्तथा ।
 तत्सोपपत्तिकं सर्वं षष्ठेऽध्याये निरूपितम् ॥ २७ ॥
 उपक्रमोपसंहारौ सप्तमे प्रकृतेरपि ।
 चातुर्विध्यं च भक्तानां यथावदुपपादितम् ॥ २८ ॥
 अष्टमे सप्तप्रश्नानां कृत्वा विस्तरतः पुरः ।
 देहांतयोग्यावसरः समासेन विचारितः ॥ २९ ॥
 नवमेऽपि च वेदोक्तः सर्वसारसमुच्चयः ।
 य एव लक्षसंख्याके भारतेऽस्ति प्रपंचितः ॥ ३० ॥
 तत्र सप्तशतश्लोकैर्गीताशास्त्रमुदाहृतम् ।
 श्रीकृष्णार्जुनसंवादरूपं चर्षति सर्वतः ॥ ३१ ॥
 ज्ञातुं नवमतत्त्वार्थं भीतः पार्थोऽवधारितुम् ।
 अतोऽभिमानं तस्याहं संघहेयं वृथा कुतः ॥ ३२ ॥
 शर्करा वा गुडो वापि चैकस्माद्भवतो रसात् ।
 तथापि माधुरीस्वाद उभयोर्भिन्न एव हि ॥ ३३ ॥
 ज्ञात्वा ब्रह्म चंदत्येकेऽन्ये स्थानं दर्शयन्ति च ।
 केचिद्विचारसमये ब्रह्मीभूता भवंत्यपि ॥ ३४ ॥
 गीताध्यायास्तथा सर्वे ब्रह्मज्ञानभृता अपि ।
 नवमोऽवर्णनीयोऽत्र वर्णितः सा भवत्कृपा ॥ ३५ ॥
 शाटी प्रकाशितैकस्य प्रतिसृष्टिं व्यधात्परः ।
 कृत्वैकोऽब्धौ सेतुबंधं स्वीयं सैन्यमतारग्रत् ॥ ३६ ॥

खेऽगच्छदेकंः सूर्यार्थमन्यः सिंधुं पपौ क्षणात् ।
 मत्तो मूकात्तथैवात्र ब्रह्मवादोऽपि कारितः ॥ ३७ ॥
 अस्त्वदं रणभूमौ ते युद्धं कर्तुमुपस्थिताः ।
 आसीत्प्रकारोऽनुपमो रामरौवणयोरिव ॥ ३८ ॥
 कृष्णबोधो नयमगो नवाध्यायवदेव हि ।
 यो गीतार्थं विजानाति स सिद्धांतयितुं क्षमः ॥ ३९ ॥
 एवमेते नवाध्याया यथामति निरूपिताः ।
 उत्तरार्धमितो वच्मि गीतायाः शृणुतादरात् ॥ ४० ॥
 श्रीकृष्णोऽचीकथत्यर्थं स्वा विभूतीः सविस्तरम् ।
 मुख्या गौणाः कथां तासां सुरसां वर्णयाम्यतः ॥ ४१ ॥
 शांतो जीवाद्भि शृंगारं सौंदर्याद्देशभाषया ।
 तेन साहित्यशृंगारओवीवृत्तं भविष्यति ॥ ४२ ॥
 मूलभागः संस्कृतोऽस्ति व्याख्या प्राकृतभाषया ।
 विज्ञाते चोभयोरर्थे न मूलं भासते पृथक् ॥ ४३ ॥
 शरीरसौष्टवमलंकारान्भूपयति स्वयम् ।
 केन कं भूपितमिति भेदत्रस्त न दृश्यते ॥ ४४ ॥
 प्राकृता वा संस्कृता वा गीतां शोभयतः समम् ।
 बुद्ध्या पवित्रयैवेदं श्रोतव्यं प्रेमभावतः ॥ ४५ ॥
 कस्मिंश्चिदाशये प्रोक्ते वृष्टिर्नवरसा भवेत् ।
 चातुर्यं मन्यते तत्र स्वस्य शोभां समागताम् ॥ ४६ ॥
 तथा प्राकृतलावण्यं सारुण्यमपहृत्य च ।
 गीतातत्त्वं च संपूर्णं तेनेदं रचितं किल ॥ ४७ ॥
 एतच्चराचरगुरुर्विज्ञचित्तचमन्कृतौ ।
 कथयिष्यति यत्कृष्णस्तदेवाग्रेऽवधारयताम् ॥ ४८ ॥
 उवाच ज्ञानदेवो यदूचे कृष्णोऽर्जुनं प्रति ।
 सर्वथा त्वच्चित्तवृत्तिर्योग्या श्रवणकर्मणि ॥ ४९ ॥

१ हनुमानिति ज्ञेयम्. २ धगस्त्यमुनिः. ३ मत्तः=मत्सदृशात्. ४ भाषायां
 णीवीति छंदः प्रसिद्धम्.

श्रीभगवानुवाच ।

भूय एव महान्नाहो शृणु मे परमं वचः ।

यत्तेऽहं प्रीयमाणाय वक्ष्यामि हितकाम्यया ॥ १ ॥

एतावद्दर्शने दृष्टं चित्तस्थैर्यं यथा तव ।

अग्रेऽपि तद्भदेवास्तु परिपूर्णतयाऽधिकम् ॥ ५० ॥

घटे स्वल्पं जलं क्षिप्य पूर्णमालोच्य निःस्रवम् ।

ततोऽधिकं पूरयीत कथनीयं तथैव हि ॥ ५१ ॥

हस्ते दत्त्वा धनं कुर्याद्विश्वस्तं धनरक्षकम् ।

तथा विश्वासपात्रस्त्वं ह्यसीति सुपरीक्षितः ॥ ५२ ॥

अत्यादरेण श्रीकृष्णः पार्थमाभाष्य सादरम् ।

शैलं दृष्ट्वा मेघ इव परिपूर्णोऽभवत्तदा ॥ ५३ ॥

कृपासिंधुः समवदच्छृणु पार्थ समासतः ।

पूर्वमुक्तं पुनर्व्रयां दाढ्यार्थं भवतः किल ॥ ५४ ॥

प्रत्यन्दमुप्यते बीजं क्षेत्रे धान्यविवृद्धये ।

पुनस्तत्रैवावपने न श्रमो भाति कस्यचित् ॥ ५५ ॥

पुनः पुनस्तापितं सद्याति तेजस्वितां परम् ।

अतः सुवर्णशुद्धिश्च यथा कुर्वत्यभीक्ष्णदाः ॥ ५६ ॥

तद्वत्त्वय्युपकारार्थमेव नायमुपक्रमः ।

ममापि स्वार्थसिद्ध्यर्थं पार्थमां वच्मि ते कथाम् ॥ ५७ ॥

यथाऽर्भकस्य शृंगारा न भवंत्युपकारकाः ।

मातुर्दृष्ट्यैव सुखदाः कुरुते सैव भूपितम् ॥ ५८ ॥

तथैव तव कल्याणं संपन्नं स्याद्यथा यथा ।

तथा तथाऽसदानंदो द्विगुणत्वेन वर्धते ॥ ५९ ॥

अस्त्वौपचारिकमिदं त्वत्प्रेमार्थं सदा मम ।

अतः कथंचिदुक्तेऽपि त्वन्मनोऽतृप्तमेव हि ॥ ६० ॥

एतदर्थं मुहुस्तत्तत्कथितं त्वद्वित्तेच्छया ।

अस्त्विदं, त्वं शृणुप्राप्रेऽप्यंतःकरणपूर्वकम् ॥ ६१ ॥

अत्युत्तमं मत्कथनं शृणु ममैव सादरम् ।

प्राप्तं यदक्षरब्रह्म त्वदालिंगनहेतुना ॥ ६२ ॥

न मे विदुः सुरगणाः प्रभवं न महर्षयः ।

अहमादिर्हि देवानां महर्षीणां च सर्वशः ॥ २ ॥

यदि पार्थ न जानासि मत्स्वरूपं यथार्थतः ।

तथा त्वत्पुरतो दृश्योऽहमेव निखिलं जगत् ॥ ६३ ॥

अत्रैव वेदोऽभून्मूको मनःप्राणाश्च पंगुलाः ।

तं मां ज्ञातुं रविशशी यातावस्तं निशां विना ॥ ६४ ॥

उदरस्यो यथा गर्भो मातुर्वेत्ति वयो नहि ।

तथेशं मां देवसंघा ज्ञातुं शक्ता न चाभवन् ॥ ६५ ॥

सिंधोरंतं जलचरा न जानन्ति, न मक्षिकाः ।

उल्लंघन्ति नभस्तद्दृश्योऽपि न मां विदुः ॥ ६६ ॥

कः कियान्वा कस्य वाऽहं प्रादुर्भूतः कदेति च ।

निर्णेतुमेतद्यातानि ह्यनंतानि युगान्यपि ॥ ६७ ॥

महर्षीणां च देवानां सर्वेषां प्राणिनामपि ।

यन्मूलमहमेवेति ज्ञातुं पार्थ सुदुःशकम् ॥ ६८ ॥

नगाग्रे चेज्जलं गच्छेन्मूले वृक्षाग्रमेव च ।

जगदेतन्मदुद्भूतं मां जानीयात्तदाऽर्जुन ॥ ६९ ॥

तरुं श्लिष्येत चेद्वीजं वीचिष्वब्धिः समाविशेत् ।

समाविष्टं भवेद्वापि परमाणौ चराचरम् ॥ ७० ॥

तदैवर्षिगणा देवा मत्संभूता जना अपि ।

सर्वे ज्ञातुं समर्था मां भवेयुः पार्थ तत्त्वतः ॥ ७१ ॥

पंचमस्म्यहमज्ञेयस्तथापि विषयस्पृहाम् ।

त्यक्त्वा पराङ्मुखीभूय खंद्रियार्थेषु सर्वशः ॥ ७२ ॥

पराङ्मुखत्वे संजाते देहाहंघीः प्रणश्यति ।

ततः स पंचभूतानां मूर्धानमधिरोहति ॥ ७३ ॥

यो मामजमनादिं च वेत्ति लोकमहेश्वरम् ।

असंमूढः स मर्त्येषु सर्वपापैः प्रमुच्यते ॥ ३ ॥

पयं जाते मनःस्वास्थ्ये स्वस्य दृष्ट्यैव केवलम् ।

आत्मप्रकाशसामर्थ्यान्ममाजत्वं स पश्यति ॥ ७४ ॥

सधेयाऽनादिरस्मीह सर्वेषां परमेश्वरः ।

इति भावेन यो मर्त्यो जानात्यर्जुन तत्रतः ॥ ७५ ॥

स पापाण्यपि स्पृशो रसेष्वमृतसन्निभः ।

तद्वत्सोऽपि ममेयांशो मनुष्येष्वस्ति निश्चितम् ॥ ७६ ॥

स एवास्ति ज्ञानमूर्तिस्तदंशाश्च सुखांकुराः ।

लोके तस्मिन्मनुष्यत्वमुद्धिस्तु धातिरेव हि ॥ ७७ ॥

कदाचित्त्पूर्वराशौ लब्धश्चेर्द्धीरकोऽपि च ।

तस्मिन्क्षलेऽपि पतिते कर्पूरवन्न नश्यति ॥ ७८ ॥

तथापि हृदयते तस्य वर्तनं मनुजादिवत् ।

अपि मायाविकारस्य बाधां जानाति न क्वचित् ॥ ७९ ॥

तं मुंचति भयात्पापं सर्पग्रह्मघचंदनम् ।

तथैव सर्वे संकल्पा मां ह्यस्यंतं त्यजन्ति हि ॥ ८० ॥

मां जानीयात्कथमिति धातुमिच्छसि चेद्यदि ।

मत्स्वरूपं विकारांश्च कथयामि शृणुष्व तत् ॥ ८१ ॥

मिन्नभिन्नेषु जीवेषु प्रकृत्या साम्यमागताः ।

सन्ति सर्वा विद्वन्वयः पार्थ सर्वत्र त्रिस्तुताः ॥ ८२ ॥

बुद्धिर्ज्ञानमसंमोहः क्षमा सत्यं दमः क्षमः ।

सुरं दुःखं भयोऽभारो भयं चाऽमयमेव च ॥ ४ ॥

अहिंसा समता तुष्टिस्तपो दानं यशोऽप्यशः ।

भवंति भारा भूतानां मत्त एव पृथग्विधाः ॥ ५ ॥

तत्र तु प्रथमं बुद्धिस्ततो ज्ञानमनंतरम् ।

असंमोहः सद्विष्णुत्वं तथा सत्येन वर्तनम् ॥ ८३ ॥

ततः शमदमो लोकेः सुखदुःखे तथैव च ।

भावामार्थां मत्त एव सर्वे भवति पांडव ॥ ८४ ॥

भयं च निर्भयं चैव ह्यहिंसा समता तथा ।
 तुष्टिस्तपस्तथा दानं मद्भावास्तेऽपि पांडव ॥ ८५ ॥
 कीर्तिश्चैवापकीर्तिश्च भावाऽभावाः सदैव ये ।
 जीवमात्रेषु दृश्यंते मज्जातानेषु विद्धि तान् ॥ ८६ ॥
 भिन्नभिन्ना यथा जीवा भावा भिन्नास्तथैव हि ।
 तेषु जानंति मां केचिन्न जानंत्यपि केचन ॥ ८७ ॥
 भासते सूर्ययोगेन प्रकाशो ध्वांतमेव वा ।
 प्रकाशो ह्युदये भाति ध्वांतमस्तमयेऽपि च ॥ ८८ ॥
 मदर्थं ज्ञानमज्ञानमुभयं कर्मणः फलम् ।
 अतो भूतेषु दृश्यंते भिन्ना विकृतयः सदा ॥ ८९ ॥
 मय्येवं जीवसृष्टिश्च सर्वेयं व्याप्य तिष्ठति ।
 धनुर्धर विजानीहि न मत्तोऽन्यत्परायणम् ॥ ९० ॥
 अस्याः सृष्टेः पालकाश्च भावा एकादश स्मृताः ।
 यदाज्ञावशगा लोकास्तान्वचिन्म शृणु सादरम् ॥ ९१ ॥

महर्षयः सप्त पूर्वे चत्वारो मनवस्तथा ।

मद्भावा मानसा जाता येषां लोक इमाः प्रजाः ॥ ६ ।

ये सर्वगुणसंपन्ना ज्ञानवंतो महर्षयः ।

कश्यपाद्याश्च विख्याताः पार्थ सप्तर्षयोऽपि च ॥ ९२ ॥

चतुर्दश च मन्वाद्याः स्वयंभवाद्याश्च तेष्वपि ।

चत्वारश्चैव मनवो देवा मुख्यतमा मताः ॥ ९३ ॥

एकादशमे भावास्तु सृष्टिकार्यार्थमेव हि ।

मन्मनस्तः समुद्रूतास्त्वं जानीहि धनुर्धर ॥ ९४ ॥

यदा लोकव्यवस्थेयं नासीद्विभुवनस्य च ।

त्वत्स्थानि पंचभूतानि शांतान्यासंश्च सपथ्या ॥ ९५ ॥

तदा सप्तर्षयोऽभूवन्दिफगलास्तैर्विनिर्मिताः ।

तेभ्योऽप्यक्षपदं दत्तं विभ्यस्मिन्सर्धतोऽपि हि ॥ ९६ ॥

एकादश नृपास्तेषु सृष्टिस्तैरेव निर्मिता ।

सर्वोऽपि विस्तरश्चैवं त्वं ममैवेति विद्धि भोः ॥ ९७ ॥
 आरंभे बीजमेवास्ति ततो बुध्नं प्रजायते ।
 ततः स्कंधादिकाण्डानां विस्तारोऽपि प्रजायते ॥ ९८ ॥
 ततः शाखाः सुविस्तीर्णाः प्रशाखा विस्तृतास्तथा ।
 भवंति तेभ्योऽगणिताः कोमलाः पल्लवा अपि ॥ ९९ ॥
 ततः पुष्पफलानि स्युर्वृक्षत्वं विस्तृतं भवेत् ।
 विचारितेऽस्य मूले तु बीजमेकं हि कारणम् ॥ १०० ॥
 तद्वत्पूर्वं ममास्तित्वं मत्तो जातं ततो मनः ।
 मनसः सप्त मुनयश्चत्वारो मनवस्तथा ॥ १०१ ॥
 तैर्निर्मिता लोकपालास्तैश्च लोकाः प्रकल्पिताः ।
 तेभ्यः सर्वे प्राणिमात्राश्चोद्भूता अखिला इमे ॥ १०२ ॥
 तदेवं विश्वविस्तारो विस्तृतः सोऽहमेव हि ।
 श्रद्धायद्भिः सर्वमेतद्यथावदनुभूयते ॥ १०३ ॥

एतां विभूतिं योगं च मम यो वेत्ति तत्त्वतः ।
 सोऽविकंपेन योगेन युज्यते नात्र संशयः ॥ ७ ॥

हे सुभद्रापते सर्वे मद्भावाश्च विभूतयः ।
 एतेषामेव सर्वत्र व्याप्तिर्जगति वर्तते ॥ १०४ ॥
 अतोऽपि निश्चितमिदं यद्ब्रह्माद्यापिपीलकम् ।
 मत्तोऽन्यन्न किमप्यस्ति दृश्येषु भुवनत्रये ॥ १०५ ॥
 एवं जानाति यस्तत्त्वं तस्याभूऽज्ञानजागृतिः ।
 उत्तमाधमभेदस्य स दुःस्वप्नं न पश्यति ॥ १०६ ॥
 अहं च मद्भिभूतीश्च विभूत्याटगाश्च भूर्तयः ।
 एतत्सर्वं चैकमिति योगयुक्ता विदंति हि ॥ १०७ ॥
 ज्ञानयोगेन चानेन मद्रूपे रमते हि यः ।
 स एव जातो निःशंकं कृतकृत्यो न संशयः ॥ १०८ ॥
 यस्त्यक्तमेदया दृष्ट्या रंजितो भजने मम ।
 तेन तद्भजनच्छंदपाशेन प्रधितोऽस्म्यहम् ॥ १०९ ॥

अद्वैतमनसा भक्त्या मत्प्राप्तिस्तस्य जायते ।
 अपूर्णत्वेऽपि सुखभाक् स्यात्तत्पष्टे निरूपितम् ॥ ११० ॥
 साऽभेदभक्तिस्तु कथं प्राप्ता स्यादिति चेद्बुद्धि ।
 शंकसे तर्हि तां वच्मि शृणुष्वत्र सविस्तरम् ॥ १११ ॥

अहं सर्वस्य जगतो मत्तः सर्वं प्रवर्तते ।

इति मत्वा भजंते मां बुधा भावसमन्विताः ॥ ८ ॥

अहमेवास्य विश्वस्य निर्मातास्मि धनंजय ।

मत्तस्तत्पोषणमपि शश्वद्भवति सर्वथा ॥ ११२ ॥

पश्यानेकतरंगाणामुत्पत्तिर्जायते जलात् ।

जलमेवाश्रयस्तेषां जीवनं जलमेव हि ॥ ११३ ॥

लहरीणां सर्वथापि जलमेवाश्रयो यथा ।

मत्तो विना जगत्यस्मिन्नान्यदस्त्यपरं क्वचित् ॥ ११४ ॥

मां सर्वव्यापकं ज्ञात्वा सद्भावेन निरंतरम् ।

सर्वदा यत्रकुत्रापि प्रेमपूर्वं भजंत्यपि ॥ ११५ ॥

देशः कालो वर्तमानं मदभेदेन वर्तते ।

यथा पवनरूपः सन्धे संचरति मासतः ॥ ११६ ॥

एवमात्मज्ञानिनोऽपि त्रैलोक्ये निर्विकल्पतः ।

चित्ते सर्वव्यापकं मां स्मरंतः संचरन्ति हि ॥ ११७ ॥

यो यो दृक्सरणिं प्राप्तः स देव इति भावना ।

भक्तियोगोऽयमेवास्ति त्वं विजानीहि निश्चयात् ॥ ११८ ॥

मच्चित्ता मद्गतप्राणा बोधयंतः परस्परम् ।

कथयंतश्च मां नित्यं तुष्यंति च रमंति च ॥ ९ ॥

मद्रूपा येऽतरे जातास्त्वता मत्प्राणतश्च ये ।

विस्मृतां जन्म मरणं मज्जानच्छंदसैव च ॥ ११९ ॥

एवं ज्ञानाद्बलिष्ठाश्च नृत्यंत्यानंदतः सदा ।

शृङ्खंति वदति ज्ञानं व्यवहारे परस्परम् ॥ १२० ॥

सरांसि सन्निरुष्टानि पूरे यांति सदैकताम् ।
 तत आश्रयभृताश्च तरंगाणां तरंगकाः ॥ १२१ ॥
 ज्ञानिनो ह्यैक्यमापन्ना ब्रह्मानंदे च सिथिताः ।
 आत्मबोधोऽप्यात्मबोधं भूपयत्येव बोधतः ॥ १२२ ॥
 सूर्यस्य सूर्येणार्तिभ्यं चंद्रेणाळिगनं त्रिधोः ।
 तुल्यौ प्रवाहावेरुत्र संयुज्येतां यथैकतः ॥ १२३ ॥
 ऐक्यस्य संगमे तद्बद्धौ भावास्तरंति हि ।
 प्राप्नोति ज्ञानिनां श्रेष्ठं यत्संवादचतुष्पये ॥ १२४ ॥
 तस्मिन्महासौप्यभरे प्रामाद्भावंति देशतः ।
 चहिरंतस्तु मद्रूपप्राप्त्या गर्जति तोपिताः ॥ १२५ ॥
 एकांते गुरुशिष्याभ्यां मंत्र एकाक्षरोऽन्वहम् ।
 जप्यस्तं च त्रिमुचने वृत्ता गर्जति तोपतः ॥ १२६ ॥
 यथा प्रफुल्लं पद्मं न मकरंदावृतौ क्षमम् ।
 राजतो रंकपर्यंतं तुल्यं गंधं प्रयच्छति ॥ १२७ ॥
 गायंति महुणांस्तद्द्विस्तरंति कथामपि ।
 आनंदात्तन्मयाः संतो गतदेहात्मभावनाः ॥ १२८ ॥
 एवं पूर्णप्रेमरंगात्तं विदंति दिनं निशाम् ।
 ब्रह्मानंदस्वरूपेण सुखं भुंजंति सपेदा ॥ १२९ ॥

तेषां सततयुक्तानां भजतां प्रीतिपूर्वकम् ।

ददामि बुद्धियोगं तं येन मामुपयांति ते ॥ १० ॥

तेभ्योऽस्माभिः प्रदेयस्य विभागं च समीरुतम् ।
 प्राप्नुवन्ति यथासांगमात्मन्येवाहुन स्वतः ॥ १३० ॥
 मत्प्राप्त्यर्थमटंतश्च ब्रह्ममार्गं चलंति ते ।
 तदप्रे स्वर्गमोक्षादिमार्गाः पान्ताख्यत्स्मृताः ॥ १३१ ॥
 सद्गाराधनतुष्टेन तेभ्यो देयं च यन्मया ।
 तदहुन गृहीतं तैः स्वम्याधीनतया पुरा ॥ १३२ ॥
 तथापि मम कर्तव्यं तेषां प्रेमवियर्धनम् ।
 फालादपि भयं तेषां नैव भूयात्कदाचन ॥ १३३ ॥

क्रीडासक्ते यथा बाले माता दृष्टिं निधाय च ।
 पश्चाद्भावत्यंघ्रिचिह्नपथा स्नेहेन चार्जुन ॥ १३४ ॥
 यद्यद्याचति बालस्तु तत्तत्सर्वं प्रयच्छति ।
 तद्वत्तेषां भक्तिमार्गो रक्षणीयो मयैव सः ॥ १३५ ॥
 वर्धयंतो भक्तिमार्गं मद्रूपं प्राप्नुवंति हि ।
 वर्धनं भक्तिमार्गाणां ममात्यंतं प्रियं भवेत् ॥ १३६ ॥
 यथा मत्प्रेम भक्तानां तथा तेषां ममापि च ।
 अतन्यभक्तेर्मद्रेहे सदैव न्यूनतास्त्यलम् ॥ १३७ ॥
 तथा सामान्यभक्तार्थं मोक्षस्वर्गां विनिर्मितौ ।
 सह लक्ष्म्या मच्छरीरमनंतायापिंतं मया ॥ १३८ ॥
 यत्ततोऽप्यधिकं ह्यात्मसुखमत्युत्तमं स्मृतम् ।
 तत्तु प्रेमलभक्तार्थमस्ति संरक्षितं मया ॥ १३९ ॥
 एवं प्रेमयुतान्भक्तान्सविधे स्थापयाम्यहम् ।
 इमा वार्ता न कुत्रापि वक्तुं शक्याः कदाचन ॥ १४० ॥

तेषामेवानुकंपार्थमहमज्ञानजं तमः ।

नाशयाम्यात्मभावस्यो ज्ञानदीपेन भास्वता ॥ ११ ॥

तस्मान्मद्रूपात्मभक्तिर्जीवनार्थं कृता च येः ।
 मां विना सर्वमितरन्मन्यंते निष्फलं किल ॥ १४१ ॥
 तत्त्वज्ञानां तथा तेषां पुरो दीपाश्रयं करे ।
 कृत्वा कर्पूरदीपं च पुरो गच्छामि संततम् ॥ १४२ ॥
 अज्ञानरूपरजनौ व्याप्तंऽधतमसेऽपि हि ।
 तन्नाशयित्वा भक्तार्थमुदर्यं करवाण्यहम् ॥ १४३ ॥
 अत्रवीद्भगवानेवं तदा पार्थोऽप्युवाच ह ।
 भवत्कृपावशादासन्संपूर्णा मे मनोरथाः ॥ १४४ ॥
 श्रीकृष्ण मेऽद्य भवता मृष्टः सांसारिको मलः ।
 कृतः पुनर्जन्ममुक्तः सर्वतः सुखितोऽस्म्यहम् ॥ १४५ ॥

जन्मनः कारणं हाद्य नेत्राभ्यामवलोकितम् ।
हस्तगतं जीवितं हीत्येवं मन्ये मुनिश्चितम् ॥ १४६ ॥
देव त्वदुपदेशेन जातो भाग्योद्भयो मम ।
आयुषश्चापि सार्धेन्यमभूद्भयदनुग्रहात् ॥ १४७ ॥
भवद्बोधज्योतिषाऽद्य गनमंतर्यद्विस्तमः ।
अत आलोचितः साक्षात्स्वस्वरूपो भवान्मया ॥ १४८ ॥

अर्जुन उवाच ।

परं ब्रह्म परं धाम पवित्रं परमं भवान् ।

पुरुषं शाश्वतं दिव्यमादिदेवमत्रं विभुम् ॥ १२ ॥

रुष्णाऽसि त्वं परंब्रह्म भूतविधांतिमंद्रिरम् ।

जगन्नाथस्त्वमेवासि पवित्रः परमोऽपि च ॥ १४९ ॥

त्रिषु देवेषु मुप्यस्त्वं पुरुषः पंचविंशकः ।

दिव्यः प्रकृतिभावात्त्वं हृषीकेश परो हसि ॥ १५० ॥

स्वामिघ्ननादिसिद्धस्त्वं जन्मघर्मनं यध्यसे ।

एवं त्वहैभवं सर्वं मातमद्यैव तत्त्वतः ॥ १५१ ॥

विकालं सूत्रधृग्जीवकलायास्त्वमसि स्फुटम् ।

ब्रह्मांडस्यापि चाधारस्त्वमेवेत्यपि वेद्यहम् ॥ १५२ ॥

आद्भुस्त्वामृषयः सर्वे देवर्षिर्नारदस्तथा ।

असितो देवलो व्यासः स्वयं चैव ब्रवीषि मे ॥ १३ ॥

एवं ज्ञाने प्रतीतिश्च द्वितीया मुहृदास्त्यपि ।

पूर्वं महाविंशक्यिता भवद्विषयिणी प्रथा ॥ १५३ ॥

तथापि तस्याः सत्यन्वमद्यारुढं स्वचेतसि ।

तथापि सर्वं भगवंस्त्वत्कृपातोऽभवद्भुवम् ॥ १५४ ॥

अखंडं नारदोऽप्येवमसादग्रे प्रगायति ।

अपि तस्यार्थमज्ञात्वा शुश्रुमो गानमाधुरीम् ॥ १५५ ॥

यथांधाधिष्ठितग्रामे मार्तंड उदितोऽपि हि ।

तापयस्येव तानंधान्प्रकाशदृशिमंतरा ॥ १५६ ॥

तथाऽध्यात्मं नारदस्य रागालापसमन्वितम् ।
 अरंजयदलं चित्तं ज्ञानमण्वपि नाऽकरोत् ॥ १५७ ॥
 श्रुताश्च तद्वदसितदेयलादिकृताः कथाः ।
 तदापि विषयक्षेत्रेऽग्रस्तासीद्धीर्ममापि हि ॥ १५८ ॥
 परिणामाद्विषयास्य मधुरं कटुतां व्रजेत् ।
 कटवो विषयाः शश्वज्जीवानां मधुरास्तथा ॥ १५९ ॥
 वक्तव्यमितराणां किं व्यासो राजगृहे स्वयम् ।
 आगत्य सर्वदा वक्ति कृष्ण त्वच्चरितं शुभम् ॥ १६० ॥
 ध्वांते चिंतामणिलब्धो दूरे त्यक्तोऽज्ञभावतः ।
 सूर्यप्रकाशे विज्ञातश्चिंतामणिरिति स्वयम् ॥ १६१ ॥
 तथा व्यासादिभिः प्रोक्ताश्चिद्रत्नखनयोऽपि हि ।
 हेलयोपेक्षिता आसंस्त्वज्ज्ञानार्कं विना मया ॥ १६२ ॥
 सर्वमेतद्वत्तं मन्ये यन्मां यदसि केशव ।
 नहि ते भगवन्व्यक्तिं विदुर्देवा न दानवाः ॥ १४ ॥
 अद्य त्वद्वागिनकरैर्यातमृष्युक्तिकश्मलम् ।
 अज्ञानं यत्तद्विषयं तत्प्रणष्टं च मूलतः ॥ १६३ ॥
 तदुक्तयो ज्ञानबीजं पतितं चित्तभूतले ।
 जाताः कृपाजलाद्दृक्षाः ससंवादफलोपगाः ॥ १६४ ॥
 उक्ता या नारदादीनां सरितो जलपूरिताः ।
 मम रूपे विशंत्यद्य संवादसुखसागरे ॥ १६५ ॥
 पूर्वेस्मिन्जन्मनि स्वामिन्पुण्यानि विहितानि मे ।
 तेन त्वत्सहुरोर्लाभात्पुण्यान्यनृणतां ययुः ॥ १६६ ॥
 यद्यपि श्रेष्ठमुखतः फर्णाभ्यां त्वद्गुणाः श्रुताः ।
 तथापि त्वत्कृपाऽभावाज्ज्ञातं तत्त्वं नचाण्वपि ॥ १६७ ॥
 यदा दैवं सानुकूलमुद्यमाः सफलास्तदा ।
 भवंति तद्वत्पठितश्रुताद्यं गुर्धनुप्रहात् ॥ १६८ ॥
 यनरक्षः प्रयत्नेन नित्यं घृक्षान्प्रसिंचति ।
 परं विना पसंतर्तुं न स्यात्तेषां फलोद्गमः ॥ १६९ ॥

विषमज्वरनिमुक्तौ मधुरं स्वादु भाव्यते ।
 शरीरारोग्यतायां तु ज्ञेयमुत्तममौषधम् ॥ १७० ॥
 किंवा चागादींद्रियेषु चैतन्यं प्रविशेद्यदा ।
 तदा कार्यक्षमाणि स्युः सार्थक्येनाखिलान्यपि ॥ १७१ ॥
 तथा वेदाद्यध्ययनं किंवा योगादिसाधनम् ।
 स्वभ्यस्तं च भवेत्पूर्णं यदा स्याच्छ्रीगुरोः कृपा ॥ १७२ ॥
 एवं प्रतीतिबलतो मुदाऽनृत्यत्तदाऽर्जुनः ।
 अवदच्च तदा देव त्वद्दाम्न्यं सचितं मम ॥ १७३ ॥
 कैवल्याधिपते सत्यं प्रतीतिमैह्यमागता ।
 त्वां विज्ञातुं समर्थाः स्युर्न देवा न च दानवाः ॥ १७४ ॥
 त्वत्स्वरूपमविज्ञाय ज्ञातं यो मन्यते वृथा ।
 सोऽहानी निश्चयेनेति मत्प्रतीतिर्दृढाऽभवत् ॥ १७५ ॥
 स्वयमेवात्मनात्मानं वेत्थ त्वं पुरुषोत्तम ।
 भूतभावन भूतेश देवदेव जगत्पते ॥ १५ ॥
 आकाशस्य महत्त्वं च जानात्याकाश एव हि ।
 पृथिव्येव विजानाति पृथ्व्या रूपं नहीतरः ॥ १७६ ॥
 तथाऽखिलाः स्वीयशक्तीर्जानासि त्वं रमापते ।
 गर्वं वहन्ति वेदाद्या ज्ञातं मत्स्यैव कैवलम् ॥ १७७ ॥
 मनसोऽग्रे कथं यायाद्वायुं वाऽऽवृणुयात्कथम् ।
 मायानदीं कथं तीर्त्वा गच्छेद्वाहुवलेन हि ॥ १७८ ॥
 त्वज्ज्ञानं दुर्घटं तद्भदतो जानाति कोऽपि न ।
 ज्ञातुं समर्थस्त्वामेकस्त्वमेव भुवनत्रये ॥ १७९ ॥
 त्वां त्वमेव विजानासि वक्तुमन्यान्क्षमोऽसि च ।
 अतः स्वेच्छाललाटस्थं मार्जय स्वेदमेकदा ॥ १८० ॥
 श्रीकृष्ण जगदुद्भूते हे संसारेभकेसरिन् ।
 देवदेवार्चित स्वामिन्निर्दं किं भवता श्रुतम् ॥ १८१ ॥
 महिमानं तयालोक्य नाहं पात्रं पुरःस्थितौ ।
 तद्भयेन न चेद्भूयां नास्त्युपायोऽपरः क्वचित् ॥ १८२ ॥

समुद्रः सरितश्चापि संति पानीयपूरिताः ।
 रिक्तवत्ताश्चातकस्य स्वात्यृक्षजलकांक्षिणः ॥ १८३ ॥
 सर्वत्र गुरवः संति न त्वत्तोऽन्या गतिर्मम ।
 अस्तित्वदं, कृष्ण मे ब्रूहि त्वद्विभूतीः समासतः ॥ १८४ ॥
 वक्तुमर्हस्यशेषेण दिव्या ह्यात्मविभूतयः ।
 याभिर्विभूतिभिर्लोकानिमांस्त्वं व्याप्य तिष्ठसि ॥ १६ ॥
 देव या हि विभूतीस्ते दिव्या व्याप्य जगत्स्थिताः ।
 अखिला अपि ता मह्यं रूपया दर्शय प्रभो ॥ १८५ ॥
 संति यद्यप्यनंतास्ता व्याप्य त्रैलोक्यमासते ।
 विशेषतस्तासु मुख्यास्तावत्यः कथयाऽधुना ॥ १८६ ॥
 कथं विद्यामहं योगिंस्त्वां सदा परिचिंतयन् ।
 केषु केषु च भावेषु चिंत्योऽसि भगवन्मया ॥ १७ ॥
 अहं कथं त्वां जानीयां चिंत्यं रूपं च किं तव ।
 भावयेयाखिलं रूपं ध्यानं किमपि नो भवेत् ॥ १८७ ॥
 अतः संक्षेपेण पूर्वं विभूतीः कथितास्तवया ।
 पुनस्ता एव चकव्या विस्तरेणैकदा मम ॥ १८८ ॥
 येषु येषु च भावेषु मया चिंत्योऽसि माधव ।
 तांस्तान्स्पष्टतया मह्यं कथयस्वाऽविशेषतः ॥ १८९ ॥
 विस्तरेणात्मनो योगं विभूतिं च जनार्दन ।
 भूयः कथय तृप्तिर्हि शृण्वतो नास्ति मेऽमृतम् ॥ १८ ॥
 पृष्टा विभूतयो यास्ते ब्रूहि भूतपते पुनः ।
 मुहुर्मुहुस्ताः किं ब्रूयामिति त्वं भावसे यदि ॥ १९० ॥
 तद्येवं संशयं चित्ते मा कुदप्य जनार्दन ।
 प्राप्ते सामान्यामृतेऽपि नैवालंप्रत्ययो भवेत् ॥ १९१ ॥
 देवैर्मृत्युमयात्पीतं कालकूटसहोदरम् ।

तथापीन्द्रा ब्रह्मदिने जाता नष्टाश्चतुर्दश ॥ १९२ ॥
 सिंधोरेव रसोऽगच्छद्दृथाऽमृतमिति प्रथाम् ।
 तथापि तद्रसास्वादे न तृप्तिः कस्यचिद्भवेत् ॥ १९३ ॥
 एवं श्रुद्रामृतस्यापि चेन्माधुर्यं सुदुस्त्यजम् ।
 तदाऽनपेक्ष्यं किंवा स्याद्भवतः परमामृतम् ॥ १९४ ॥
 मंदराचलसंघुष्टक्षीरसिंधुं विनैव च ।
 इदं स्वभावतः सिद्धं कृष्ण त्वत्परमामृतम् ॥ १९५ ॥
 न दृढं द्रवरूपं वा न गंधोऽस्य न माधुरी ।
 प्राप्तं स्यात्स्मृतिमात्रेण देहिनो यस्य कस्यचित् ॥ १९६ ॥
 यत्कथाध्वघणादेव संसारो भासते मृषा ।
 अनायासेन स्थिरता स्वांगे प्राप्नोत्यवाधिता ॥ १९७ ॥
 जन्ममृत्योर्येन वार्ता निःशेषं प्रविलीयते ।
 बहिरंतर्महत्सौख्यं वर्धत्येव निरंतरम् ॥ १९८ ॥
 दैवेन तत्सेवितं चेत्स्वस्वरूपं करोति तत् ।
 तन्नार्पितं तु मे चित्तं न वक्तुं शक्यादलम् ॥ १९९ ॥
 त्वन्नामैव प्रियं मेऽस्ति दर्शनं सत्रिधे स्थितिः ।
 ततः प्रियकथा वक्षि परमानंदकारकाः ॥ २०० ॥
 इदं सुखं कथमिति वक्तुं नार्हं तथापि च ।
 भवन्मुखाच्छृणोम्यत्र भवंतु पुनरुक्तयः ॥ २०१ ॥
 सूर्यः पर्युपितो न स्यान्नाऽशुचिर्हव्यवाद् भवेत् ।
 संततं प्रयहद्भागं भवेत्पर्युपितं किमु ॥ २०२ ॥
 कृष्ण यद्भवता प्रोक्तं साक्षाद्ब्रह्मैव तत्खलु ।
 चंदनद्रुमपुष्पाणि मन्ये घ्राणार्पितानि हि ॥ २०३ ॥
 एवं पार्थिवचः श्रुत्वा कृत्वा सर्वांगचालनम् ।
 उवाचास्ति खनिः पार्थो भक्तिज्ञानोभयोरपि ॥ २०४ ॥
 तत्संतोषभरेणांगं प्रेम्णाऽभूद्विह्वलं तदा ।
 सायासेन तद्वावृत्याप्यनंतस्त्वदमवधीत् ॥ २०५ ॥

श्रीभगवानुवाच—

हंत ते कथयिष्यामि दिव्या ह्यात्मविभूतयः ।

प्राधान्यतः कुरुश्रेष्ठ नास्त्यंतो विस्तरस्य मे ॥ १९ ॥

ब्रह्मणोऽहं पितास्मीति यच्चित्ते स्मरणं नहि ।

सोऽब्रवीद्धे पार्थ तात कृतं सर्वोत्तम त्वया ॥ २०६ ॥

तातेत्यद्योचत्पार्थ यत्कृष्णश्चित्रं न भाति तत् ।

न किं स नन्दबालत्वं स्वीचकार स्वयं मुदा ॥ २०७ ॥

अस्त्विदं प्रस्तुतं सर्वमत्यंतं प्रेमदर्शकम् ।

भगवानवदत्पार्थ कथयिष्ये शृणुष्व तत् ॥ २०८ ॥

पृच्छसि त्वं विभूतीर्याः संत्यपाराः पृथासुत ।

मदीया अप्यसंप्यत्वान्नाहं जानामि सर्वथा ॥ २०९ ॥

स्वांगस्थान्यपि लोमानि संख्यातुं कोऽपि न क्षमः ।

तथा मदीया अपि ताः संख्यातुं न क्षमोऽस्म्यहम् ॥ २१० ॥

अहं कियान्कथं वेति पार्थ वेद्मि न तत्त्वतः ।

अतः प्राधान्यतो वच्मि विभूतीरवधारय ॥ २११ ॥

याभिर्ज्ञाताभिरखिला विज्ञाताः स्युः पृथासुत ।

यथा हस्तगते बीजे वृक्षो हस्तगतो भवेत् ॥ २१२ ॥

उद्यानलब्धौ लभ्यंते फलपुष्पाण्ययत्नतः ।

तथैव मुख्यविज्ञाने ज्ञातं स्यादखिलं तदा ॥ २१३ ॥

अपारो मम विस्तारो नांतस्तस्य धनुर्धर ।

गगनाद्यश्च विस्तारः शश्वन्मयि विलीयते ॥ २१४ ॥

अहमात्मा गुडाकेश सर्वभूताशयस्थितः ।

अहमादिश्च मध्यं च भूतानामन्त एव च ॥ २० ॥

कुटिलालकमूर्धन्मो धनुर्वेदत्रियंबक ।

भूतमात्रेऽखिले व्यातोऽहमात्मासि पांडव ॥ २१५ ॥

चित्तंऽतरहमेयाऽसि संवेष्ट्यासि बहिः सदा ।

अहमादी तथांतंऽहं मध्येऽहं सधेदा स्थितः ॥ २१६ ॥

अंतर्बहिः सर्वतोऽपि मेघानां व्यापकं वियत् ।
 तथैधोद्भूय गगनाद्विलीयन्ते विहायसि ॥ २१७ ॥
 यदा पुनर्विलीयन्ते तदा यांति स्वरूपताम् ।
 तथोत्पत्तिस्थितिलयगतिर्जीवगतास्म्यहम् ॥ २१८ ॥
 अनंतत्वं व्यापकत्वं त्वं विभूत्याऽवगच्छसि ।
 जीवं कृत्वा कर्णरूपं कथामग्रे शृणुष्व भोः ॥ २१९ ॥
 इतोऽपि लालसा चेत्ते विभूतिश्रवणेऽस्ति हि ।
 मयोक्तं कथयामीति प्रधानाः शृणु वचम्यतः ॥ २२० ॥

आदित्यानामहं विष्णुर्ज्योतिषां रविरंशुमान् ।

मरीचिर्मरुतामसि नक्षत्राणामहं शशी ॥ २१ ॥

इत्युक्त्वा सकृपश्चाहादित्येषु विष्णुरस्म्यहम् ।
 तेजोधिकेषु सर्वेषु रश्मिमात्रविरस्म्यहम् ॥ २२१ ॥
 मरुतामपि सर्वेषां मरीचिरहमसि च ।
 तारागणेषु तेजस्वी चंद्रोऽहं शांतिदः सदा ॥ २२२ ॥

वेदानां सामवेदोऽसि देवानामसि वासवः ।

इंद्रियाणां मनश्चासि भूतानामसि चेतना ॥ २२ ॥

अखिलेष्वपि वेदेषु सामवेदोऽसि तत्त्वतः ।
 देवेष्वपि मरुदंधुर्महेंद्रोऽसि न संशयः ॥ २२३ ॥
 एकादशं मनश्चाहमिंद्रियेष्वखिलेष्वपि ।

भूतेषु या वरीवर्ति चेतना सापि चास्म्यहम् ॥ २२४ ॥

रुद्राणां शंकरश्चासि वित्तेशो यक्षरक्षसाम् ।

वह्मनां पावकश्चासि मेरुः शिखरिणामहम् ॥ २३ ॥

एकादशेषु रुद्रेषु मदनारिश्च यः स्मृतः ।
 स शंकरोऽसि सर्वेशो निःशंकं विद्धि मानसे ॥ २२५ ॥
 यक्षरक्षोगणेष्वीड्यः शंभुमित्रं घनाधिपः ।
 कुबेरोऽस्मीति चानंतः प्रोक्तवान्निश्चयेन हि ॥ २२६ ॥
 यश्चाष्टवसुषु प्रोक्तः पावकार्यः स चास्म्यहम् ।

अद्रिष्वपि च सर्वेषु मेरुरस्म्युच्चशृंगवान् ॥ २२७ ॥
 पुरोधसां च मुख्यं मां विद्धि पार्थ बृहस्पतिम् ।
 सेनानीनामहं स्कंदः सरसामसि सागरः ॥ २४ ॥
 महर्षीणां भृगुरहं गिरामस्म्येकमक्षरम् ।
 यज्ञानां जपयज्ञोऽसि स्थावराणां हिमालयः ॥ २५ ॥
 स्वर्गसिंहासनस्याद्यः प्रतिष्ठाकृदहर्निशम् ।
 पुरोहितानां यो राजा स बृहस्पतिरप्यहम् ॥ २२८ ॥
 त्रैलोक्यसेनापतिषु स्कंदः शंकरवीर्यजः ।
 कृत्तिकास्त्रिणा क्षिप्तः स एवासि महामते ॥ २२९ ॥
 सरोवरेषु सर्वेषु सागरोऽसि नदीपतिः ।
 महर्षिषु तपोराशिर्भृगुरस्म्यहमेव च ॥ २३० ॥
 सर्ववाणीष्वनुस्यूतमहमस्म्यक्षरं परम् ।
 इति संप्रोक्तवान्यैकुंडाधिपो नंदनंदनः ॥ २३१ ॥
 सर्वेष्वपि च यज्ञेषु जपयज्ञोऽसि तत्त्वतः ।
 स ह्योकारादिमंत्रैश्च कर्मत्यागकरः सदा ॥ २३२ ॥
 नाम्नो जपश्च परमो नात्र ज्ञानाद्यपेक्षितम् ।
 नाम्ना धर्माः पावनाः स्युर्वेदादौ ब्रह्म चैव यत् ॥ २३३ ॥
 अचलेष्वपि शैलेषु पुण्यपुंजात्मकश्च यः ।
 सोऽहं हिमाचलश्चेति ब्रवीति कमलापतिः ॥ २३४ ॥
 अश्वत्थः सर्ववृक्षाणां देवर्षीणां च नारदः ।
 गंधर्वाणां चित्ररथः सिद्धानां कपिलो मुनिः ॥ २६ ॥
 उच्चैःश्रवसमश्वानां विद्धि माममृतोद्भवम् ।
 ऐरावतं गजेंद्राणां नराणां च नराधिपम् ॥ २७ ॥
 कल्पवृक्षः पारिजातध्वंदनश्च गुणैर्धराः ।
 धिष्याता अपि ये तेषु पूज्योऽश्वत्थोऽहमसि भोः ॥ २३५ ॥
 देवर्षिष्वपि सर्वेषु नारदोऽहमसंशयम् ।

गंधर्वेषु च सर्वेषु तथा चित्ररथोऽस्म्यहम् ॥ २३६ ॥
 अशेषेष्वपि सिद्धेषु तपस्वी कपिलोऽस्म्यहम् ।
 उच्चैःश्रवास्तुरंगाणामश्वरत्नं तथास्म्यहम् ॥ २३७ ॥
 राज्यभूपासु करिषु श्रेष्ठश्चैरावतोऽस्म्यहम् ।
 पयोराशेः समुद्भूतो यो देवासुरमंथने ॥ २३८ ॥
 यं सेवंते प्रजाः सर्वा वशीभूता निरंतरम् ।
 मनुष्येषु च यो राजा विभूर्तिं विद्धि तं मम ॥ २३९ ॥

आयुधानामहं वज्रं धेनूनामसि कामधुक् ।

प्रजनश्चासि कंदर्पः सर्पाणामसि वासुकिः ॥ २८ ॥

अनन्तश्चासि नागानां वरुणो यादसामहम् ।

पितृणामर्यमा चासि यमः संयमतामहम् ॥ २९ ॥

सर्वायुधेषु प्रवरं करे शतमस्यस्य यत् ।

विराजते शश्वदेव तद्वज्रमहमेव च ॥ २४० ॥

कामधेनुश्च धेनूनां विष्वक्सेनोऽहमब्रवीत् ।

यश्च प्रजननः प्रोक्तः प्रसिद्धो मदनोऽस्म्यहम् ॥ २४१ ॥

सर्वसर्पकुले मुख्यो वासुकिश्चाहमेव हि ।

पार्थ नागेषु सर्वेषु योऽन्तः सोऽपि चास्म्यहम् ॥ २४२ ॥

अखिलेष्वपि यादःसु मुख्यः पश्चिमदिक्पतिः ।

वरुणोऽसीति चानंतः कथयामास पांडवम् ॥ २४३ ॥

पितृणां चापि सर्वेषां प्रोक्ता या पितृदेवता ।

सोऽर्यमासीति भगवानबोचत्पांडवं तदा ॥ २४४ ॥

जगतः प्राणिमात्राणां शुभाशुमफलानि ये ।

कर्मानुसारतश्चापि विलिखन्ति यथातथम् ॥ २४५ ॥

तेषामपि नियंतृणां युक्तायुक्तविचारतः ।

कर्मसाक्षी यमोऽसीति प्रत्यवादीद्रमापतिः ॥ २४६ ॥

प्रहादश्चासि दैत्यानां कालः कलयतामहम् ।

मृगाणां च मृगेंद्रोऽहं वैनतेयश्च पक्षिणाम् ॥ ३० ॥

अपि दैत्यकुलोत्पन्नो दैत्यदौःशील्यवर्जितः ।
 स प्रह्लादोऽस्म्यहमिति विद्धि साधुषु योऽग्रणीः ॥ २४७ ॥
 कालोऽस्म्यहं कलयतामिति गोपालकोऽवदत् ।
 मृगेष्वपि च सिंहोऽहमखिलश्वापदाग्रणीः ॥ २४८ ॥
 पक्षिजातिषु सर्वासु गरुडोऽस्मि च तद्रूपुः ।
 अतः पृष्ठेन मां वोढुं सामर्थ्यं तस्य विद्यते ॥ २४९ ॥

पवनः पवतामसि रामः शस्त्रभृतामहम् ।
 झपाणां मकरश्चासि स्रोतसामसि जाह्नवी ॥ ३१ ॥

घटिकामितकालात्प्राकरोतीलाप्रदक्षिणाम् ।
 एकेनोद्गानमात्रेण सप्ताब्धीनपि लंघति ॥ २५० ॥
 एवं त्वरितगो वायुर्वेगवत्सु च सोऽप्यहम् ।
 सर्वशस्त्रभृतामग्न्यः श्रीरामोऽप्यहमसि भोः ॥ २५१ ॥
 यः संकटेऽपि धर्मात्मा केवलं धनुराश्रितः ।
 लेभे विजयलक्ष्मीं च त्रेतायां वीर्यवत्तरः ॥ २५२ ॥
 सुवेलाद्रौ रावणस्य शिरःश्रेणीमखंडयत् ।
 उदोमंत्रेण गगने भूतेभ्यस्तान्वलीन्ददौ ॥ २५३ ॥
 देवानां रक्षितं श्रेष्ठ्यं धर्मस्योज्जीवनं कृतम् ।
 सूर्यवंशे प्रादुरभूत्केवलं प्रतिसूर्यवत् ॥ २५४ ॥
 एवं मुख्यः शस्त्रधृशु रामः सीतापतिस्त्वहम् ।
 पुच्छयुग्जलजीवेषु विख्यातो मकरोऽस्म्यहम् ॥ २५५ ॥
 श्रेष्ठा सर्वप्रवाहेषु भगीरथसमाहता ।
 प्रसिता जह्नुना गंगा जंघामेदादभूत्पुनः ॥ २५६ ॥
 यस्याः प्रौढिः प्रवाहेषु श्रेष्ठा त्रिभुवने सरित् ।
 जाह्नवी साप्यहं पार्थ साक्षान्मन्मूर्तिरेव सा ॥ २५७ ॥
 एवंप्रकारा विश्वस्मिन्भिक्षा मम विभूतयः ।
 सदस्त्रजन्मभिश्चार्था नालं जातास्तु घर्षणात् ॥ २५८ ॥
 सर्गाणामादिरंतश्च मध्यं चैवाहमर्जुन ।

अध्यात्मविद्या विद्यानां वादः प्रवदतामहम् ॥ ३२ ॥

अक्षराणामकारोऽसि द्वंद्वः सामासिकस्य च ।

अहमेवाक्षयः कालो धाताहं विश्वतोमुखः ॥ ३३ ॥

चिनघाम्येकदैवाहं नक्षत्राण्यखिलान्यपि ।

इत्येवमर्जुनेच्छायां कार्या स्याद्गगनछदिः ॥ २५९ ॥

पृथिव्यणूनां गणने कक्षे भूगोलमाश्रयेत् ।

तद्विस्तारं तथा ज्ञातुं पूर्वं मज्ज्ञानमीप्सितम् ॥ २६० ॥

सशाखफलपुष्पाणामप्याकलनमेकदा ।

विना वृक्षोत्पादनेन न स्यादेव कदाचन ॥ २६१ ॥

तद्वदेव विभूतीश्च ज्ञातव्या यदि चैकदा ।

तदा पूर्वं मत्स्वरूपं ज्ञातव्यं स्यादकलमपम् ॥ २६२ ॥

पृथग्बिभूतिकथने कति श्रोष्यसि पांडव ।

अतस्त्वं विद्धि मनसि मां सर्वं व्याप्य धिष्ठितम् ॥ २६३ ॥

आदौ मध्ये तथांते च सृष्टेः कारणमस्म्यहम् ।

तंतवः सरला चक्रा व्याप्ता यद्वत्पटे तथा ॥ २६४ ॥

एवं व्यापकताज्ञाने नह्यवश्या विभूतयः ।

परं त्वद्योग्यता नेति तदास्तां पार्थ भाषणम् ॥ २६५ ॥

कथयेति पृच्छसि त्वं सुभद्रेश ततः शृणु ।

सर्वविद्यासु वेदांतविद्या निश्चितमस्म्यहम् ॥ २६६ ॥

चकृष्वपि च सर्वेषु वादः पूर्वोत्तरोऽस्म्यहम् ।

यः कदाप्येक्यभावेन न समाप्तो भवेत्कचित् ॥ २६७ ॥

निर्णये वर्धते शश्वच्छ्रवणे तर्कविस्तरः ।

चकृणां रोचते यद्दन्मधुरा चकृता सदा ॥ २६८ ॥

एवं प्रवादे यो वादो गोविंदो वक्ति सोऽस्म्यहम् ।

सर्वाक्षरेषु योऽकारः स्वरगो विशदोऽस्म्यहम् ॥ २६९ ॥

पार्थ सर्वसमासेषु द्वंद्वारयोऽसि न हीतरः ।

मक्षिकातो विध्यवधिः कालोऽहं सर्वमक्षकः ॥ २७० ॥

मेढमंदारसहितां महीं नयति यो लयम् ।
 गुप्तां करोति यस्तत्र जाते जलमये लये ॥ २७१ ॥
 प्रलये प्रसते तेजो वायून्संभक्षयत्यपि ।
 यस्योदरेऽपि वियतोऽवकाशो लभ्यते लये ॥ २७२ ॥
 एवं योऽनवधिः कालः सोऽहमित्यवदद्धरिः ।
 पुनश्च सृष्टिनिर्माता स सर्वोत्पादकोऽस्म्यहम् ॥ २७३ ॥

मृत्युः सर्वहरश्चाहमुद्भवश्च भविष्यताम् ।

कीर्तिः श्रीर्वाक नारीणां स्मृतिर्मेधा धृतिः क्षमा ३४

सृष्टभूतधृगस्मीह भूतानां पालकोऽपि च ।
 अंते संहारको यश्च मृत्युः सोऽप्यहमेव हि ॥ २७४ ॥
 अतः स्त्रीवाचकेष्वेपु सप्त संति विभूतयः ।
 अद्य ताः कथयाम्यग्रे शृणुष्यावहितः सदा ॥ २७५ ॥
 कीर्तिर्या नित्यनूत्नास्ति सापि मन्मूर्तिरर्जुन ।
 औदार्ययुक्ता संपत्तिः साहमेव सुनिश्चितम् ॥ २७६ ॥
 न्यायासने चोपविश्य विचारयति या नयम् ।
 सा वाणी मत्स्वरूपैव धनुर्धर न संशयः ॥ २७७ ॥
 यस्तुजातं समालोक्य चित्ते या मत्स्मृतिर्भवेत् ।
 सा निश्चयेन ज्ञातव्या स्मृतिशक्तिर्मदात्मिका ॥ २७८ ॥
 या तत्परा निजहिते सा बुद्धिर्मत्स्वरूपिणी ।
 धृतिरप्यसदीयैव सा क्षमाप्यहमर्जुन ॥ २७९ ॥
 एवं स्त्रीसमुदायेऽपि विद्धि सप्त विभूतयः ।
 इति संसारेभसिंहः श्रीहरिः प्रोक्तवान्स्वयम् ॥ २८० ॥

वृहत्साम तथा साम्नां गायत्री छंदसामहम् ।

मासानां मार्गशीर्षोऽहमृतूनां कुसुमाकरः ॥ ३५ ॥

सामसु श्रुतिगीतेषु वृहत्सामेति यन्मदत् ।

तदप्यहमिति प्रोचे पांडवाय रमापतिः ॥ २८१ ॥

तथा छंदसु सर्वेषु चवेति श्रेष्ठमाश्रितः ।

गायत्रीति च यदछन्दः सोऽहं निर्भ्रान्तमर्जुन ॥ २८२ ॥

मासेषु मार्गशीर्षोऽहमिति शार्ङ्गधरोऽब्रवीत् ।

ऋतुष्वहं समस्तेषु वसंतः कुसुमाकरः ॥ २८३ ॥

द्यूतं छलयतामसि तेजस्तेजस्विनामहम् ।

जयोऽसि व्यवसायोऽसि सत्त्वं सत्त्ववतामहम् ॥ ३६ ॥

वृष्णीनां वासुदेवोऽसि पांडवानां धनंजयः ।

मुनीनामप्यहं व्यासः कवीनामुशना कविः ॥ ३७ ॥

द्यूतं कपटविद्यासु विभूतिस्तन्ममैव हि ।

ततश्चतुष्पथेऽप्यस्य प्रतिबंधो न विद्यते ॥ २८४ ॥

सप्रकाशपदार्थेषु यच्च तेजस्तदस्म्यहम् ।

इष्टकार्येषु विजयः सहजः सोऽस्म्यहं सदा ॥ २८५ ॥

शुद्धो न्यायश्च यत्रास्ति व्यवसायसुखप्रदः ।

सोऽहमस्मीति देवानां राजा प्रोवाच सादरम् ॥ २८६ ॥

सत्त्वाधिष्ठितभूतेषु सत्त्वमसि मुनिश्चितम् ।

वासुदेवो यादवेषु श्रीमान्योऽस्ति स चास्म्यहम् ॥ २८७ ॥

यसुदेवात्समुत्पन्नो गोप्यर्थे गोकुले गतः ।

सोऽहं कदाचित्सप्राणां पूतनामप्रसं क्षणात् ॥ २८८ ॥

बालभावेऽप्यनुत्तीर्णे दैत्यहीना कृता मही ।

गोवर्धनं करे धृत्वा शक्रगर्वाप्यपाकृतः ॥ २८९ ॥

शल्यं हृतं च कालिंद्यास्त्रातं गोकुलमग्नितः ।

वत्सचौर्ये ब्रह्मणोऽपि सर्वथा भ्रामितं मनः ॥ २९० ॥

कौमारेऽथ समुद्भूते कंसप्रभृतयः खलाः ।

महापराक्रमोपेता घातिता लीलयैव हि ॥ २९१ ॥

वक्तव्यं कतिधा चेदं श्रुतं यच्चेक्षितं त्वया ।

यादवेष्वपि तज्ज्ञेयं मत्स्वरूपं न संशयः ॥ २९२ ॥

अर्जुनोऽहं पांडवेषु श्रेयश्चंद्रकुलोद्भवः ।

अतः परस्परं प्रेमभावे विघटनं नहि ॥ २९३ ॥

मिथ्या गृहीत्वा संन्यासं मत्स्वसाऽपहृता त्वया ।
 तथापि न विकल्पो मे द्वयोरेकत्वयोगतः ॥ २९४ ॥
 व्यासोऽहं मुनिवृंदेषु ब्रूते यादवराडिति ।
 कवीश्वरेष्वपि महानुशाना कविरस्म्यहम् ॥ २९५ ॥

दंडो दमयतामस्मि नीतिरस्मि जिगीषताम् ।
 मौनं चैवास्मि गुह्यानां ज्ञानं ज्ञानवतामहम् ॥ ३८ ॥

सर्वेषां च नियंतृणामप्याब्रह्मपिपीलिकम् ।
 दंडो यः सर्वदमनः सोऽहमस्मि न संशयः ॥ २९६ ॥
 सारासारविचारज्ञो धर्मज्ञानैकपक्षधृक् ।
 शास्त्रेषु यच्च मूर्धन्यं नीतिशास्त्रमहं हि तत् ॥ २९७ ॥
 गुह्येषु गुह्यं यन्मौनं, स्त्रष्टाप्यज्ञो यदग्रतः ।
 तच्च मौनमहं विद्धि धनुर्धर यथार्थतः ॥ २९८ ॥
 ज्ञानवत्सु च यज्ज्ञानं तदहं चार्जुन स्वयम् ।
 अस्तिवदं मद्भिभूतीनामंतो नास्ति पृथासुत ॥ २९९ ॥

यच्चापि सर्वभूतानां बीजं तदहमर्जुन ।
 न तदस्ति विना यत्स्यान्मया भूतं चराचरम् ॥ ३९ ॥
 नांतोऽस्ति मम दिव्यानां विभूतीनां परंतप ।
 एष तद्देशतः प्रोक्तो विभूतेर्विस्तरो मया ॥ ४० ॥

क्वचित्पर्जन्यधाराणां गणना स्यात्प्रयत्नतः ।
 तथा तृणांकुराणां च संख्यानं समये भवेत् ॥ ३०० ॥
 यथा लहर्यः सिंधूत्या असंख्येयाः कदापि हि ।
 तथा विभूतयोऽनंताः संख्यातुं नैव च क्षमाः ॥ ३०१ ॥
 तथापि मुख्यास्त्यामत्र कीर्तिताः पंचसप्ततिः ।
 तेन मन्ये भवद्भेतुः पूर्णः सामान्यतोऽभवत् ॥ ३०२ ॥
 योऽयं विभूतिविस्तारो यस्तुतोऽपार एव हि ।
 अतः कति प्रयत्नव्याः कति त्वं धोतुमर्हसि ॥ ३०३ ॥

अत्र त्वां मर्मं वक्ष्यामि सुगूढमपि चैकदा ।
यस्माद्भूतांकुरो वीजात्तद्बीजमपि चास्म्यहम् ॥ ३०४ ॥
तस्मात्सूक्ष्मं तथा स्थूलं मुक्त्वा नीचोच्चभावनाम् ।
व्याप्तं मां वस्तुमात्रेऽपि समदृष्ट्या विभावयेत् ॥ ३०५ ॥
अतोऽपि सुलभा युक्तिरन्यास्ति कथयामि ताम् ।
यथा त्वमेव जानासि विभूतीः पार्थ सर्वशः ॥ ३०६ ॥

यद्यद्विभूतिमत्सत्त्वं श्रीमदूर्जितमेव वा ।

तत्तदेवावगच्छ त्वं ममतेजोऽशसंभवम् ॥ ४१ ॥

संपत्तिश्च दया चैव यत्र स्थास्यति नित्यदा ।
तां विभूतिं विजानीहि ममैवेति धनंजय ॥ ३०७ ॥

अथवा ब्रह्मनेतेन किं ज्ञातेन तवार्जुन ।

विष्टभ्याहमिदं कृत्स्नमेकांशेन स्थितो जगत् ॥ ४२ ॥

एकं खेऽस्ति रवेर्विद्यमपि त्रैलोक्यदीपकम् ।
तथैवाज्ञां ममैकस्य पालयंत्यखिला जनाः ॥ ३०८ ॥
एतादृशं न मन्येत ह्येकं निर्धनमेव वा ।
किं कामधेनुना साकमिच्छापूर्तिश्चरत्यहो ॥ ३०९ ॥
तां प्राप्येच्छति यत्कोऽपि तत्सा प्रसवति स्वयम् ।
तथा विभूतिसंगे मे साग्रमैश्वर्यमस्त्यपि ॥ ३१० ॥
तच्चैवमेव जानीयाद्यदाज्ञां शिरसा जनाः ।
चहन्ति सर्वे तान्विद्धि मद्विभूतीरिति स्वतः ॥ ३११ ॥
यत्सामान्यविशेषेति भेदज्ञानं सुदूषितम् ।
यतः सर्वत्र विश्वस्मिन्नेक एवासि तत्स्वतः ॥ ३१२ ॥
एवं चेदुच्चनीचादि कुतः सा भेदकल्पना ।
तथैव चात्मनः सिद्धेः कलंकं किमु लापयेत् ॥ ३१३ ॥
व्यर्थं घृतं किं मग्नीयाद्रंधनं वाऽमृतस्य किम् ।
वायोर्दक्षिणवामेति भेदोऽग्रेषु क्व विद्यते ॥ ३१४ ॥
सूर्यं द्रष्टुं प्रयत्ने तु दृष्टिर्नश्यति केवलम् ।

यथांधो बाह्यदृष्ट्याऽयं तथांतरपि च स्फुटम् ॥ ३२९ ॥
 इदमस्तु, तदा पार्थः स्वहिताय समुद्यतः ।
 ततोऽप्यधिकमुत्कंठाऽवीवृधत्तस्य बोधने ॥ ३३० ॥
 सोऽवादीघांतःप्रतीतिर्याह्ये दग्गोचराऽस्तु सा ।
 ष्वमभ्युदयार्थाय मतिस्तस्याभ्यवर्धत ॥ ३३१ ॥
 तदाऽभ्यामेव दृष्टिभ्यां विश्वरूपं समासतः ।
 पश्येयेति बलिष्टाऽभूदिच्छा दैवेन तस्य हि ॥ ३३२ ॥
 प्राप्ता कल्पतरोः शाखा यस्या वंध्यं फलं नहि ।
 यद्यद्वक्ति तदा पार्थः कृष्णः पूर्णं करोति तत् ॥ ३३३ ॥
 प्रह्लादं रक्षितुं भक्तं विपरुष्यभवत्स्वयम् ।
 स श्रीकृष्णो गुरुः साक्षात्पार्थस्य पुरतः स्थितः ॥ ३३४ ॥
 प्रश्नार्थं विश्वरूपस्य कथं पार्थः समारभत् ।
 तदग्रे वर्णयिष्येऽहमिति ज्ञानेश्वरोऽब्रवीत् ॥ ३३५ ॥

इति श्रीज्ञानेश्वरविरचितायां भावार्थरीपिकायां अर्धतनिरूपणे
 दशमोऽध्यायः ॥ १० ॥

श्लोकाः ४२

नवश्लोकाः ३३५

तथैव मत्स्वरूपेऽपि न सामान्यविशेषकम् ॥ ३१५ ॥
 भिन्नभिन्ना मद्भिभूतीर्नार्हाः संख्यातुमंजसा ।
 अतः सुभद्राधिपते किं ब्रूयामधिकं तव ॥ ३१६ ॥
 ममैव चांशेनैकेन व्याप्तमस्त्यखिलं जगत् ।
 अमेदबुद्ध्या बुध्वैतत्त्वं सर्वत्र भजस्व माम् ॥ ३१७ ॥
 एवं वनवसंतोऽयमेकांतो यश्च योगिनाम् ।
 सकलैश्वर्यचांश्चैव श्रीकृष्णश्चैवमब्रवीत् ॥ ३१८ ॥
 तदाऽर्जुनोऽवदत्स्वामिघ्नुकं भेदं त्यजेति यत् ।
 तेनाहं चैव भेदश्च पृथगस्तीति निश्चितम् ॥ ३१९ ॥
 उदयात्प्राग्रधिर्ध्वातोच्छित्त्यै किं प्रार्थ्यते जगत् ।
 तद्ब्रूयां तथाऽहं त्वां तदप्युन्मत्तवद्भवेत् ॥ ३२० ॥
 एकदा तव नामैव सकृदुच्चरितं श्रुतम् ।
 तदापि भेदो नष्टः स्याद्भुदयाद्भ्रुरंततः ॥ ३२१ ॥
 भवान्परब्रह्ममूर्तिर्देवाहृद्बधो मया यदि ।
 तर्हि भेदः कदा कस्य कथं दृश्येत कं प्रति ॥ ३२२ ॥
 उष्णवाधा कथं वा स्याद्भ्रजतश्चंद्रमंदिरे ।
 तथेह श्रीहरे मह्यं त्वयोक्तं सत्यमेव तत् ॥ ३२३ ॥
 तदाऽनंतोऽपि तुष्टः सन्नालिलिंग पृथासुनम् ।
 तथोक्तवान्पार्थ रोपं मदुक्ते त्वं न धारय ॥ ३२४ ॥
 विभूतीनां प्रकारा ये भेदेन कथिता मया ।
 त एवाऽभेदरूपेण त्वच्चित्ते फलिता न वा ॥ ३२५ ॥
 इति द्रष्टुं तथा तेऽत्र बाह्यात्कारेण भाषितम् ।
 जातं त्वद्बुद्ध्यभेदेन ज्ञातमित्थं मया स्फुटम् ॥ ३२६ ॥
 तदाऽर्जुनोऽब्रवीद्देव स्वयमालोचयेदिदम् ।
 पदयाम्यहं जगत्कृत्स्नं यत्त्वया व्याप्तमेव हि ॥ ३२७ ॥
 एवं योग्योऽभवत्पार्थ इति प्रुयति संजये ।
 धृतराष्ट्रः स्वस्य पय तत्काले समुपाविशत् ॥ ३२८ ॥
 सस्नेदः संजयस्तत्र ब्रूते भाग्यविपर्ययात् ।

यथांघो बाह्यदृष्ट्वाऽयं तथांतरपि च स्फुटम् ॥ ३२९ ॥
 इदमस्तु, तदा पार्थः स्वहिताय समुद्यतः ।
 ततोऽप्यधिकमुत्कंटाऽवीचृघत्तस्य बोधने ॥ ३३० ॥
 सोऽवादीघांतःप्रतीतिर्वाह्ये दृगोचराऽस्तु सा ।
 एवमभ्युदयार्थाय मतिस्तस्याभ्यवर्धत ॥ ३३१ ॥
 तदाऽभ्यामेव दृष्टिभ्यां विश्वरूपं समासतः ।
 पश्येयेति बलिष्ठाऽभूदिच्छा दैवेन तस्य हि ॥ ३३२ ॥
 प्राप्ता कल्पतरोः शाखा यस्या बंध्यं फलं नहि ।
 यद्यद्वक्ति तदा पार्थः कृष्णः पूर्णं करोति तत् ॥ ३३३ ॥
 ग्रहादं रक्षितुं भक्तं विपरुष्यभवत्स्वयम् ।
 स श्रीकृष्णो गुरुः साक्षात्पार्थस्य पुरतः स्थितः ॥ ३३४ ॥
 प्रश्नार्थं विश्वरूपस्य कथं पार्थः समारभत् ।
 तदग्रे वर्णयिष्येऽहमिति ज्ञानेश्वरोऽब्रवीत् ॥ ३३५ ॥

इति श्रीज्ञानेश्वरविरचितायां भावार्थदीपिकायां अनंतनिरूपणे

दशमोऽध्यायः ॥ १० ॥

श्लोका. ४३

गवश्लोका. ३३५

गीर्वाणज्ञानेश्वरी

एकादशोऽध्यायः

इत एकादशाध्याये कथ्यते द्वैरंसी कथा ।
यत्र साक्षाद्विश्वरूपं पार्थदृग्गोचरं भवेत् ॥ १ ॥
गेहे शांतरसस्यात्र प्राप्तः प्रांघुणिकोऽद्भुतः ।
इतरेषां रसानां च पंकिलाभोऽभवत्तयोः ॥ २ ॥
लभन्ते सुहृदो लग्ने वस्त्रालंकारसत्कृतिम् ।
देशभाषासने तद्वद्विलसन्ति रसा नव ॥ ३ ॥
शांताद्भुतौ भूपितौ तु दृग्भ्यामालोचनक्षमौ ।
आलिंगनार्थं स्नेहेन प्राप्तौ हरिहराविव ॥ ४ ॥
अमावास्यादिने किंवा युक्तौ रविशशी यथा ।
तद्वच्छांताद्भुतावैक्यमायातौ प्रेमभावतः ॥ ५ ॥
गंगायमुनयोः संगे प्रयागो रसयोरभूत् ।
ध्रुवणस्नानमात्रेण तत्राऽभूत्पावितं जगत् ॥ ६ ॥
यत्र शांताद्भुतौ मूर्ता गुप्ता गीतासरस्वती ।
त्रिवेणीसंगमश्चैकादशोऽध्यायः प्रयागवत् ॥ ७ ॥
अत्र श्रोत्रेन्द्रियद्वारा साध्यं तीर्थावगाहनम् ।
कृतं निवृत्तिनाथेनेत्येवं ज्ञानेश्वरोऽब्रवीत् ॥ ८ ॥
गीर्वाणं गहनं मुक्त्वा वद्भः प्राकृतघट्टकः ।
अयं निवृत्तिदेवेन कृतो धर्मस्य शैवधिः ॥ ९ ॥
अतः स्नात्वात्र यः कोऽपि विश्वरूपं विलोक्य च ।
प्रयागमाधयं नत्वा मोचयेद्भ्रुवबंधनम् ॥ १० ॥
अस्त्विदं, यश्चरसा मूर्ताध्यात्र समागताः ।
तेन ध्रुवणसौख्यस्य जगतो राज्यमागमत् ॥ ११ ॥

अत्र शांताद्भुतौ यद्वत्प्रत्यक्षाश्चेतरे रसाः ।
 अल्पेयमुपमा, मोक्षोऽप्यनायासेन लभ्यते ॥ १२ ॥
 सोऽयमेकादशाध्यायो देवविश्रान्तिकस्थलम् ।
 तत्र प्रवेशः पार्थस्य, भाग्यस्य मुकुटो हि सः ॥ १३ ॥
 गीतार्थे प्राकृते जाते भाग्यवान्पार्थ एव किम् ।
 प्राकृतज्ञस्य कस्यापि स्यात्समृद्धिः सुखस्य हि ॥ १४ ॥
 अतो विज्ञापयामीह विनयात्सज्जनान्प्रति ।
 शृणुध्वं सावधानेन गीताध्याप्यानमुत्तमम् ॥ १५ ॥
 नैवं स्नेहः संतब्दे योग्यः स्यान्माहशैः कृतः ।
 प्रेमभावेन मन्यध्वं बालोकमिव मद्बचः ॥ १६ ॥
 स्वशिक्षितः शुको ब्रूते तच्छ्रुत्वा चाल्यते शिरः ।
 माता बालेन कुतुकं कारयित्वापि नन्दति ॥ १७ ॥
 तथा मधुका ये शब्दाः पाठिता भवतैव ते ।
 मधुकं भवदीयं तच्छ्रोतव्यं देव सादरम् ॥ १८ ॥
 स्वामिन्वक्तृत्ववृक्षोऽयं रोपितो मधुरस्त्वया ।
 अवधानोदकं सिक्त्वा वर्धनीयस्त्रयैव हि ॥ १९ ॥
 तदंकरसपुष्पाणि विविधार्थफलानि च ।
 स्युस्त्वत्कृपावलेनैव तेन स्यात्सुखितं जगत् ॥ २० ॥
 ततोऽनुवन्संतजनास्तुष्टाः सो भाषणात्तव ।
 यत्कृष्णायाऽब्रवीत्पार्थस्तदेव कथयाऽधुना ॥ २१ ॥
 तदाऽब्रुवज्ज्ञानदेवोऽहं कृष्णार्जुनभाषणम् ।
 कथं वक्तुं समर्थः स्यां भवतो दत्त वक्तृताम् ॥ २२ ॥
 वनस्थैर्वानैर्देव हतो लंकापातेस्त्वया ।
 एकादशाक्षौहिणीः किं नैकः पार्थो हनिष्यति ॥ २३ ॥
 कर्तुं न शक्यं श्रेष्ठानां नैवास्ति जगति क्वचित् ।
 समर्थाः साधवो यूयं गीतार्थं ब्रूत मन्मुखात् ॥ २४ ॥

शुद्धं हि गीताभावार्थं स्वमुखेनाह केशवः ।
 तमेव विशदं वच्मि शृणुध्वमवधानतः ॥ २५ ॥
 गीताग्रंथश्च धन्योऽयं वेदसंवेद्यदैवतम् ।
 यं स्वयं भगवान्कृष्णो वक्तास्याऽखिलशक्तिमान् ॥ २६ ॥
 तन्महत्त्वं कथं वच्मि यः शिवस्यापि दुर्गमः ।
 अतो भावेन गीतायै नमस्कुर्यामिदं वरम् ॥ २७ ॥
 अस्त्वित्दं, सोऽर्जुनो दृष्टिं विश्वरूपे निवेशयन् ।
 अकरोत्प्रथमं प्रश्नं तं शृणुध्वं वदामि वः ॥ २८ ॥
 सृष्टिः सर्वेश्वरमयीत्येवं बोधो यथांतरे ।
 तथा बहिर्गोचरः स्यादित्यैच्छत्पांडवस्ततः ॥ २९ ॥
 सत्यप्येवं स्थिते पार्थस्तदुक्तौ प्राप संकटम् ।
 विश्वरूपं दर्शयेति पृच्छेयं केशवं कथम् ॥ ३० ॥
 एतावन्तं न केनापि पृष्टं भक्तेन यत्कचित् ।
 तन्मयाऽद्य कथं वाच्यं प्रत्यक्षं कथयेति तम् ॥ ३१ ॥
 यद्यप्यहं कृष्णमित्रं देवक्या नाधिकः क्वचित् ।
 सा मातापि च यत्प्रष्टुमविमेदधिकारिणी ॥ ३२ ॥
 मत्तो यद्यपि सेवाऽभूत्सा किं गरुडवद्भवेत् ।
 सोऽप्येवं नोक्तवान्देवं विश्वरूपप्रदर्शने ॥ ३३ ॥
 सनकाद्या महान्तोऽपि नापृच्छन्निफटस्थिताः ।
 ब्रजवासिजनेभ्योऽपि कथं प्रेम्णाधिकोऽस्म्यहम् ॥ ३४ ॥
 ते वंचितास्तु बाल्येनाऽवरीपार्थं च गर्भगः ।
 सुरक्षितं विश्वरूपं न कस्यापि प्रदर्शितम् ॥ ३५ ॥
 एयं यदत्यंतगूढं कृष्णहृत्स्यं वदेति तम् ।
 मया कथं तत्प्रष्टव्यमिति न ज्ञायते यतः ॥ ३६ ॥
 न प्रष्टव्यं तदा विश्वरूपदर्शनमंतरा ।
 अस्वस्थचित्तो जीवामि तदप्यत्यंतदुर्घटम् ॥ ३७ ॥
 अतः पुरालं पृच्छामि ततो देवेच्छयाऽधिकम् ।
 एयं विचार्य पुरतः पार्थः प्रोवाच भीतयत् ॥ ३८ ॥

ततश्चातुर्यतोऽपृच्छद्यथा शब्दद्वयोत्तरम् ।
दर्शयेत्तद्दृषीकेशो विश्वरूपं यथातथम् ॥ ३९ ॥
वत्सं दृष्ट्वा यथा घेनुरत्तिष्ठत्येव संभ्रमात् ।
मुखे धृते स्तने क्षीरघृतिर्नावरितुं क्षमा ॥ ४० ॥
पांडवानां रक्षणायाम्नायत्कृष्णो वनांतरे ।
स पार्थेन कृते प्रभ्रे न दद्यादुत्तरं कथम् ॥ ४१ ॥
कृष्णः साक्षात्स्नेहरूपः पार्थश्च स्नेहपोषकः ।
एवमैक्ये तयोर्द्वौ भिन्नौ स्तश्चित्रमेव तत् ॥ ४२ ॥
अतः पार्थवचः श्रुत्वा कृष्णः स्याद्विश्वरूपधृक् ।
सावधानतया तस्मात्प्रसंगं शृणुतादरात् ॥ ४३ ॥

अर्जुन उवाच ।

मदनुग्रहाय परमं गुह्यमध्यात्मसंज्ञितम् ।
यत्त्वयोक्तं वचस्तेन मोहोऽयं विगतो मम ॥ १ ॥

ततः पार्थोऽवदत्कृष्णं शब्दातीतं दयानिधे ।
भवता तत्त्रमप्युक्तं मद्दर्शं कृपया स्वया ॥ ४४ ॥
भूतानि यं लयं यांति जीवमाये प्रणश्यतः ।
या स्याद्ब्रह्मस्थितिस्तत्र तत्स्वीयं रूपमंतिमम् ॥ ४५ ॥
रक्षितं भवता शश्वद्गुहं हृदयमंदिरे ।
वेदेभ्योऽपि परं यच्च सुदूरे रक्षितं त्वया ॥ ४६ ॥
तद्यद्य हृदयं स्वीयं मत्पुरः प्रकटीकृतम् ।
शंकरेण निजैश्वर्ये ज्ञानायारार्तिंकीकृतम् ॥ ४७ ॥
स्वामिस्तद्य सहजं लीलयैव ममापितम् ।
तत्त्वया दत्तमित्युक्तौ मेदः स्यात्पुरतः स्थितः ॥ ४८ ॥
महापूरे घुडंतं मां दृष्ट्वा धृत्वा शिखां करे ।
निष्कासितो दयासिंधो निमज्ज्य स्वयमंततः ॥ ४९ ॥
त्वां प्रिना न जगत्पसिन्धितीयं वस्तु विद्यते ।
परं दुर्दयमस्माकं यदहंकारमाधिताः ॥ ५० ॥

महान्जगत्पर्जनोऽहमिति देहाभिमानतः ।
 कौरवानप्याप्तजान्मत्वाऽऽसं स्वीयभावतः ॥ ५१ ॥
 यान्हत्वा तेन पापेन किं वा भुञ्जीय शासनम् ।
 पश्यंतमेवं दुःस्वप्नं सावधानः कृतः प्रभो ॥ ५२ ॥
 यथा कश्चिद्दहं त्यक्त्वा गंधर्वनगरं व्रजेत् ।
 किंवा त्यक्त्वा जलं गच्छेत्पातुं मृगजलं यथा ॥ ५३ ॥
 दृष्ट्वा वस्त्रात्मकं सर्पं भयकंपादितं यथा ।
 भ्रियमाणं च संरक्ष्य श्रेयः संपादितं त्वया ॥ ५४ ॥
 प्रतिविंबं जले दृष्ट्वा पतन्सिंहो जलाशये ।
 रक्षणीयो यथाऽनेन रक्षितोऽहं तथा त्वया ॥ ५५ ॥
 पतावंतं तथैवासीन्निश्चयोऽपि ममांतरे ।
 यत्सप्त सागराश्चेह श्रीहरे संयुता अपि ॥ ५६ ॥
 सर्वापि बुद्धिता सृष्टिराकाशच्छुटितोऽपि वा ।
 तथापि गोत्रजैर्युद्धप्रसंगो मास्तु सर्वथा ॥ ५७ ॥
 एवं ह्यहंकारबद्धो बुद्धितश्चाग्रहोदके ।
 वरमासीत्प्रसंगे त्वं निकटे रक्षकः स्थितः ॥ ५८ ॥
 यन्मिथ्या मानितं स्वीयं गोत्रजादि च कल्पितम् ।
 मिथ्यापिशाचप्रस्तोऽहं भवतैव सुरक्षितः ॥ ५९ ॥
 पूर्वं लाक्षागृहान्मुक्तावासीद्देहे भयं तदा ।
 इदमन्यद्बद्धिदुःखं चैतन्यं ग्लोपयेदपि ॥ ६० ॥
 दुराग्रहहिरण्याक्षः कश्चीकृत्य च धीभुवम् ।
 मोहार्णवगवाक्षेण निःखतोऽभूदितस्ततः ॥ ६१ ॥
 स्वस्थानमाप्ता सा बुद्धिर्भवत्सामर्थ्यतः किल ।
 प्राप्तं कृष्ण द्वितीयं त्वां वराहाकृतिधारणम् ॥ ६२ ॥
 तव कीर्तिरपारास्ति मूकोऽहं घञ्चिन्म तत्कियत् ।
 मद्यं प्राणाश्च पञ्चापि निश्चयादर्पितास्त्वया ॥ ६३ ॥
 भयच्छ्रमा न च व्यर्था देव लब्धं त्वया यदाः ।
 यत्समूलं ममाज्ञानमगच्छन्नाशकारकम् ॥ ६४ ॥

आनन्दजलकहारे कृपादृष्टिरियं हरे ।
 स्वकृपामंदिरे दद्यादाश्रयं येभ्य एव हि ॥ ६५ ॥
 तेभ्यो जातो मोह इति क्षुद्रा वार्ता कथं भवेत् ।
 बड्याग्निं शमयितुं शक्तं मृगजलं किमु ॥ ६६ ॥
 श्रीमन्नहमपि प्राप्य यत्कृपामंदिरं तव ।
 लिहन्ब्रह्मरसास्वादं न्यघसं पूर्वपुण्यतः ॥ ६७ ॥
 तेन मोहो लयं यातस्तत्किमाश्चर्यकारकम् ।
 कथयामि भवत्पादौ धृतवोद्धारोऽभवन्मम ॥ ६८ ॥

भवाप्ययौ हि भूतानां श्रुतौ विस्तरशो मया ।
 त्वत्तः कमलपत्राक्ष माहात्म्यमपि चाव्ययम् ॥ २ ॥

श्रीकृष्ण पुंडरीकाक्ष कोटिसूर्यसमप्रभ ।
 तत्त्वं तव मुपांभोजाच्छ्रुतमद्य दयाघन ॥ ६९ ॥
 उत्पद्यंते यतो जीवा लयं वा यांति यत्र ते ।
 सा विस्तरेण प्रकृतिरुक्ता देवेन मां प्रति ॥ ७० ॥
 साद्यंतमुक्ता प्रकृतिर्दर्शिता ब्रह्मणः स्थितिः ।
 प्रावृत्य यस्य माहात्म्यं वेदा आसन्सुशोभिताः ॥ ७१ ॥
 यस्माज्जाता इमे वेदा धर्मरत्नान्यसूपुयन् ।
 भवत्पादाश्रयेणैव वरीश्रुतति वैभवात् ॥ ७२ ॥
 अगाधं तव माहात्म्यं मार्गैर्लभ्यं तथाखिलैः ।
 आत्मानुभावेन रम्यं दर्शितं भवता मम ॥ ७३ ॥
 निरध्रे च यथाकाशे स्पष्टं स्यात्सूर्यमंडलम् ।
 शैवालोत्सारणे यद्वह्निर्मलं दृश्यते जलम् ॥ ७४ ॥
 चंद्रनार्लिंगनं शक्यं त्याजिते सर्पवेष्टने ।
 किंवा पिशाचे नष्टेऽपि निधानं हस्तगं भवेत् ॥ ७५ ॥
 ज्ञानावृतौ या मायासीत्सा त्यक्ता दूरतस्त्रया ।
 ततो मम मतिश्चाद्य परब्रह्मणि संगता ॥ ७६ ॥
 एतस्मिन्विषये चित्ते पूर्णो विश्वास आगतः ।

तथापि श्रीपते काचिदुत्पन्नान्यैव वासना ॥ ७७ ॥
 तां यदि त्वां न पृच्छेयं कं वाऽन्यं वच्मि तत्कृते ।
 त्वां विनाप्याश्रयस्थानमस्त्यन्यद्यत्रकुत्र वा ॥ ७८ ॥
 जलाधारा जलचरा बालकाः स्तन्यकाक्षिणः ।
 तद्धित्वा प्राणितुं योग्यमस्ति किं वान्यसाधनम् ॥ ७९ ॥
 संकटे त्यज्य संकोचं पृच्छामि त्वां मनोगतम् ।
 कृष्णोऽब्रवीदलं स्तुत्या यत्प्रष्टव्यं वदस्व तत् ॥ ८० ॥

एवमेतद्यथाऽऽत्थ त्वमात्मानं परमेश्वर ।

द्रष्टुमिच्छामि ते रूपमैश्वरं पुरुषोत्तम ॥ ३ ॥

तदाऽवदत्किरीटी च या वार्ता कथितात्वया ।
 तत्प्रत्ययेनापि दृष्टिः शांताऽऽसीत्सर्वथा मम ॥ ८१ ॥

यत्संकल्पेन त्रैलोक्यं भूत्वा प्राप्नोति वा लयम् ।
 स्थानतदपि मद्रूपमेवं वदसि यत्कश्चित् ॥ ८२ ॥

यतस्तन्मूलरूपं ते देवकार्यमिषेण हि ।
 यस्माच्चतुर्भुजः किंवा भवसि द्विभुजः स्वतः ८३ ॥

क्षीराब्धौ शेषशाथी सन्मत्स्यकूर्मादिरुपधृक् ।
 हृत्वेष्टकार्यं च पुनर्यत्र तिष्ठसि संततम् ॥ ८४ ॥

यं गायंत्युपनिषदो हृदि ध्यायन्ति योगिनः ।
 आर्लिग्य सनकाद्या यं तिष्ठंत्यानंदपूरिताः ॥ ८५ ॥

यदगाधं चक्रपाणे विश्वरूपं तव श्रुतम् ।
 तदालोचयितुं साक्षाद्गुह्यां संत्वरते मनः ॥ ८६ ॥

निःसंकोचं यथा कृष्ण पृष्ठा मद्वासना त्वया ।
 इयमेका मम हृदि प्रबलेच्छाद्य वर्तते ॥ ८७ ॥

यत्साग्रं विश्वरूपं ते मम स्ताद्दृष्टिगोचरम् ।
 एयं चित्तेऽभवद्वासो जागरुको एनारतम् ॥ ८८ ॥

मन्यसे यदि तच्छक्यं मया द्रष्टुमिति प्रभो ।

योगेश्वर ततो मे त्वं दर्शयात्मानमव्ययम् ॥ ४ ॥

शाङ्गिन्नेकास्ति शंका मे विश्वरूपावलोकने ।
 योग्यता विद्यते किंवा नास्तीति भगवन्मयि ॥ ८९ ॥
 नाहं वेद्मि मदीयं तदेव त्वं यदि पृच्छसि ।
 किं वा रणः स्वं निदानं वेत्ति रोगस्य कुत्रचित् ॥ ९० ॥
 कार्यार्थाच्छाभरे वेत्ति न क्वचित्स्वीययोग्यताम् ।
 यथा तृपातौ न ब्रूते सिंधुवज्जलमप्यलम् ॥ ९१ ॥
 एवमिच्छाभरेणाद्य चित्तं जातमनावरम् ।
 तथापि बालकस्यातं माता जानाति तत्त्वतः ॥ ९२ ॥
 जनार्दन तथा पूर्वमधिकारं निरीक्ष्य मे ।
 दर्शनं विश्वरूपस्य मां कारय दयानिधे ॥ ९३ ॥
 तथास्ति चेत्कुरु कृपां नो चेत्त्वं ब्रूहि नैत्यपि ।
 पंचमालापजं सौख्यं बधिरः कथमाप्नुयात् ॥ ९४ ॥
 न वृष्टिश्चातकार्थं हि यत्तर्पयति सा जगत् ।
 सैव व्यर्था भवेद्दृष्टा प्रस्तरप्रायभूतले ॥ ९५ ॥
 चंद्रामृतं चकोरोऽस्ति तत्र कोऽन्यान्निवारयेत् ।
 यथा वा दृष्टिहीनस्य प्रकाशोऽपि वृथैव हि ॥ ९६ ॥
 तस्मान्निश्चयतो विश्वरूपं दर्शयसीति माम् ।
 सौम्यं वाप्युग्ररूपं वा त्वं हि दर्शयितुं क्षमः ॥ ९७ ॥
 तवौदार्यं च सुमहन्न पात्रापात्रभावना ।
 दानप्रसंनो वैरिभ्यः कैवल्यं प्रददासि च ॥ ९८ ॥
 निश्चयाहुर्लभो मोक्षस्त्वत्पदाराधकोऽस्ति सः ।
 आज्ञापयसि तं यत्र तत्र याति स दासवत् ॥ ९९ ॥
 विपस्तनं पाययितुं प्राप्ता यद्यपि पूतना ।
 सापि मोक्षपदं नीता यत्त्वया सनकादिवत् ॥ १०० ॥
 राजसूये सभास्तारमंडितायां सदस्यपि ।
 शतधा दुर्वचोभिस्त्वं शिशुपालेन दूनितः ॥ १०१ ॥
 अपराध्यपि गोपाल स मोक्षं प्रापितस्त्वया ।
 औत्तानपादिः किं पात्रं ध्रुवोऽचलपदं प्रति ॥ १०२ ॥

यः पैतृकपदप्राप्त्यै तपस्तप्तुं गतो वनम् ।
 अत्युच्चं सूर्यचंद्राभ्यां तस्मै दत्तं पदं त्वया ॥ १०३ ॥
 एवं विपत्तिग्रस्तानां दानशूरोऽसि माधव ।
 नारायणोच्चारमात्रान्मोचितोऽजामिलस्त्वया ॥ १०४ ॥
 पदा प्रहर्तुर्विप्रस्य लक्ष्म वक्षस्यले धृतम् ।
 शंखासुरशरीरोत्थो धृतः शंखस्त्वया करे ॥ १०५ ॥
 अपकारिपूपकारी दाताऽपात्रेऽप्युदारराट् ।
 दानं स्वीकृत्य जातोऽसि द्वारपालो बलेर्गृहे ॥ १०६ ॥
 आजुहाव भवन्नाम्ना क्रीडार्थं पालितं शुक्रम् ।
 सा वेश्यापि त्वया नीता वैकुण्ठभुवनं स्वकम् ॥ १०७ ॥
 त्वमेवं क्षुद्रभक्तेभ्यो मोक्षं दत्से सुदुर्लभम् ।
 मां कथं भिन्नभावेन स्वभक्तं स्यापयिष्यसि ॥ १०८ ॥
 अहो आप्यायते यस्याः पयःपूरेण वै जगत् ।
 तिष्ठन्ति किं कामधेनोस्तस्या घत्सा बुभुक्षिताः ॥ १०९ ॥
 तस्मान्मत्प्रार्थितं रूपं मां न दर्शयसीति न ।
 तज्ज्ञातुमथवा द्रष्टुं पात्रतां देहानुग्रहात् ॥ ११० ॥
 विश्वरूपावलोक्य दृष्टिर्योग्या ममास्ति चेत् ।
 तर्हि मद्दासनां देव रूपया पूरयैकदा ॥ १११ ॥
 एवं पार्थस्य विज्ञप्तिं श्रुत्वाऽश्रुत्वापि तत्क्षणे ।
 पद्भुजैश्वर्यसंपन्नो देवस्तत्प्रवणोऽभवत् ॥ ११२ ॥
 शौरेः रूपामेघवृष्टौ पार्थो वर्षर्तुरागमत् ।
 कृष्णोऽकूजत्कोकिलवद्वसंतस्तत्र चार्जुनः ॥ ११३ ॥
 दर्शने पूर्णचंद्रस्य क्षीराब्धिः पूरितो भवेत् ।
 तथा द्विगुणितप्रेम्णा चक्रपाणिर्भृतोऽभवत् ॥ ११४ ॥
 ततः कृपावान्श्रीकृष्णः प्रेम्णोद्यैः संजगर्ज च ।
 उवाच पार्थ रूपाणि ममालोक्य नैकदाः ॥ ११५ ॥
 पदयाम्येकं विश्वरूपमिति पार्थस्य कांक्षितम् ।
 तथापि सर्वे कृष्णेन विश्वरूपमयं कृतम् ॥ ११६ ॥

महानुदारः श्रीकृष्णो भक्तेष्टं पूरयत्ययम् ।
 स्वीयं ददाति सर्वस्यं सहस्रगुणितं स्वयम् ॥ ११७ ॥
 न दर्शितं यच्छेषाय वेदेभ्योऽपि न दर्शितम् ।
 प्रेयस्या अपि यल्लक्ष्म्या विश्वरूपं न दर्शितम् ॥ ११८ ॥
 विविधैश्च प्रकारैस्तद्धरिः स्पष्टमदर्शयत् ।
 धनुर्धरस्य सुमहद्भाग्यं तन्नात्र संशयः ॥ ११९ ॥
 जागृतः प्रव्रजेत्स्वप्नं स स्यात्स्वप्नमयस्तदा ।
 तथाऽनन्तस्तत्समयेऽभवद्ब्रह्माण्डरूपधृक् ॥ १२० ॥
 नित्यमुद्रां ततस्त्यक्त्वा मुक्त्वा जैवनिकावृत्तिम् ।
 किंवा स्वं योगसामर्थ्यं स्पष्टं प्रकटितं तदा ॥ १२१ ॥
 तद्रष्टुं शक्नुयात्पार्थो नवेति न विचार्य च ।
 तत्कालमुक्तवान्विश्वरूपं पाहीति पांडवम् ॥ १२२ ॥

श्रीभगवानुवाच ।

पश्य मे पार्थ रूपाणि शतशोऽथ सहस्रशः ।
 नानाविधानि दिव्यानि नानावर्णाकृतीनि च ॥ ५ ॥
 एकं रूपं दर्शयेति त्वयोक्तं यत्तथा कृतौ ।
 किं कृतं स्यादतः सर्वं दर्शयामि मदात्मकम् ॥ १२३ ॥
 केचित्स्थूलाः कृशाः केचिद्विशाला लघवोऽपि हि ।
 पृथवः सरलाः केचिदमर्यादाश्च केचन ॥ १२४ ॥
 अनावराः प्रांजलाश्च सब्यापाराश्च निश्चलाः ।
 उदासीनाः क्षेहवंतस्तीव्रशीलाश्च केचन ॥ १२५ ॥
 शूर्णिताः सावधानाश्च गंभीराः शीघ्रकारिणः ।
 उदाराः कृपणाश्चैव तामसा अपि केचन ॥ १२६ ॥
 शांताः केचित्तथा मंदाः स्तब्धाश्चानंदसंयुताः ।
 सशब्दाश्चापि निःशब्दाः सौम्यरूपाश्च केचन ॥ १२७ ॥

सामिलापा विरक्ताश्च जागृताः केऽपि निद्रिताः ।
 सुखिनो दुःखिनश्चैव प्रसन्नाः केचिदर्जुन ॥ १२८ ॥
 अशस्त्राश्च सशस्त्राश्च रौद्रा मित्राणि केचन ।
 भयानका विचित्राश्च समाधिस्थास्तथा परे ॥ १२९ ॥
 उत्पत्तिकर्मसंलुब्धाः केचित्स्नेहेन पालकाः ।
 केचित्संहारकाश्चापि साक्षिभूताश्च केचन ॥ १३० ॥
 एवं नानाविधाः सर्वे दिव्यतेजःप्रकाशिनः ।
 विभिन्नवर्णाः संत्येके विज्ञेया मत्स्वरूपवत् ॥ १३१ ॥
 तप्तस्वर्णनिभाः केचिद्वर्णतः कपिलाः कति ।
 केचिरिसिदूरवर्णाभाः संध्यारुणनिभास्तथा ॥ १३२ ॥
 स्वभावसुंदराः केचित्सद्रत्नैः खचिता इव ।
 केचित्कुंकुमवर्णाश्चाऽरुणोदयसमप्रभाः ॥ १३३ ॥
 केचित्स्फटिकसंकाशा इंद्रनीलनिभाः कचित् ।
 कृष्णवर्णाः कज्जलाभा रक्तवर्णाश्च केचन ॥ १३४ ॥
 तप्तहेमसमाः पीता नीलमेघनिभाः कति ।
 स्वर्णचंपकसंकाशा हरिताश्चापि केचन ॥ १३५ ॥
 तप्तताम्रसमाः केचिच्चंद्राभा धवलाः कति ।
 एवं बहुविधान्सर्वान्धनुर्धर विलोकय ॥ १३६ ॥
 यथा सर्वे भिन्नवर्णा आकृत्या पृथगेव च ।
 शेषां सौंदर्यमालोच्य मदनः शरणं ययौ ॥ १३७ ॥
 केचिच्च सुंदराकारास्तेजःपुंजा मनोहराः ।
 श्रियोऽलंकारभांडारनिभाः संपद्विभूषिताः ॥ १३८ ॥
 सुपुष्टा मांसलाः केचिद्विकरालाः कृशाः कति ।
 लयकंठाः स्थिताः केचिद्दीर्घशीर्षा भयंकराः ॥ १३९ ॥
 पयमाकृतयोऽनंता अपाराश्च दिदक्षताम् ।
 प्रत्येकावयवप्रांते पार्थ सर्वे जगद्गतम् ॥ १४० ॥
 पश्यादित्यान्यशून्स्त्रानश्विनौ मरुतस्तथा ।
 पहन्यदृष्टपूर्वाणि पश्याश्चर्याणि भारत ॥ ६ ॥

भस्त्रेत्रोन्मीलनं यत्र स्युस्तत्रादित्यसृष्टयः ।
 द्योर्निमीलने देवा लयं यात्यखिला अपि ॥ १४१ ॥
 मुखानिले समुद्भूते ज्वालामालाकुले ततः ।
 उत्पद्यन्तेऽष्टवसवो ज्वालाभ्यः संघशोऽखिलाः ॥ १४२ ॥
 कोपाविष्टे सति मयि भ्रूमातैक्यं यदा भवेत् ।
 तदैकादशरुद्राणामुत्पद्यन्ते गणाः समम् ॥ १४३ ॥
 उत्पद्यन्तेऽश्विनौ देवाः शतशः सौम्यतेजसा ।
 वायवश्चापि जायन्ते ध्रोत्रतोऽर्जुन नैकशः ॥ १४४ ॥
 एकैकावयवात्तेषां सुरसिद्धकुलान्यपि ।
 भवन्ति सुविशालानि पश्य रूपाणि नैकशः ॥ १४५ ॥
 यत्र मूकाः श्रुतिगणाः कालायुर्द्रष्टुमल्पकम् ।
 यस्यांतपारः कुत्रापि ब्रह्मणोऽपि न लभ्यते ॥ १४६ ॥
 वेदत्रयेणाश्रुतानि पश्य रूपाण्यनेकशः ।
 आश्चर्यजनकान्यत्र कौतुकान्यवलोक्य ॥ १४७ ॥
 इहैकस्यं जगत्कृत्स्नं पश्याद्य सचराचरम् ।
 मम देहे गुडाकेश यच्चान्यद्द्रष्टुमिच्छसि ॥ ७ ॥
 मूर्तीनां रोमकूपेषु पश्य सृष्टिं तथाऽखिलाम् ।
 यथा कल्पद्रुच्छायायां समुत्पन्नास्तृणांकुराः ॥ १४८ ॥
 यथा गवाक्षप्रकाशे दृश्यन्ते परमाणवः ।
 तथा संधिध्विद्रियाणां ब्रह्मांडं परिवर्तते ॥ १४९ ॥
 अत्रत्यैकप्रदेशेऽपि विश्वं पश्य सविस्तरम् ।
 ततः परं चेन्मनसि पश्येयमिति वासना ॥ १५० ॥
 तथा तद्विलयेऽप्यत्र सर्वथा नैव संकटम् ।
 यदीप्सितं तत्सकलं मद्देहे पश्यसि स्वयम् ॥ १५१ ॥
 एवं काश्यप्यपूजेन यदोकं विश्वमूर्तिना ।
 तदाऽर्जुनोऽभवन्मूको दृष्टं वा नेति नोक्तवान् ॥ १५२ ॥
 कथमेवमयं स्वस्थः रुष्णेनालोचितोऽर्जुनः ।
 तदापि पूर्ववद्विश्वरूपदर्शनलालसः ॥ १५३ ॥

न तु मां शक्यसे द्रष्टुमनेनैव स्वचक्षुषा ।

दिव्यं ददामि ते चक्षुः पश्य मे योगमैश्वरम् ॥ ८ ॥

अस्योत्कंठा न शांताऽभूदृत्तिर्न सुखितापि च ।

दर्शितां विश्वरूपं च नायं द्रष्टुं क्षमोऽभवत् ॥ १५४ ॥

इत्थं ज्ञात्वा हसन्देवः कौतुकादेवमुक्तवान् ।

दर्शितं ते विश्वरूपं परं त्वं तन्न पश्यसि ॥ १५५ ॥

तदाऽर्जुनोऽब्रवीद्देव कं प्रत्यूनें समागतम् ।

प्रयच्छसि वकायास्तुं त्वं किं चंद्रकरामृतम् ॥ १५६ ॥

कृत्वा निर्मलमादर्शं यथांघ्राय प्रदर्शयेत् ।

अथचोत्कृष्टगीतं किं योग्यं वधिरसंनिधौ ॥ १५७ ॥

किंवा कमलकिंजल्कं मंडूकोऽर्हति भक्षितुम् ।

अस्थाने तद्वथाभूते शार्ङ्गिन् कुप्येत कं वद ॥ १५८ ॥

तथात्रार्तीन्द्रियज्ञानमालोच्यं ज्ञानचक्षुषा ।

तच्चर्मचक्षुषा देव पश्येयाहं कथं प्रभो ॥ १५९ ॥

तवैव न्यूनता सेति नोक्त्वा सोढव्यमेव तत् ।

श्रीकृष्णोऽप्यब्रवीत्पार्थ त्वदुक्तं मान्यमेव मे ॥ १६० ॥

विश्वरूपं दर्शयितुं शक्तिर्देया पुरैव ते ।

परं प्रेमभरादद्य संवादे विस्मृतोऽस्म्यहम् ॥ १६१ ॥

उत्ते ह्यकर्पितक्षेत्रे बीजं भवति तद्वथा ।

तस्माद्द्रष्टुं विश्वरूपं दिव्यां दृष्टिं ददामि ते ॥ १६२ ॥

तथा दृष्ट्वैश्वर्ययोगमखिलं विश्वविस्तृतम् ।

पश्यसि त्वमनायासात्स्वयं चानुभविष्यसि ॥ १६३ ॥

एवं वेदांतसंवेद्यः श्रीकृष्णोऽखिलवन्दितः ।

आद्यस्थानः श्रीभगवानुक्तवानर्जुनें प्रति ॥ १६४ ॥

संजय उवाच ।

एषमुक्त्वा ततो राजन्महायोगेश्वरो हरिः ।

दर्शयामास पार्थाय परमं रूपमैश्वरम् ॥ ९ ॥

संजयो धृतराष्ट्राय वक्ति चित्रं विभाति मे ।
 कोऽस्ति लक्ष्म्याः सुदैवेनाऽधिको लोके विचारय ॥ १६५ ॥
 वर्णितुं सूत्ररूपेण समर्थः कः श्रुतिं विना ।
 शेषं विना वेत्ति को वा यः सम्यग्दास्यलक्षणम् ॥ १६६ ॥
 को द्वितीयोऽस्ति वा लोके सेवको गरुडोपमः ।
 भगवत्प्राप्तिलोभेन यः सेवां कुरुतेऽनिशम् ॥ १६७ ॥
 किं ब्रवीम्यस्त्वदं दूरे, पांडवानां समुद्रवः ।
 यद्दिनादभवत्तस्मादाप्तं कृष्णसुखं हि तैः ॥ १६८ ॥
 स्निग्धेषु तेष्वर्जुनेन कृष्णोऽत्यंतं वशीकृतः ।
 यथा करोति हार्देन कामिनं कामिनी वशे ॥ १६९ ॥
 न वक्ति पाठितः पक्षी न स्यादाज्ञानुगो मृगः ।
 भाग्योदयोऽयं पार्थस्य यदभूद्भगवान्वशे ॥ १७० ॥
 द्रष्टुं साक्षात्परंब्रह्म दत्ते पार्थाय चक्षुषी ।
 अर्जुनोक्तं यन्किमपि कृष्णः पूरयति स्वयम् ॥ १७१ ॥
 पार्थं क्रुद्धेऽपि यः शांतो रुष्टे संभावयत्यपि ।
 अभूद्भ्रशंवदस्तस्य तदाश्चर्यं विभाति मे ॥ १७२ ॥
 गर्भतस्त्यागिनोऽभूवन्ख्यातिमंतः शुकादयः ।
 तथापि सर्वे मोक्षार्थमस्तुवन्कृष्णमेव हि ॥ १७३ ॥
 समाधौ योगिभिर्ध्वेयः पार्थाधीनो बभूव यः ।
 तद्विस्मितमभूद्राजन्धृतराष्ट्र मनो मम ॥ १७४ ॥
 संजयः पुनरप्याह राजानं कोऽत्र विस्मयः ।
 सानुकूले चक्रपाणावेवं भाग्योदयो भवेत् ॥ १७५ ॥
 आस्तां तदाऽब्रवीद्देवो दिव्यदर्ष्टिं ददामि ते ।
 यथा सांगं विश्वरूपं पश्यसि त्वं पृथगुत्त ॥ १७६ ॥
 कृष्णाननादक्षराणि निःसृतानि ततः क्षणात् ।
 ध्वस्तमज्ञानपटलमर्जुनस्य हृदि स्थितम् ॥ १७७ ॥
 ज्ञानदेयः कथयति तानि नैघाक्षराणि हि ।
 किंतु पार्थाय कृष्णेनोद्दिप्ता चिद्रूपदीपिका ॥ १७८ ॥

तद्विव्यहकप्रकाशेन ज्ञानदृष्टिर्विकासिता ।
 दर्शनं विश्वरूपस्य कृष्णेन प्रकटीकृतम् ॥ १७९ ॥
 प्रभोः सर्वेऽवताराश्च तरंगा विश्ववारिधेः ।
 यत्तेजःकिरणैः किंवा विश्वं मृगजलायितम् ॥ १८० ॥
 अनादिभूमिकायां च चित्रीभूतं चराचरम् ।
 दर्शयामास पार्थाय कौतुकाच्छ्रीहरिः स्वयम् ॥ १८१ ॥
 पूर्वं मृद्भक्षणे बाल्ये तद्व्यस्यैर्निवेदिते ।
 यशोदा क्रोधसंयुक्ता त्वां दधार यदा करे ॥ १८२ ॥
 तदा भीत इवात्यर्थं मुखं व्यादाय तत्पुरः ।
 त्वयांतरे दर्शितानि भुवनानि चतुर्दश ॥ १८३ ॥
 ध्रुवगह्वरे मधुवने कंबुः स्पृष्टो यदा त्वया ।
 स तदेशस्तवं चक्रे वेदातीतमनल्पधीः ॥ १८४ ॥
 राजन् श्रीहरिणानल्पोऽनुग्रहो विहितो यदा ।
 तदारुणोऽपि नाज्ञासीदविद्या क्व गतेति सः ॥ १८५ ॥
 दृष्ट्वाऽकस्माद्विव्यतेजश्चमत्कारकरं तदा ।
 पार्थस्य मानसं मग्नमभवद्विसयेन हि ॥ १८६ ॥
 प्रलयैऽद्युमये यद्वन्मार्कण्डेयो विलुंठति ।
 तथाऽलुठत्पंडुपुत्रो विश्वरूपकुतूहले ॥ १८७ ॥
 महदासीद्यद्गगनं क्व च तद्विलयं गतम् ।
 चराचराणि भूतानि क्वांतर्धानं गतानि च ॥ १८८ ॥
 दृश्यंते न दिशां प्रांता नाधोर्ध्वमपि दृश्यते ।
 स्वप्नाज्जागरवल्लुप्ता सृष्टिरासीत्तदाऽखिला ॥ १८९ ॥
 सूर्ये प्रदीते लुप्ताः स्युर्यथा वा चंद्रतारकाः ।
 तथा विश्वस्वरूपेणाऽलुपत्सृष्टिस्तथाऽखिला ॥ १९० ॥
 मनस्त्वं मनसो यातं प्रशाऽस्वाधीनतां गता ।
 अभूर्दिन्द्रियवृत्तीनां तेजसामैक्यमंतरे ॥ १९१ ॥
 समाधिं याता समाधिः स्वप्निन्नेकाग्रता गता ।
 भासते विज्ञानशक्तेर्मोहिनी सर्पथाऽग्रसत् ॥ १९२ ॥

एवमाश्चर्यचकितो भूत्वाऽपश्यदितस्ततः ।
 तदा चतुर्बाहुरूपाण्यनंतान्यभवन्प्रभोः ॥ १९३ ॥
 वर्षासु च यथा मेघाः प्रलयोत्थोऽर्क एव वा ।
 तदाऽन्यत्तत्स्वरूपेभ्यः किमप्युचेरितं न हि ॥ १९४ ॥
 कृष्णस्वरूपमालोच्य पूर्वं शांतिमगात्स्वयम् ।
 दृष्टिमुन्मील्य चापश्यद्विश्वरूपं तदाऽखिलम् ॥ १९५ ॥
 आस्या याऽसीद्विश्वरूपं दृग्भ्यां पश्येय शार्ङ्गिणः ।
 पार्थस्य पूरिता साऽद्य साक्षाद्भगवता स्वयम् ॥ १९६ ॥
 अनेकवक्रनयनमनेकाद्भुतदर्शनम् ।

अनेकदिव्याभरणं दिव्यानेकोद्यतायुधम् ॥ १० ॥

रमेशभुवनानीचाऽपश्यद्वक्राण्यनेकशः ।
 लावण्यश्रीनिधानानि पांडवोऽपश्यदेकदा ॥ १९७ ॥
 प्रफुल्लमानंदवनं सांदर्यं प्राप राजताम् ।
 अपश्यदेवं वक्राणि श्रीहरेः पांडवस्तदा ॥ १९८ ॥
 तत्र प्रत्येकवदने सैन्यानि भयदान्यपि ।
 कालरात्रेश्च सैन्यानि युद्धोद्युक्तानि दृष्टवान् ॥ १९९ ॥
 तानि मृत्योर्मुखानीव भयदुर्गाण्यनेकशः ।
 किंघोन्मुक्तानि कुंडानि प्रलयाग्नेरितस्ततः ॥ २०० ॥
 भयानकान्यद्भुतानि सौम्यान्याश्चर्यवन्ति च ।
 किर्यन्ति भूपायुक्तानि पार्थेनालोचितानि हि ॥ २०१ ॥
 ज्ञानदृष्ट्याऽऽलोकनेऽपि मुखानां नांतमध्यगात् ।
 ततः कौतुकया दृष्ट्या नेत्रे चालोकयत्तदा ॥ २०२ ॥
 नैकधर्णानि फुल्लानि नेत्राब्जानि तदाऽर्जुनः ।
 तानि प्रत्सरसूर्यादिनिभानीव व्यलोकयत् ॥ २०३ ॥
 श्याममेघघटामध्येऽस्फुरद्विद्युन्निभानि च ।
 अग्निवत्पीतनेत्राणि पार्थोऽपश्यद्भुवोरघः ॥ २०४ ॥
 तस्यैकस्निग्धवयवे दृष्ट्वा पार्थो ह्यपूर्वेताम् ।
 उवाच विश्वरूपेऽसिन्दश्येयुः कुतुकान्यलम् ॥ २०५ ॥

अकल्पयन्मनस्येवं तद्भस्तौ मुकुटः क्व च ।
 सर्वांगदर्शनाकांक्षा पांडवस्याप्यवीवृधत् ॥ २०६ ॥
 भाग्यवानस्ति पार्थोऽयं नास्य व्यर्था मनोरथाः ।
 किं शंकरस्य तूणीरे संति मोघाः शिलीमुखाः ॥ २०७ ॥
 ब्रह्मणो वाचि मिथ्या किमक्षराणि वसंति हि ।
 यदेवं विश्वरूपस्य दर्शनं लब्धवानसौ ॥ २०८ ॥
 वेदा विद्युर्न यस्यांतं तत्सर्वेऽवयवाः कथम् ।
 एकदैव स्वनेत्राभ्यां पार्थोऽपश्यन्नु भाग्यतः ॥ २०९ ॥
 चरणादिकिरीटांतं रत्नभूषणमंडितम् ।
 विश्वरूपं सुशोभाढ्यमपश्यत्पांडवस्तदा ॥ २१० ॥
 धृतानि ब्रह्मणा ब्राह्मभूषणान्येव चेत्तदा ।
 तस्य शोभां वर्णयितुं मादृशः शक्तुयात्कथम् ॥ २११ ॥
 प्रकाशस्तेजसा येन प्राप्यते चंद्रसूर्ययोः ।
 तदेव विद्यते तेजोऽखिलविश्वस्य जीवनम् ॥ २१२ ॥
 अलंकृतं तु यत्तेन तद्द्रष्टुं कः क्षमो भवेत् ।
 ब्रह्मणाऽलंकृतं ब्रह्म द्रष्टुं पार्थः क्षमोऽभवत् ॥ २१३ ॥
 सशस्त्रौ सरलौ हस्तावपश्यज्ज्ञानचक्षुषा ।
 शस्त्राणि प्रलयज्वालाछेदकानि ज्वलंत्यपि ॥ २१४ ॥
 स्वयमंगमलंकारा हस्तौ शस्त्राण्यपि स्वयम् ।
 स्वयं जीवः शरीरं च सृष्टिर्ब्रह्मापि च स्वयम् ॥ २१५ ॥
 प्रखरैः किरणैर्यस्य भानां लाजा भवन्ति हि ।
 तत्तापेनादितो वह्निः सागरं यातुमिच्छति ॥ २१६ ॥
 महाविषं समुद्भूतं विजयस्योदितं वनम् ।
 उत्थापिताः सशस्त्राश्च दृष्ट्वा हस्ताः सहस्रशः ॥ २१७ ॥
 दिव्यमाल्यांवरधरं दिव्यगंधानुलेपनम् ।
 सर्वार्थर्यमयं देवमनंतं विश्वतोमुखम् ॥ ११ ॥
 व्यलोकयत्ततो दृष्ट्वा कंठं मुकुटमेव च ।
 ततश्च कल्पवृक्षाणां जातां सृष्टिं ददर्श सः ॥ २१८ ॥

महासिद्धेर्मूलपीठं लक्ष्मीः श्रान्ताऽभवद्यतः ।
पुष्पाण्याघ्रापर्यतीव पार्थो रूपाणि दृष्टवान् ॥ २१९ ॥
पुष्पगुच्छांश्च मुकुटे प्रत्यंगं विधृतानपि ।
कंठे धृताः पुष्पमालाः सुगंधात्वा अलौकिकाः ॥ २२० ॥
स्वर्गोऽकंतेजसा दीप्तो मेरुर्वा स्वर्णदीपितः ।
तद्भृत्पीतांबरो यस्य नितयोपरि राजते ॥ २२१ ॥
कर्पूरलितः शंभुर्वा कैलासः पारदोमितः ।
नानाक्षीरोदकैः किंवा क्षीराधिघरिव तर्पितः ॥ २२२ ॥
चंद्रचक्रं संप्रसार्य प्रावृतं गगनं यथा ।
एवं चंदनलितांगमपश्यद्रूपमर्जुनः ॥ २२३ ॥
कांतिवृद्धिः प्रकाशस्यानंदतापोऽपि नश्यति ।
यत्सुगंधेन गंधस्य मोहकत्वं च वर्धते ॥ २२४ ॥
लिपति ब्रह्म यस्यांगमनंगोऽंगं विभक्तिं च ।
तस्य गंधस्य माहात्म्यं को वा वर्णयितुं क्षमः ॥ २२५ ॥
विलोभ्य यस्य शृंगारं पार्थश्चित्ते मुमोह च ।
तिष्ठंतमुपविष्टं वा निद्रितं वेद नैव सः ॥ २२६ ॥
अपश्यद्दृष्टिमुन्मील्याऽखिलं विश्वस्वरूपकम् ।
अक्ष्णोर्निमीलनेऽप्येवं विश्वरूपं व्यलोकयत् ॥ २२७ ॥
दृष्ट्वा मुखान्यनेकानि पृष्टं तत्राऽकरोद्धिया ।
तत्रापि हस्तचरणमुखान्यासंस्तयैव हि ॥ २२८ ॥
आश्चर्यं पश्यतो विश्वरूपाण्यालोचयत्परम् ।
अपश्यतोऽपि दृश्यंते तदाश्चर्यमनीदृशम् ॥ २२९ ॥
दर्शनं चाऽदर्शनं च सशरीरमल्लुपत् ।
न पार्थस्य कृतिः सेयं किंतु तस्मिन्प्रभोः कृपा ॥ २३० ॥
मंन्त्वाऽऽश्चर्यमहापूरे स यावन्नोत्थितस्ततः ।
तावत्पार्योऽपतन्मोहान्महत्याश्चर्यसागरे ॥ २३१ ॥
दर्शनोत्कंठितायैवं दर्शयित्वा स्ववैभवम् ।

भगवान्विश्वरूपं तदव्याप्नोच्च तदंतरे ॥ २३२ ॥
 विश्वरूपं दर्शयेति प्रार्थितः सर्वतोमुखः ।
 मुहुः पार्थेन तत्कालं विश्वरूप्यभवत्स्वयम् ॥ २३३ ॥
 या दिव्यदृष्टिः पार्थाय दत्ता देवेन निस्तुला ।
 तथा सूर्यप्रकाशस्य दीपस्यापि न कारणम् ॥ २३४ ॥
 निमीलितोन्मीलिता वा ध्वान्तिऽप्यालोचनक्षमा ।
 प्राह्वयं धृतराष्ट्राय संजयो हस्तनापुरे ॥ २३५ ॥
 राजन् किं वर्णयाम्यत्र नानालंकारभूषितम् ।
 विश्वतश्चक्षुषं पार्थो विश्वरूपं ददर्श ह ॥ २३६ ॥

दिवि सूर्यसहस्रस्य भवेद्युगपदुत्थिता ।

यदि भाः सदृशी सा स्याद्भासस्तस्य महात्मनः ॥ १२ ॥

विश्वरूपं कथमिति राजन्किं कथयामि ते ।
 कल्पांते द्वादशादित्योदयतेजोधिकप्रभम् ॥ २३७ ॥
 सहस्राधधयः सूर्या एकदैवोदिता यदि ।
 तथापि न लभेयुस्ते तुलनां वैश्वतेजसः ॥ २३८ ॥
 एकत्रिता विद्युतो वा जज्वाल प्रलयानलः ।
 दशापि तेजसां तत्र प्रकारा मिलिता यदि ॥ २३९ ॥
 तदाऽल्पांशेन तुलनां विश्वरूपस्य गच्छति ।
 न याति पूर्णसादृश्यं तेजःस्तोमोऽपि सर्वथा ॥ २४० ॥
 एवं यद्विश्वरूपस्य तेजः प्रकटितं तदा ।
 तद्भासकृपया दृष्टं माहात्म्यं श्रीहरेर्भया ॥ २४१ ॥

तत्रैकस्यं जगत्कृत्स्नं प्रविभक्तमनेकधा ।

अपश्यदेवदेवस्य शरीरे पांडवस्तदा ॥ १३ ॥

विश्वरूपस्यैकदेशेऽखिला सृष्टिरदृश्यत ।

सागरस्य जले यद्बहुद्बुदाः स्पष्टमुत्थिताः ॥ २४२ ॥

गंधर्वनगरं व्योम्नि पैपीलकमृदुच्छ्रयः ।

किंचा धूलिकणानां च मेरावावरणं यथा ॥ २४३ ॥

तथेदं विश्वमखिलं शार्ङ्गिणोऽग्रे व्यराजत ।

तस्मिन्नवसरेऽपश्यद्देवदेवस्य पांडवः ॥ २४४ ॥

ततः स विसयाविष्टो हृष्टरोमा धनंजयः ।

प्रणम्य शिरसा देवं कृतांजलिरभापत ॥ १४ ॥

विश्वस्मादसि भिन्नोऽहमित्यासीद्वैतकल्पनम् ।

पार्थस्य लुप्तं तत्सर्वमैक्यमालोचयत्तदा ॥ २४५ ॥

आनंदितोऽभून्मनसि गात्राण्यासन्श्रुथानि च ।

आपाद्मस्तकं तस्य रोमांचाः सहस्रोत्थिताः ॥ २४६ ॥

मेघवृष्टौ पर्वतस्य निरस्ते मलसंचये ।

वृणांकुराः प्ररोहन्ति तथा रोमोद्गमोऽभवत् ॥ २४७ ॥

चंद्रस्य किरणस्पर्शं द्रवतींदुमणिर्यथा ।

तथा पार्थस्य सर्वांगोऽप्यस्फुटन्धर्मविंदवः ॥ २४८ ॥

भृंगो रुद्धः पद्मकोशे तेन साकं चलत्यपि ।

तद्भ्रदंतःसुखेनापि पार्थदेहो व्यकंपत ॥ २४९ ॥

कर्पूरकदलीस्तंभादुत्पद्यन्ते यथा कणाः ।

तथैव पार्थनेत्राभ्यामगलन्नश्रुविंदवः ॥ २५० ॥

सुधाकरोदये यद्भ्रूतोऽब्धिरपि वर्धते ।

तथा मुहुः पार्थचित्ते समुद्भूताः सुखोर्मयः ॥ २५१ ॥

तथाष्टौ सात्विका भावाश्चाहंपूर्विकयोत्थिताः ।

तेनोद्भूतं पार्थचित्ते ब्रह्मानंदमुखं मुदा ॥ २५२ ॥

ब्रह्मानंदेऽपि च द्वैतं दर्शनार्थं सुरक्षितम् ।

ततः श्वासं समुत्सृज्य स्वस्थः कृष्णं व्यलोकयत् ॥ २५३ ॥

यत्र कृष्णमुखं तत्र मूर्धानमवनाम्य च ।

अर्जुनोऽजलिमावध्य प्रार्थनामकरोत्तदा ॥ २५४ ॥

अर्जुन उवाच ।

पश्यामि देवांस्तव देव देहे
सर्वास्तथा भूतविशेषसंघान् ।

ब्रह्माणमीशं कमलासनस्थ-

मृषींश्च सर्वानुरगांश्च दिव्यान् ॥ १५ ॥

प्रभो जय जय स्वामिघ्ननुकंपा कृता मयि ।
यद्विश्वरूपं पश्येयं जीवः साधारणोऽप्यहम् ॥ २५५ ॥
महद्बोधोपकृतं स्वामिंस्तेन तुष्टोऽस्मि सर्वथा ।
अस्याः सृष्टेस्त्वं कर्तासीत्येवं दृष्टं मयाऽधुना ॥ २५६ ॥
मंदराद्रौ यथा संति श्वापदानि ततस्ततः ।
एवं त्वदंगे दृश्यंते चंद्रंद्रभुवनानि च ॥ २५७ ॥
देवाऽऽकाशेऽपि दृश्यंते सर्वे ब्रह्मगणा यथा ।
कोटराण्यंडजानां वा संति यद्वन्महाद्रुमे ॥ २५८ ॥
तथैव श्रीहरे स्वर्गो देवसंघसमावृतः ।
दृश्यते विश्वरूपेऽस्मिन्शरीरे परमाद्भुतः ॥ २५९ ॥
महाभूतानि पंचापि दृश्यंतेऽत्र समासतः ।
भूतग्रामान्भूतसृष्टेर्देहे पश्यामि ते विभो ॥ २६० ॥
सत्यलोकोऽस्ति ते देहे ब्रह्मदेवसमन्वितः ।
इतरत्रालोच्यमाने कैलासांगोऽप्यदृश्यत ॥ २६१ ॥
त्वच्छरीरस्यैकदेशे पार्वत्याऽस्ति समं शिवः ।
आश्चर्यं त्वच्छरीरेऽस्मिन्स्वतस्त्वमपि दृश्यसे ॥ २६२ ॥
कुलं च कश्यपादीनां स्वरूपे दृश्यतेऽखिलम् ।
भुजंगैः सह पातालं देहेऽस्मिन्हृद्यते तव ॥ २६३ ॥
किं घहृक्त्या विश्वपते त्वदंगान्येव भित्तयः ।
कृताध्याकृतयस्तासु भुवनानां चतुर्दश ॥ २६४ ॥

भुवनस्याश्च दृश्यंते लोकाश्चित्रेष्वनेकशः ।

एवं कृष्णास्ति त्वदीयमगाधत्वमलौकिकम् ॥ २६५ ॥

अनेकयाहूदरवरूनेत्रं

पश्यामि त्वां सर्वतोऽनन्तरूपम् ।

नान्तं न मध्यं न पुनस्तवादिं

पश्यामि विश्वेश्वर विश्वरूपम् ॥ १६ ॥

दिव्यदृष्टिवलेनैव दृष्टं सर्वागमद्य ते ।

तव बाहुद्वये दृष्टाः प्ररूढा गगनांकुराः ॥ २६६ ॥

तव देव कराः सर्वे सततं कार्यतत्पराः ।

कुर्वतो व्यवहारांश्च जाता महृष्टिगोचराः ॥ २६७ ॥

मांडाराणि यथा सृष्टेर्माययोद्घाटितानि हि ।

तथा तवोदराण्यत्र दृश्यंते देव सर्वतः ॥ २६८ ॥

सहस्रशीर्ष्णांऽनंतानि मुखानि मम पश्यतः ।

भासंते ब्रह्मवृक्षाग्रे फलानीव मुखानि हि ॥ २६९ ॥

यथा मुखान्यनंतानि तथैव कमलापते ।

विश्वरूपे त्वदीयेऽस्मिन्दृश्यंते नेत्रपंक्तयः ॥ २७० ॥

किं बहूक्त्या स्वर्गभूमिपातालान्यखिला दिशः ।

दृश्यंते मेदरहिता विश्वरूपमया इव ॥ २७१ ॥

न दृश्यते त्वद्रहितमणुरेणुमितं स्थलम् ।

नावकाशोऽस्ति कुत्रापि सर्वं व्याप्तमिदं त्वया ॥ २७२ ॥

नानाऽपरिमितान्येवं भूतान्यासन् जगद्वये ।

सर्वाणि तानि व्याप्तानि श्रीहरे चर्म्मणि त्वया ॥ २७३ ॥

एवं त्वं कुत आयातः क्षोपाविष्टोऽसि वा स्वयम् ।

का योदरे त्वामवहत्क्रियास्थानं महत्तय ॥ २७४ ॥

फीदृग्धपः स्वरूपं वा परतश्च किमस्ति ते ।

किं वा त्वद्वाहनमिति द्रष्टुमैच्छमहं यदा ॥ २७५ ॥

तदा जातोऽसि सर्वेस्त्वं स्वाधिष्ठानं त्वमेव हि ।
 तव नास्त्युद्भवस्थानं सिद्धोऽनादिरसि स्वतः ॥ २७६ ॥
 न तिष्ठन्नोपविष्टस्त्वं नास्त्युच्चो वामनोऽपि न ।
 अधश्चोर्ध्वं त्वमेवासि सदा वैकुण्ठनायक ॥ २७७ ॥
 तव त्वत्सदृशं रूपं हरे त्वं त्वद्गतं वयः ।
 सर्वतः पृष्ठमुदरं भयतश्च भवानसि ॥ २७८ ॥
 किंवाऽधिकं प्रवक्तव्यं तवानंत त्वमेव हि ।
 निरंतरं पश्यतश्चाऽनुभवो ह्येवमेव मे ॥ २७९ ॥
 सर्वपूर्णेऽपि रूपेऽस्मिन्यङ्ग्यूनं दृश्यते मम ।
 आदिमध्यांतकालास्तु न च श्रीकृष्ण संति ते ॥ २८० ॥
 सर्वत्र मार्गितेऽप्येषां नैव शुद्धिरुपागता ।
 अतस्त्वां वच्यसंदेहमादिमध्यांतवर्जितम् ॥ २८१ ॥
 आदिमध्यांतरहित जगदीशाऽस्मित प्रभो ।
 एवंप्रकारं ते विश्वरूपं दृष्टं मयाऽधुना ॥ २८२ ॥
 भवतोऽस्मिन्विश्वरूपे पृथग्विधमूर्तयः ।
 किंनु तान्येव वासांसि वेष्टितानि ह्यनेकशः ॥ २८३ ॥
 किंवात्था विश्वरूपाऽग्रे^३ वृक्षा बह्व्योऽपि मूर्तयः ।
 पुष्पैः फलैश्चालंकारान्विदधत्योऽपि नैकशः ॥ २८४ ॥
 श्रीकृष्ण त्वं सागरोऽसि तरंगास्तव मूर्तयः ।
 किंवा त्वमेको वृक्षोऽसि मूर्तयस्तत्फलानि ते ॥ २८५ ॥
 वस्तुमात्रे भृता भूमिव्योम्नि नक्षत्रविस्तरः ।
 तद्वन्मूर्तिमयं तेऽद्य रूपं पश्यामि सर्वतः ॥ २८६ ॥
 तत्र च प्रतिमूर्त्यङ्गे त्रिलोक्युत्पद्य नश्यति ।
 त्यद्देहे मूर्तयश्चैवं दृश्यन्ते रोमरोमसु ॥ २८७ ॥
 एवं विश्वप्रसारस्य कर्ता त्वं कोऽसि कस्य चा ।
 परं विचारे त्वं भासि पांडवानां तु सारधिः ॥ २८८ ॥

मुकुन्द भाति मामेवं व्यापकस्त्वं निरंतरम् ।
 सगुणं रूपमास्याय भक्ताग्रजसि संकटात् ॥ २८९ ॥
 दृष्ट्वा चतुर्भुजां मूर्तिं तुष्यंत्यक्षिमनांसि च ।
 सोभाभ्यामपि हस्ताभ्यां भवत्यालिङ्गितुं व्रता ॥ २९० ॥
 स्वमकेषु कृपां कर्तुं धत्से सगुणरूपकम् ।
 तदाऽस्माकं व्यापकोऽपि सामान्य इव दृश्यसे ॥ २९१ ॥
 अद्य दृष्टिन्नमो यातो दिव्यदृष्टिः कृतोऽस्म्यहम् ।
 अतोऽभवत्त्वन्महिमा सहजं दृष्टिगोचरः ॥ २९२ ॥
 मकरास्यधुरः पश्चादासीस्त्वं यो रथे मम ।
 स एव ब्रह्मांडरूपोऽसीति ज्ञातं मयाऽधुना ॥ २९३ ॥

किरीटिनं गदिनं चक्रिणं च

तेजोराशिं सर्वतो दीप्तिमंतम् ।

पश्यामि त्वां दुर्निरीक्ष्यं समंता-

दीप्तानलार्कद्युतिमप्रमेयम् ॥ १७ ॥

यो घृतो मुकुटः पूर्वं स पश्चास्ति हरेऽधुना ।
 परं तेजोविशेषोऽस्य जातश्चिन्नं विभाति मे ॥ २९४ ॥
 चक्रमासीद्दृष्ट्वेहस्ते तदेवेदं रमापते ।
 तदेव विश्वरूपेऽस्मिन्भ्रामयन्त्यतिवेगतः ॥ २९५ ॥
 गदापि सैवान्यकरे निःशस्त्रां चाप्यधःकरै ।
 अश्वरश्मिप्रतोदात्तौ भातः पूर्ववदेव माम् ॥ २९६ ॥
 विश्वरूपालोचनोत्थं ज्ञात्वा मम मनोरथम् ।
 घृतं पूरयितुं विभ्वरूपं वेद्मि त्वयाऽधुना ॥ २९७ ॥
 तस्यापि कान्तुकं ज्ञातुमस्ति मां नैव योग्यता ।
 अतोऽनंत ममात्यर्थमाद्यर्थे भासते मुहुः ॥ २९८ ॥
 विभ्वरूपं चास्ति नास्तीत्यपि यत् न शक्यते ।
 ध्यातास्ति सयंतोऽप्यंगकांतिजंगति सोऽज्यला ॥ २९९ ॥

यत्राऽग्नितेजोऽपि ध्वस्तमिन्द्रगोपायितो रविः ।
 एवं विलक्षणं तेजो विश्वरूपे धृतं त्वया ॥ ३०० ॥
 महातेजःसागरेऽस्मिन्सृष्टिराभाति मज्जिता ।
 कल्पांतविद्युद्भिरिवाच्छादितं गगनं यथा ॥ ३०१ ॥
 छित्त्वा ज्वालास्तु कल्पाग्नेर्गगने मंडपः कृतः ।
 भवदीयं तथा तेजो दृग्भ्यां द्रष्टुं न शक्यते ॥ ३०२ ॥ ;
 तव दृष्टोऽज्वलं तेजः शरीरं दहतीव मे ।
 पश्यतो विश्वरूपं च दिव्या दृष्टिस्त्वसत्यपि ॥ ३०३ ॥
 कालाग्निरुद्रे यो गूढो महाप्रलयहव्यवाट्ट ।
 तस्य तृतीयनेत्रस्य कलिकाऽद्य विकासिता ॥ ३०४ ॥
 विश्वरूपप्रकाशेन पंचाद्र्यर्चिर्भिरेव च ।
 अद्य ब्रह्मकटाहस्य शकलानि भवंति हि ॥ ३०५ ॥
 एवमत्यद्भुतं रूपं दृष्टं नैवेह जन्मनि ।
 व्याप्तेरंतो न कांतिश्च भगवन्विद्यते तव ॥ ३०६ ॥

त्वमक्षरं परमं वेदितव्यं

त्वमस्य विश्वस्य परं निधानम् ।

त्वमव्ययः शाश्वतधर्मगोप्ता

सनातनस्त्वं पुरुषो मतो मे ॥ १८ ॥

त्वमक्षरोऽसि श्रीकृष्ण तथैव प्रणवात्परः ।
 श्रुतयो मृगयन्ति त्वां त्वत्स्थानं नामुवंति ताः ॥ ३०७ ॥
 आकारमूलस्थानं त्वं निधानं संग्रहस्य च ।
 अव्ययश्चाऽविनाशी च गहनोऽसि च सर्वतः ॥ ३०८ ॥
 धर्मस्य जीवनमसि सिद्धोऽनादिश्च नूतनः ।
 पद्त्रिंशत्तत्त्वमिन्नश्च सप्तत्रिंशोऽसि पुरुषः ॥ ३०९ ॥

अनादिमध्यांतमनंतवीर्य-

मनंतपाहुं शशिसूर्यनेत्रम् । . .

पश्यामि त्वां दीप्तहुताशवक्रं
स्वतेजसा विश्वमिदं तपंतम् ॥ १९ ॥

आदिमध्यांतरहितोऽनंतोऽसि स्वीयशक्तितः ।
विश्वस्याऽगणिता हस्तास्त्वमेव चरणा अपि ॥ ३१० ॥
भवन्नेत्रे चंद्रसूर्यां रुद्ररूपे दर्शयिष्यतः ।
शासनं कोपदृष्ट्या ते रुपादृष्ट्या च पालनम् ॥ ३११ ॥
एवंविधोऽत्र देवेश सत्यं मां दृश्यसे प्रभो ।
आननं दृश्यते तद्वत्प्रज्वलत्प्रलयान्निवत् ॥ ३१२ ॥
दावानलप्रदीप्तेऽद्रौ ज्वालाः स्युस्तत्र नैकशः ।
दंष्ट्रा लिहति जिह्वापि त्वदीया दृश्यते मम ॥ ३१३ ॥
भगवंस्त्वन्मुखस्थौष्ण्यं तेजः सर्वांगसंभवम् ।
यत्तापयति तेनाद्य विश्वस्य प्रलयो भवेत् ॥ ३१४ ॥

द्यावापृथिव्योरिदमंतरं हि
व्याप्तं त्वयैकेन दिशश्च सर्वाः ।

दृष्ट्वाऽद्भुतं रूपमुग्रं तवेदं
लोकत्रयं प्रव्यथितं महात्मन् ॥ २० ॥

तथा स्वर्गश्च पातालं पृथिवी चांतरालकम् ।
किंवा दशदिशः सर्वा दिक्चक्रं च समाकुलम् ॥ ३१५ ॥
व्याप्तमेकेन रूपेण दृष्ट्वाऽऽसं चकितो भयात् ।
विभाति चोग्ररूपेऽसिन्साकाशं वृडतीथ च ॥ ३१६ ॥
रूपप्रवाहे मज्जति भुवनानि चतुर्दश ।
एवं तवाद्भुतं रूपं द्रष्टुं शक्तोम्यहं कथम् ॥ ३१७ ॥
न ज्ञायते तव व्याप्तिरुग्रं तेजो न सह्यते ।
सुखं दूरेऽस्ति जगतः कृच्छ्रात्प्राणंति देहिनः ॥ ३१८ ॥
दृष्ट्वाद्भुतमिदं रूपं भीतेरद्य भरोऽजनि ।
अद्य देव त्रिभुवनं दुःखसिंधौ निमज्जति ॥ ३१९ ॥

महतां दर्शने किंचा भयदुःखोद्भवो भवेत् ।
 परं न मे समाधानं विश्वरूपेण जायते ॥ ३२० ॥
 यावद्दृष्टं न ते रूपं तावत्सा संसृतिः शुभा ।
 त्वद्दर्शनेऽशुभा भाति त्रस्तं च विषयेषु हृत् ॥ ३२१ ॥
 देव त्वद्दर्शनं जातं दद्यामालिंगनं कथम् ।
 न दत्तं चेच्छोकमग्नः कथं तिष्ठाम्यनुक्षणम् ॥ ३२२ ॥
 पश्चाद्गतौ तु संसारोऽनिवारः पीडयिष्यति ।
 पुरो गतौ विश्वरूपं द्रष्टुं शक्नोमि नैव ते ॥ ३२३ ॥
 द्विधाऽत्र संकटे प्राप्ते त्रिलोकी हुष्यति स्वयम् ।
 प्रसंगो भगवन्नेवं दृश्यते मत्पुरः स्थितः ॥ ३२४ ॥
 यथाऽग्निहोपितो मर्त्यः शांत्यै सिंधुं प्रधावति ।
 विभेति चाधिकं तत्र प्रचंडलहरीक्षणात् ॥ ३२५ ॥
 दशैवं जगतः प्राप्ता त्वां दृष्ट्वाऽतिभयंकरम् ।
 इतः परं ज्ञानिनां च संघाः सर्वे वसन्ति हि ॥ ३२६ ॥

अमी हि त्वां सुरसंघा विशन्ति

केचिद्धीताः प्राञ्जलयो गृणन्ति ।

स्वस्तीत्युक्त्वा महर्षिसिद्धसंघाः

स्तुवंति त्वां स्तुतिभिः पुष्कलाभिः ॥ २१ ॥

त्वदंगतेजसा कर्मबीजानि प्रज्वलन्ति हि ।

ये सद्भावेन सहजं त्वद्रूपे संति मीलिताः ॥ ३२७ ॥

दर्शनात्संप्रतं केचिदत्यंतं ये भयार्दिताः ।

ते नमन्त्यंजलिं घघ्वा प्रार्थयन्ति, हुषन्ति च ॥ ३२८ ॥

अज्ञानाब्धौ वयं मग्ना गुंफिता विषयोदके ।

स्वर्णं संसारसौख्ये च द्विधा मोहेन गुंठिताः ॥ ३२९ ॥

देवाऽस्मान्मोचयेत्को वा त्वां विना भवसागरात् ।

अतस्त्वां जीवभावेन दयालो शरणागताः ॥ ३३० ॥

तथा महर्षयः सिद्धा विद्याव्रा देवगायनाः ।
स्वस्तिवादेन भवतः कुर्वति स्तवनं मुदा ॥ ३३१ ॥

रुद्रादित्या वसवो ये च साध्या
विश्वेऽश्विनो मरुतश्चोष्मपाथ ।

गंधर्वयक्षासुरसिद्धसंघा

वीक्षन्ते त्वां विस्मिताश्चैव सर्वे ॥ २२ ॥

इमे रुद्रा द्वादशार्काः साध्याश्च वसवः सुराः ।

अश्विनौ वायवश्चैव विभवाद्या मरुद्गणाः ॥ ३३२ ॥

पितरश्चैव गंधर्वा यक्षा रक्षोगणा अपि ।

इन्द्राद्याः प्रमुखा देवास्तथा सिद्धादयोऽपि च ॥ ३३३ ॥

स्वस्वलोकादिमे सर्वे विश्वरूपदिदृक्षवः ।

आगताः संति तान्सर्वान्भगवन्नवलोकय ॥ ३३४ ॥

प्रतिक्षणं च पश्यन्तो मनस्यत्यंतविस्मिताः ।

भावेन त्वच्चरणयोर्मूर्धानं नमयन्ति भोः ॥ ३३५ ॥

उच्चैर्जयजयारावात्स्वर्गमुद्धोपयन्ति च ।

ललाटंऽजलिमावध्य नमनार्थं स्थितास्तव ॥ ३३६ ॥

त्यद्विनीतवृक्षवने वसन्तः प्रेमभक्तितः ।

वद्धहस्तैः पल्लवितान्फलरूपेण लभ्यसे ॥ ३३७ ॥

रूपं महत्ते बहुवक्रनेत्रं

महाबाहो बहुबाहुरूपादम् ।

बहूदरं बहुदंष्ट्राकरालं

दृष्ट्वा लोकाः प्रव्यथितास्तयाहम् ॥ २३ ॥

भगवन्विश्वरूपं ते जनानां पश्यतां तव ।

भाग्योदयो दृशोर्जातश्चित्ते सौख्योदयोऽभवत् ॥ ३३८ ॥

त्रैलोक्यव्यापकं रूपं दृष्ट्वा विभ्यति निर्जराः ।
 मुखेऽपवर्तिते कापि दृश्यते संमुखं हि तत् ॥ ३३९ ॥
 विकराले स्वरूपेऽस्मिन्मुखनेत्राण्यनेकशः ।
 सशस्त्राश्चानंतहस्ताः संति, रूपे तथैकले ॥ ३४० ॥
 अनंता बाहवः पादा वर्णाश्चाप्युदराणि च ।
 दृश्यते मुखमेकैकं सावेशं च भयंकरम् ॥ ३४१ ॥
 यथा कल्पांतसमये क्षुब्धो भूत्वा यमः स्वयम् ।
 ज्वालाभिर्दीपयत्यग्निर्विदीप्ताभिर्दिशो दश ॥ ३४२ ॥
 शंभोः संहारयंत्राणि क्षेत्राणि भैरवस्य वा ।
 संहारदेवीपात्राणि प्रलयार्थोद्यतानि हि ॥ ३४३ ॥
 तथैवेतस्ततो विष्वक्संदृश्यंते मुखानि ते ।
 दर्याममांतः सिंहस्य दंष्ट्रा भांति विनिःसृताः ॥ ३४४ ॥
 कालरात्रेरंधकारे भूतानीव भ्रमंति हि ।
 तथा प्रलयरक्ताभा दंष्ट्राः संति भयंकराः ॥ ३४५ ॥
 कालेन युद्धमाहृतं प्रलये मरणं यथा ।
 भयंकरं च भवतो वदने दृश्यतेऽखिलम् ॥ ३४६ ॥
 दीनेवेयं लोकसृष्टिः क्षणमालोचिता यदि ।
 भासते दुःखकालिंघास्तटे द्रुरिव निश्चला ॥ ३४७ ॥
 नौखिलोकीजीवितस्य पतिता मृत्युसागरे ।
 शोकघातेरिता देव भ्रमत्यावर्तगा यथा ॥ ३४८ ॥
 यदि क्रोधेन मां ब्रूये 'लोकदुःखेन किं तव ।
 दृष्टस्य विश्वरूपस्य त्वं मुखं ध्यानमाचर' ॥ ३४९ ॥
 एवं ब्रवीषि यदि देव तथापि सत्यं
 संप्रार्थयामि नहि केवललोकभीत्या ।
 भीतोऽहमेव तव रूपविलोकनेन
 प्राणा घर्जन्ति भयकंपयुता भदीयाः ॥ ३५० ॥
 मां कंपते प्रलयरुद्रसमोऽपि देवो
 मृत्युर्निर्लीन इव तिष्ठति मद्भयेन ।

भीतोऽहमद्य भवदीयकरालरूपं
दृष्ट्वा, दशैवमधुना विहिता त्वया मे ॥ ३५१ ॥

अस्यैव नाम वपुषो यदि विश्वरूपं
भीतेर्मयप्रदमिदं नु कथं विभाति ।

लोकक्षयार्थमुदितेष विपूचिकेयं
मां दृश्यतेऽतिमयदा भवतो विभूतिः ॥ ३५२ ॥

नभःस्पृशं दीप्तमनेकवर्णं

व्यात्ताननं दीप्तविशालनेत्रम् ।

दृष्ट्वा हि त्वां प्रव्यथितांतरात्मा

धृतिं न विंदामि शमं च विष्णो ॥ २४ ॥

कति क्रुद्धान्याननानि महाकालं जयन्ति हि ।

यैः स्ववैपुल्यतो व्योम्नः प्रापितं चास्ति लाघवम् ॥ ३५३ ॥

नैवावृण्यन्ति प्रियता त्रिलोभ्याऽऽकलयन्ति च ।

येषां प्रज्वलिता ज्वालाः शुष्णं त्यग्निमपि द्रुतम् ॥ ३५४ ॥

नह्येकसदृशं चान्यद्भिन्नघर्णानि नैकशः ।

प्रलये साद्यमेतेषां गृह्णात्यग्निर्जगत्क्षये ॥ ३५५ ॥

त्रैलोक्यमस्मृत्सृष्टैपामंगतेजो विदीप्यते ।

तेषां मुखेषु दृश्यन्ते दंता दंष्ट्रा यथायथम् ॥ ३५६ ॥

जातो वायोर्धनुर्वातः पूरेऽग्निर्बुद्धितः स्वयम् ।

वडवाग्निं मारयितुं विपाग्निर्वाऽयमुत्थितः ॥ ३५७ ॥

अग्नात्यग्निः कालकूटं मरणं याति धा मृतिम् ।

संदारतेजोवदनं दृश्यते भीतिदं तथा ॥ ३५८ ॥

मदांति पश्याननानि ह्यंतरालं नुटत्यपि ।

यथाऽऽकाशं त्रिमिधैव गच्छेद्दृष्यं कचिन्मद्वत् ॥ ३५९ ॥

किंया कशीरुत्थं मुखं हिरण्याक्षोऽतलं गतः ।

पातालस्यभैरवेण द्वारमुद्राटितं तदा ॥ ३६० ॥

विकासितेष्वाननेषु जीह्वा लोलंत्यभीक्षणशः ।
 विश्वमेकग्राससितं न स्यादिति त्रसंति न ॥ ३६१ ॥
 पातालव्यालफूत्कारैर्ज्वालाभिर्ग्रस्यतेऽवरम् ।
 प्रसृतास्वाननगुहास्वपि जिह्वा विभांति हि ॥ ३६२ ॥
 प्रलये विद्बुद्धैक्येन यथा शृंगारितं वियत् ।
 तद्वदोष्ठाद्बहिर्याति दंष्ट्राणां कीलकास्तव ॥ ३६३ ॥
 ललाटे गूढनेत्राणि जनयंति भियो भयम् ।
 मृत्युप्रवाहे ध्यांताढ्ये संति गुप्तस्थलेषु च ॥ ३६४ ॥
 एवं भयं वर्धयित्वा त्वं कमर्दितुमिच्छसि ।
 तथापि मां समुत्पन्नं तेन मृत्युकरं भयम् ॥ ३६५ ॥
 विश्वरूपदिदृक्षायाः प्राप्तं प्रतिफलं मया ।
 दृष्ट्वा विश्वस्वरूपं त्वां साफल्यं चक्षुषोरभूत् ॥ ३६६ ॥
 नश्वरः पार्थिवो देहः प्राप्ते काले स गच्छति ।
 आस्तां तत्रापि चैतन्यमित्येवं भावयेऽधुना ॥ ३६७ ॥
 शरीरं कंपते भीत्या मनः संतप्यति क्षणम् ।
 अमिमानः स्वयं लुप्तो बुद्धिरासीद्गुणार्दिता ॥ ३६८ ॥
 यः सर्वेभ्यः पृथग्भूतः केवलानन्दमूर्तिमान् ।
 एतादृशस्यात्मनोऽपि कंपः प्रादुर्बभूवह ॥ ३६९ ॥
 कथं न्निवृत्तं दर्शनं ते बोधो देशांतरे गतः ।
 इतःपरं कथं तिष्ठेत्संबन्धो गुरुशिष्ययोः ॥ ३७० ॥
 देव त्वद्दर्शने जाते मानसं जातमाकुलम् ।
 तदाघरीतुं धैर्येण प्रयत्नं करवाण्यहम् ॥ ३७१ ॥
 पूर्वं मे गलितं धैर्यं ततोऽभूद्दृषदर्शनम् ।
 उपदेशमिषेणात्र संभ्रमे पातितोऽस्म्यहम् ॥ ३७२ ॥
 मम जीवो विधमार्थं धावतीतस्ततः प्रभो ।
 नाश्रयं लभते कापि स्यात्त्मनोऽनुभवात्मकम् ॥ ३७३ ॥
 सृष्टिजीवहरी जाता विश्वरूपविपूचिका ।
 यदीदानीं नार्थयेयं जीवनं स्यात्तदा कथम् ॥ ३७४ ॥

दंष्ट्राकरालानि च ते मुखानि
 दृष्ट्वैव कालानलसंनिभानि ।
 दिशो न जाने न लभे च शर्म
 प्रसीद देवेश जगन्निवास ॥ २५ ॥

स्फुटितं महृशोरग्रे यद्वद्भाण्डं भयात्मकम् ।
 तद्वत्कुराण्याननानि दृश्यन्ते प्रसृतानि माम् ॥ ३७५ ॥

दंतानां दंष्ट्रयोरोष्ठौ प्रावरीतुं नहि क्षमौ ।
 तथा प्रलयशस्त्राणां दृश्यते कंटकावृत्तिः ॥ ३७६ ॥

तक्षकाय भृतं क्ष्वेडं भूतार्ता कालरात्र्यपि ।
 आग्नेयास्त्रं तेजितं वा संहारप्रलयाग्निना ॥ ३७७ ॥

तथा मुखानि ते संति येभ्यश्चावेशसंभवः ।
 आयाताश्चासदुपरि पूरा मृत्युजलस्य च ॥ ३७८ ॥

कल्पांतचंडानलायाऽमिलज्झंझानिलः पुनः ।
 एवं चोभयसंयोगे कस्य भस्म न जायते ॥ ३७९ ॥

त्ते भीतिदान्याननानि दृष्ट्वा धैर्यं गतं मम ।
 दिशोऽपि विस्मृताः सर्वा जाता स्वस्यापि विस्मृतिः ॥ ३८० ॥

क्षणं दृष्टं विश्वरूपं तेन सौख्यं लयं गतम् ।
 विकरालमिदं रूपं श्रीहरे कृपयाऽऽवृणु ॥ ३८१ ॥

करोष्येवमिति क्षाने प्रश्नं नाऽकरयं तदा ।
 येनकेनाप्युपायेन रक्ष मां प्रलयानलात् ॥ ३८२ ॥

हरेऽस्माकं भयान्स्वामी रूपमावृणु दुःखदम् ।
 महामारीप्रसारं त्यमपसारय दूरतः ॥ ३८३ ॥

देवानामपि देवोऽसि सर्पविश्वाधयोऽपि च ।
 विस्मृत्य रक्षणं किंतु संहारयसि सर्पतः ॥ ३८४ ॥

प्रसन्नो भय देवेश स्वीयां मायां निवारय ।
 साध्यसं दूरतः कृत्वा तत्रासान्मोचयस्य माम् ॥ ३८५ ॥

मुहुरेतापदंतं त्वां नम्रः सन्प्रार्थयामि च ।

दर्शनाद्विश्वरूपस्य भयग्रस्तोऽस्मि सर्वथा ॥ ३८६ ॥
 संकटं त्वमरावत्या मयैकेनापहारितम् ।
 यद्वा कालमुखे गंतुं न भीतोऽस्मि कदाचन ॥ ३८७ ॥
 तथा नैतद्विश्वरूपं मृत्योरपि भयंकरम् ।
 ग्रस्तुं विश्वं सहास्माभिर्धृतं रूपं प्रभो त्वया ॥ ३८८ ॥
 नाद्य प्रलयवेलास्ति ज्ञाता जातोऽस्मि कालवत् ।
 तेन त्रैलोक्यगोलोऽयमल्पायुरभवत्प्रभो ॥ ३८९ ॥
 पश्येदं दैवदौभाग्यं शांतीच्छौ विघ्नमागतम् ।
 वृद्धितं धा स्वयं विश्वं त्वया धा प्रस्यतेऽखिलम् ॥ ३९० ॥
 विवृत्यानंताननानि सर्वा सेनामितस्ततः ।
 त्वमेवात्सीति वेगेन प्रत्यक्षं दृश्यते हरे ॥ ३९१ ॥

अमी हि त्वां धृतराष्ट्रस्य पुत्राः

सर्वे सहैवावनिपालसंघैः ।

मीप्सो द्रोणः सूतपुत्रस्तथाऽसौ

सहाऽसदीयैरपि योधमुख्यैः ॥ २६ ॥

कुरुवंशोद्भवा वीरा धृतराष्ट्रकुमारकाः ।

सर्वे सपरिवाराश्च पतन्ति भवतो मुखे ॥ ३९२ ॥

तथा ये देशदेशेभ्यो नृपा योद्गमुपस्थिताः ।

तेषां वृत्तं कथयितुं नावशिष्टोऽस्ति कश्चन ॥ ३९३ ॥

युद्धसाहित्यसहितान्मदोन्मत्तगजानपि ।

विस्तीर्णेन मुखेनाद्य खादस्यविरतं हरे ॥ ३९४ ॥

वर्षतोऽपि च नाराचानाघेन पदातयः ।

प्रविश्य स्वन्मुखं सर्वे विनश्यन्ति महाजवात् ॥ ३९५ ॥

यदेकमपि संहर्तुं समर्थं जगदायुधम् ।

प्रसस्येवं कोटिशस्त्रमायुधानि मुखेन च ॥ ३९६ ॥

सेनां समुदितामत्र युद्धार्थं चतुरंगिणीम् ।

विना दंतैर्भक्षयित्वा देयं किं परितुष्यसि ॥ ३९७ ॥

सत्यशौर्यनिधिर्भोष्मः श्रीहरे भक्षितस्त्वया ।
 तथा वीराग्रणीद्रोणो भक्षितो ब्राह्मणः कथम् ॥ ३९८ ॥
 देवायं सूर्यतनयः कर्णवीरोऽपि भक्षितः ।
 तेन चिंता गताऽस्माकं सर्वेषामपि हूरतः ॥ ३९९ ॥
 देव हाऽनुग्रहस्येयं दुर्दशोपनता कथम् ।
 प्रार्थ्याऽऽनीतं मयैवेदं जनानां मरणं ध्रुवम् ॥ ४०० ॥
 यत्स्यल्पाधिकभुक्तामिस्तृतिर्नासीद्विभूतिभिः ।
 असमाहितभावेन पृष्टो देवः पुनर्मया ॥ ४०१ ॥
 भवितव्यं भवत्येव बुद्धिस्तदनुसारिणी ।
 जगन्नाशाऽयशो भालगतं नश्येत्कथं नु मे ॥ ४०२ ॥
 क्षीराब्धेरमृतं लब्धं तेनाऽतृप्तैः सुरासुरैः ।
 पुनर्यत्ने कृते कालकूटं लब्धं मृत्तिप्रदम् ॥ ४०३ ॥
 अपकारोऽपि स लघुरासीदिति विभाव्यते ।
 संकटं यत्तदा प्राप्तं तच्छिबेन निवारितम् ॥ ४०४ ॥
 शमयेत्को ज्वलद्वातं कः पित्रेत्सविपं वियत् ।
 महाकालेन वा साकं फ्रीटितुं कः क्षमो भवेत् ॥ ४०५ ॥
 एवं पार्थो दुःखमग्नो हृदि शोकं चकार ह ।
 परं प्रसंगे देवस्य स नोदेशमवबुधत् ॥ ४०६ ॥
 हंताऽहं कौरवा घाल्या इत्येयं यो भ्रमोऽजनि ।
 तन्नाशार्थमनंतेन विश्वरूपं प्रदर्शितम् ॥ ४०७ ॥
 न मारयति कं कोऽपि सर्वसंहारकोऽस्म्यहम् ।
 व्यक्तीकर्तुमिदं तत्त्वं रूपं प्रार्थीकटद्धरिः ॥ ४०८ ॥
 तदज्ञात्वैव पार्थाय व्यग्रतात्यंतमाविशत् ।
 असंतमपि यः कंपमर्जुनोऽतरवर्धयत् ॥ ४०९ ॥

वक्राणि ते त्वरमाणा विशन्ति

दंष्ट्राकरालानि भयानकानि ।

केचिद्विलग्ना दशनांतरेषु

संदृश्यन्ते चूर्णितैरुत्तमांगैः ॥-२७ ॥

पार्थोऽब्रवीदेकदैव सासिवर्मोभयोर्दलम् ।
 तवानने लयं याति यथाऽभ्राणि विशन्ति खे ॥ ४१० ॥
 किं वा कल्पांतसमये सृष्टिमन्ति यथा यमः ।
 स चैकाविंशतिस्वर्गान्सपातालान्समग्रसत् ॥ ४११ ॥
 प्रतिकूले यथा दैवे सकलं श्रीमतां धनम् ।
 अकस्माद्विलयं याति यत्र कुत्रापि संस्थितम् ॥ ४१२ ॥
 एवं कर्मगतिं पश्य सैन्यान्येकत्रितान्यथ ।
 प्रविशन्ति मुखे तानि नह्येकमपि मुच्यते ॥ ४१३ ॥
 लज्जयः शाखा ह्यशोकस्य नाशं यांत्युष्ट्रचर्विताः ।
 तथा जनानां मरणं संप्राप्तं भवदानने ॥ ४१४ ॥
 शिरांसि सकिरीटानि दंष्ट्रासंधिगतान्यलम् ।
 सहसा पिष्टतां यांति दृश्यन्ते सकलान्यपि ॥ ४१५ ॥
 मुकुटस्थानि रत्नानि दंतेषु विकसन्ति च ।
 रसनायै रत्नकणाः संति दंष्ट्राग्रयोजिताः ॥ ४१६ ॥
 विश्वस्वरूपकालेन लोकदेहाश्च भक्षिताः ।
 रक्षितो लिंगदेहो मे जगत्पालेन केवलम् ॥ ४१७ ॥
 तथाऽखिलेष्विन्द्रियेषूत्तमांगं यच्छिरोमिधम् ।
 तत्त्वया रक्षितं देव महाकालमुखेऽपि हि ॥ ४१८ ॥
 विस्रयेन पुनश्चोचे यत्सर्वं वदनहृदे ।
 पतन्ति तेषामपरा गतिः किं नास्ति सर्वथा ॥ ४१९ ॥
 स्वयमेवाखिला सृष्टिर्याति मृत्युमुखेऽधुना ।
 यत्र कापि स्थितान्स्वस्थः कालो प्रसति सर्वतः ॥ ४२० ॥
 ग्रहाद्याश्च महांतोऽपि यांति चोर्ध्वमुखेऽखिलाः ।
 सामान्यास्तवाननेऽन्यास्मिस्तदधस्थे विशन्ति हि ॥ ४२१ ॥
 इतरे प्राणिनः क्षुद्रा प्रासिता हुद्भवस्थले ।
 एवं विश्वमुखात्कंऽपि विमुक्ताः प्राणिनो न हि ॥ ४२२ ॥
 यथा नदीनां बहवोऽम्बुवेगाः
 समुद्रमेवाऽमिष्टुखा द्रवंति ।

तथा तवामी नरलोकवीरा

विशंति वक्राप्यभिविज्वलन्ति ॥ २८ ॥

महानदीनां प्रवाहा यद्वद्रच्छन्ति सागरम् ।

सर्वतोऽस्मिन्मुखे तद्वत्प्रविशत्यखिलं जगत् ॥ ४२३ ॥

आयुष्यमार्गमाश्रित्य कृत्वाहोरात्रपद्धतिम् ।

सर्वे धावन्ति वेगेन तवास्मिन्पतितुं मुखे ॥ ४२४ ॥

यथा प्रदीप्तं ज्वलनं पतंगा

विशंति नाशाय समृद्धवेगाः ।

तथैव नाशाय विशंति लोका-

स्तवापि वक्राणि समृद्धवेगाः ॥ २९ ॥

यथा पतंगाः संयांति ज्वलिते गिरिकन्दरे ।

तथैवात्राऽखिला लोका विशंति भवतो मुखे ॥ ४२५ ॥

तथापि ये गता चक्रे तप्तलोहे जलं यथा ।

नष्टास्ते सर्वथैवात्र प्रयाता नामशेषताम् ॥ ४२६ ॥

लेलिहसे ग्रसमानः समन्तात्

लोकान्समग्रान्दहनैर्ज्वलद्भिः ।

तेजोभिरापूर्य जगत्समग्रं

भासस्तवोग्राः प्रतपन्ति विष्णो ॥ ३० ॥

अखिलान्भक्षयित्वैवं न जातं क्षुन्निवारणम् ।

कथं भवजाठराग्निरत्यन्तं समदीदिपत् ॥ ४२७ ॥

यथा रुग्णो ज्वरान्मुक्तो दुष्काले वा दरिद्रवान् ।

तथा जिह्वा लिहंत्यत्राप्योष्ट्रप्रान्तौ निरन्तरम् ॥ ४२८ ॥

मुखेनाहारपर्याप्तमपि नोर्धरितं क्वचित् ।

कथं ह्यभूतपूर्वेयं क्षुधायास्तव तीव्रता ॥ ४२९ ॥

सागरश्चलुफीकार्यां भक्ष्या वाऽखिलपर्वताः ।

दंष्ट्राभ्यां पेपणीयो वा ब्रह्मगोलोऽखिलोऽपि च ॥ ४३० ॥

भक्षणीयाः किमु दिशश्चर्बणीयाश्च तारकाः ।
 सर्वथाप्यतिरेकस्ते हरे कथमुपस्थितः ॥ ४३१ ॥
 विपयैर्बर्धते कामः काष्ठैरग्निर्विवर्धते ।
 तथा मुखान्यप्यखिलं भक्षयंत्यपि नातृपन् ॥ ४३२ ॥
 चाडवाग्नौ प्रज्वलिते कपित्थं भस्मसाद्भवेत् ।
 तथाद्योद्धाटिते वक्त्रे त्रैलोक्यं याति भक्ष्यताम् ॥ ४३३ ॥
 मुखानि संति यावंति त्रैलोक्यानि क तत्कृते ।
 एवं चाहारहीनानि निर्मितानि कुतस्त्वया ॥ ४३४ ॥
 अहो जगदिदं सर्वं मुखज्वालासु भर्जितम् ।
 दावाग्नौ सर्वतो दीप्ते पतंति हरिणा यथा ॥ ४३५ ॥
 तद्वद्विश्वस्य दुष्कर्मं प्रोद्भूतं नायमीश्वरः ।
 प्रसारितं कालजालं सृष्टिमत्स्यार्दनाय किम् ॥ ४३६ ॥
 अस्मात्तेजोमयाज्जालाद्वहिः सृष्टिः कथं व्रजेत् ।
 किंवा मुखानि नेमानि किंतु लाक्षागृहाणि हि ॥ ४३७ ॥
 स्वार्चिभिः प्लुप्यति कथं तन्न वेत्ति द्रुताशनः ।
 परं स्पृशति यं कापि मरणं तस्य निश्चितम् ॥ ४३८ ॥
 शस्त्रं न वेत्ति मरणं स्वस्मादन्यस्य जायते ।
 किंवा विपं न जानाति प्राणा यांति स्वसेवनात् ॥ ४३९ ॥
 स्वस्यात्युग्रत्वस्य तथा स्मरणं न तवास्ति किम् ।
 यदेकस्मिन्नपि मुखेऽप्यखिलं लुप्यते जगत् ॥ ४४० ॥
 भवानात्मासि सर्वेषां विश्वव्यापक एव च ।
 तथाप्यखिलविश्वस्याधुनास्यंतकवत्कथम् ॥ ४४१ ॥
 त्यक्त्वा मया जीविताशा श्रीरुष्णातिभयेन हि ।
 संकोचमखिलं त्यक्त्वा ब्रूहि यत्ते मनोगतम् ॥ ४४२ ॥
 क्रियद्रूपं घर्धयसि स्मर देवत्वमात्मनः ।
 यदि चेन्न हरे शक्यं मामुज्जीवय केवलम् ॥ ४४३ ॥
 आख्याहि मे को भवानुग्ररूपो
 नमोऽस्तु ते देववर प्रसीद ।

विज्ञातुमिच्छामि भवंतमाद्यं

न हि प्रजानामि तव प्रवृत्तिम् ॥ ३१ ॥

तर्हीदानीं वेदवेद्य त्रैलोक्याद्य जगद्गुरो ।
 विश्वघ्नैकदा मेऽद्य शृणु विज्ञापनं प्रभो ॥ ४४४ ॥
 नदाऽर्जुनेनैवमुक्त्वा कृष्णांश्रयोः स्थापितं शिरः ।
 विश्वेश्वर प्रार्थनां मे श्रूयतां कृपयाधुना ॥ ४४५ ॥
 रूपं मे दर्शयेत्युक्तं स्वसमाधानहेतुना ।
 तत्त्वयेदं प्रकटितं त्रैलोक्यं असितुं क्षमम् ॥ ४४६ ॥
 कथयाद्य भवान्कोसि क्रूरं रूपं कुतो धृतम् ।
 शस्त्रास्त्राणि च हस्तेषु धृतान्यत्र कुतस्त्वया ॥ ४४७ ॥
 मुहुर्मुहुः क्रोधवशादुच्चो भवसि सादपि ।
 भयंकराणि नेत्राणि कृत्वा भीषयसे कुतः ॥ ४४८ ॥
 दृष्ट्वा तवाद्भुतं रूपं कालादपि भयंकरम् ।
 ब्रूहि त्वमेकदा देव हेतुं चास्तत्रमात्मनः ॥ ४४९ ॥
 ततः कृष्णोऽब्रवीत्पार्थ त्वं मां कोऽसीति पृच्छसि ।
 तथोपरूपस्वीकारे पृच्छस्यपि च कारणम् ॥ ४५० ॥

श्रीभगवानुवाच ।

कालोऽसि लोकक्षयकृत्प्रवृद्धो

लोकान्समाहर्तुमिह प्रवृत्तः ।

ऋतेऽपि त्वां नभविष्यंति सर्वे

वेऽवस्थिताः प्रत्यनीकेषु योधाः ॥ ३२ ॥

पार्थ जानीहि कालं मां लोकसंहारकारणात् ।
 विवृत्तानि मुखान्यत्र विश्वं प्रस्तुं मयाऽस्तिलम् ॥ ४५१ ॥
 पुनः पार्थोऽब्रवीदेवं विनयात्प्रार्थितं मया ।
 लोकसंकटनाशाय तेन क्षुब्धोऽधिकं प्रभुः ॥ ४५२ ॥
 अस्तु, मे क्रुद्धवचनं श्रुत्वा खिन्नोऽर्जुनो भवेत् ।
 इति देवोऽवदत्पार्थमपवादोऽपरोऽस्ति हि ॥ ४५३ ॥

स चायमस्मिन्संहारे जीवेयुः सर्वपांडवाः ।
 इति श्रुत्वाजुनस्यापि प्राणाश्चैतन्यमागताः ॥ ४५४ ॥
 स च मृत्युमुखं यातः सावधानोऽभवत्पुनः ।
 तथा स्वास्थ्येन कृष्णोक्तौ स्वोयं चित्तमयूयुजत् ॥ ४५५ ॥
 पुनश्चाकथयद्देवः सर्वस्वं मम पांडवाः ।
 आयातोऽपि जगद्भस्तुं प्रसेयं न हि पांडवान् ॥ ४५६ ॥
 संप्रदीते यथा बह्नौ नवनीतं विलीयते ।
 तद्वन्मे वदने पार्थ पश्यसि त्वं जगरिस्थितिम् ॥ ४५७ ॥
 नह्यस्ति संशयः कोऽपि जगन्नाश उपस्थितः ।
 यत्सेनेयं रणोद्युक्ता करोति व्यर्थवल्गनाम् ॥ ४५८ ॥
 चतुरंगमिदं सैन्यं स्वसामर्थ्यमदेन हि ।
 मत्वा बलिष्ठतां स्वस्य कालेन स्पर्धते वृथा ॥ ४५९ ॥
 सर्वे चेमे सैन्यसंघाः शौर्यवृत्तिवलेन हि ।
 नृवंति चासत्पुरतः कृतांतोऽप्यतिदुर्बलः ॥ ४६० ॥
 प्रतिस्पर्ष्टि वयं कुर्मो हन्मो मृत्युं प्रतिक्षया ।
 विष्टपं चुलुकीकुर्मो नृवंत्येवं मदांधिताः ॥ ४६१ ॥
 प्रसामः क्षमामेकदैव दहामोर्ध्वं तथा वियत् ।
 यत्र तत्र स्थितं वायुं रुंध्मो बाणगणैर्वयम् ॥ ४६२ ॥
 येषां शब्दाः शस्त्रतीव्रास्तापोऽग्नेरपि दाहकः ।
 नृवंति प्राणहरणे कालकूटं नहि क्षमम् ॥ ४६३ ॥
 गांधर्वोऽपि यथाम्राणि खेऽवकांशोऽपि वा यथा ।
 पुमांसो वा चित्रगतास्तथा वीरगणा इमे ॥ ४६४ ॥
 किंवा मृगजलापूरो वसनाजगरोऽपि वा ।
 शृंगारिताः पुत्तलिका इव शूराः स्थिता इमे ॥ ४६५ ॥

तस्मात्त्रमुत्तिष्ठ यशो लभस्व

जित्वा शत्रून्भुंक्ष्व राज्यं समृद्धम् ।

मयैवैते निहताः पूर्वमेव

निमित्तमात्रं भव सव्यसाचिन् ॥ ३३ ॥

येषां देहस्यचैतन्यं पूर्वमेव हृतं मया ।

तेऽद्यालेख्यस्यवेताला इव जीवविवर्जिताः ॥ ४६६ ॥

यदि पुत्तलिकासूत्रं श्रुटितं चालनक्षमम् ।

तदा निरुपयुक्ता सा पतत्येव कुतोऽपि हि ॥ ४६७ ॥

तथैवायं सैन्यभारः क्षणाद्भाशयितुं क्षमः ।

अतस्त्वरितमुत्तिष्ठ संप्रबुद्धो भवाऽर्जुन ॥ ४६८ ॥

पार्थ गोघ्रहणे पूर्वं मोहिन्यस्त्रेण हि त्वया ।

वासांसि कुरुसैन्यानां हतान्युत्तरहस्ततः ॥ ४६९ ॥

ततोऽपि दुर्बलसिद्धं सैन्यं रणसमुद्यतम् ।

हृतमेकेन पार्थनेत्येवं कीर्तिमुपाजय ॥ ४७० ॥

न रुक्षेयं यज्ञःप्राप्ती राज्यं स्याद्धस्तगं यया ।

सव्यसाचिन्निमित्तं त्वं भव कौरवनाशने ॥ ४७१ ॥

द्रोणं च भीष्मं च जयद्रथं च

कर्णं तथांन्यानपि योधवीरान् ।

मया हतांस्त्वं जहि मा व्यथिष्ठा

युध्यस्व जेतासि रणे सपत्नान् ॥ ३४ ॥

न द्रोणमानं रक्षस्व तथा भीष्मभयं त्यज ।

कर्णं शस्त्रं कथं धार्यमिति शंकापि त्यज ॥ ४७२ ॥

जयद्रथं कथं हन्मीत्येवं चिंतां न धारय ।

तथैव स्यात्तवीराणां रणस्थानां न ते भयम् ॥ ४७३ ॥

सर्वे ते विकलाः संति केवलं शूरमानिनः ।

आर्द्रवस्त्रोन्मार्जनीयाः सिंहाश्चित्रगता यथा ॥ ४७४ ॥

अतः परं पांडव त्वां वीराणामस्ति का कथा ।

आभासमात्रं तिष्ठन्ति सर्वे ग्रस्ता मयाऽधुना ॥ ४७५ ॥

इमे मद्बदनं यांतो यदा दृष्टुस्त्वयाऽर्जुन ।

नष्टमायुस्तदैवेषां शुष्कदेहा ह्यवस्थिताः ॥ ४७६ ॥
 पार्थ त्वं शीघ्रमुत्तिष्ठ मयैव निहतान्जहि ।
 अविचारेण मज्जस्व न वृथा रणसंकटे ॥ ४७७ ॥
 परिकल्प्य स्वयं लक्ष्यं स्वतस्तद्विध्यते यथा ।
 तेन न्यायेन पार्थ त्वं निमित्तं भव केवलम् ॥ ४७८ ॥
 पार्थासंस्त्वद्वैरिणो ये व्याघ्रेणात्ताश्च जन्मतः ।
 त्वं तद्यशस्तु संपाद्य भुङ्क्व राज्यमकंठकम् ॥ ४७९ ॥
 त्वद्गोत्रजा मदोन्मत्ता आसन्नजगति ये खलाः ।
 ते पार्थेन हताः सर्वेऽप्यनायासेन संयुगे ॥ ४८० ॥
 एवंविधा विश्वपटे कथाः स्युः सर्वतोमुखाः ।
 निरंतरमतः पार्थ तैर्युद्धा विजयी भव ॥ ४८१ ॥
 संजय उवाच ।

एतच्छ्रुत्वा वचनं केशवस्य
 कृतांजलिवेषमानः किरीटी ।

नमस्कृत्वा भूय एवाह कृष्णं

सगद्गदं भीतिभीतः प्रणम्य ॥ ३५ ॥

ज्ञानदेवोऽब्रवीदेवं कथां प्रोवाच संजयः ।

धृतराष्ट्राय साद्यंतमपूर्णाय मनोरथैः ॥ ४८२ ॥

ततः स्वर्गादुत्तरंत्वा भागीरथ्या ध्वनिर्यथा ।

तथा गंभीरया वाण्या श्रीकृष्णोऽप्यबदत्तदा ॥ ४८३ ॥

वेगात्पतंत्येकदैव मेघधारा यथा दिवः ।

किंवा श्रुद्धः क्षीरसिंघुर्यथा मंदरमंथनात् ॥ ४८४ ॥

तथैव विभ्वकंदेन कृत्या गंभीरगर्जनाम् ।

पार्थायाऽगाधवचनं पुनः प्रोक्तं यथा पुरा ॥ ४८५ ॥

तत्स्वल्पमर्जुनः श्रुत्वा सुखदुःखाद्यवेदनात् ।

द्विगुणेन भयेनास्य सर्वाणि समकंपत ॥ ४८६ ॥

नघ्नोभूय ततः पार्थो यद्घांजलिपुटं तदा ।

श्रीकृष्णपादयोस्तूर्णं स्वमूर्धानमधारयत् ॥ ४८७ ॥

यावद्भक्तं प्रवृत्ते तावत्कंठो हरोध ह ।
 देव सौख्यं भयं वेदं त्वमेव कुरु निर्णयम् ॥ ४८८ ॥
 कृष्णसंभाषणेनैवं पार्थस्यासीत्स्थितिस्तदा ।
 इति गीताश्लोकपदैर्विनिर्णीतं मयाऽधुना ॥ ४८९ ॥
 पार्थः पुनर्भात इव कृष्णपादौ प्रणम्य च ।
 अवदद्भवता स्वामिन्नेवमुक्तं न किं मम ॥ ४९० ॥

अर्जुन उवाच ।

स्थाने हृषीकेश तव प्रकीर्त्या
 जगत्प्रहृष्यत्यनुरज्यते च ।
 रक्षांसि भीतानि दिशो द्रवंति
 सर्वे नमस्यंति च सिद्धसंधाः ॥ ३६ ॥

देव त्वयोक्तं कालोऽस्मि ग्रस्तं सर्वं मयेत्यपि ।
 तदिदं सत्यमेवेति यदि मान्यं भवद्भवः ॥ ४९१ ॥
 तथापि कालरूपेण कल्पांतसमयं विना ।
 रक्षाकाले ग्रस्तमिति न विचारसहं खलु ॥ ४९२ ॥
 तारुण्यं किं परित्यज्य वार्धक्यस्वीकृतिर्भवेत् ।
 अतस्त्वदुक्तवत्सर्वं भवेदिति न भाति मे ॥ ४९३ ॥
 किं दिवापि च मध्याह्ने सवितास्तं व्रजेत्कदा ।
 असंभाव्यमनंतेदं न घटेतेति भाति माम् ॥ ४९४ ॥
 सत्यं भवान्कालरूपोऽथाप्यवस्थात्रयानुगः ।
 सबलास्तोः स्वसमयं नोहंघेयुः कदाचन ॥ ४९५ ॥
 यदोत्पत्तिर्भवत्यस्य न स्तः स्थितिलयौ तदा ।
 स्थितिकाले न दृश्येते तथोत्पत्तिलयौ क्वचित् ॥ ४९६ ॥
 तथा प्रलयकालेऽपि स्तो नोत्पत्तिस्थिती अपि ।
 अवस्थात्रितयं हीदं नैवोहंघ्यं कदापि हि ॥ ४९७ ॥
 तस्माद्य स्थितेः काले सांप्यभोगस्थिते जने ।

असाम्यहमिति त्रूपे तन्नतं भात्यनंत मे ॥ ४९८ ॥
 संकेतेन तदा देवोऽब्रवीदुभयसैन्ययोः ।
 क्षीणायुर्दंशितं तेऽद्य ध्रियेरन्तमये जनाः ॥ ४९९ ॥
 एवं सांकेतिकं कृष्णे पार्याय भुवति क्षणात् ।
 अपश्यदर्जुनस्तावत्सैन्ययोः पूर्ववत्स्थितिम् ॥ ५०० ॥
 तस्मिन्कालेऽवदत्पार्थो देव त्वमसि सूत्रधृक् ।
 तेनास्य जगतोऽद्यैव संप्राप्ता पूर्ववत्स्थितिः ॥ ५०१ ॥
 भवाब्धौ मज्जतां देव यत्त्वमेवासि तारकः ।
 एवंविधायास्त्वत्कीर्तेः स्यादस्माकं स्मृतिः सदा ॥ ५०२ ॥
 तां मुहुः स्मरतश्चित्ते भासते मे सुखोत्सवः ।
 तेनैवाद्यानंदसिंघोस्तरंगेषु लुठाम्यहम् ॥ ५०३ ॥
 देव त्वदनुरागेण जीवत्यानंदतो जगत् ।
 तथैव क्लेशदान्दुष्टान्नाशयस्यधिकाधिकम् ॥ ५०४ ॥
 त्रिलोकीराक्षसानां तु हृषीकेश भयं तव ।
 अतो भयार्दिता दैत्याः पलायंते दिशो दश ॥ ५०५ ॥
 सुराः सिद्धाः किन्नराश्च किं वा सर्वे चराचराः ।
 दृष्ट्वा भवंतं हर्षेण प्रणमंति दिवानिशम् ॥ ५०६ ॥

कस्माच्च ते न नमेरन्महात्मन्
 गरीयसे ब्रह्मणोऽप्यादिकर्त्रे ।

अनंत देवेश जगन्निवास

त्वमक्षरं सदसत्तत्परं यत् ॥ ३७ ॥

केनापि कारणेनास्तां ये नारायण राक्षसाः ।
 त्वत्पादायप्रणम्यंय धावंतीतस्ततः सदा ॥ ५०७ ॥
 त्वामेव नेदं प्रष्टव्यं चयं विद्मः स्वभावतः ।
 मातङ्गस्योदये जातंऽधकारो न हि तिष्ठति ॥ ५०८ ॥
 आकरस्त्वं प्रकाशस्य जातोऽस्मद्दृष्टिगोचरः ।
 यत्पलाय्य भयेनाद्य याताः सर्वे निशाचराः ॥ ५०९ ॥

इयतो दिवसान् राम नेदं ज्ञातं मया क्वचित् ।
 भवतो महिमाऽगाधोऽखिलोऽस्माभिविलोकितः ॥ ५१० ॥
 यतः सृष्टिरियं जाता जीववह्याश्च विस्तरः ।
 सा माया भयदिच्छातः समुत्पन्ना हरेऽखिला ॥ ५११ ॥
 निःसीम भवतः सत्त्वमसंख्याश्च गुणा अपि ।
 त्वत्समार्थ्यं तथाऽसीम त्वं देवानामपीश्वरः ॥ ५१२ ॥
 आदिस्थानं त्रिलोक्यास्त्वमविनाशी त्वमेकलः ।
 सदसच्च त्वमेवासि त्वमेवाऽतीत्य तत्स्थितः ॥ ५१३ ॥

त्वमादिदेवः पुरुषः पुराण-

स्त्वमस्य विश्वस्य परं निधानम् ।

वेत्तासि वेद्यं च परं च धाम

त्वया ततं विश्वमनंतरूप ॥ ३८ ॥

वीजं प्रकृतिपुंसोस्त्वं मायाया अंतिमास्पदम् ।
 पुराणोऽनादिसिद्धोऽसि जगदीश त्वमात्मना ॥ ५१४ ॥
 जगतो जीवनं त्वं च जीवमात्राधयोऽस्यपि ।
 भविष्यतश्च भूतस्य ज्ञानमस्ति भवद्भरो ॥ ५१५ ॥
 श्रुतीक्षणे सुखं भुंक्त एयं रूपं तवास्ति च ।
 त्रिलोकी मायया व्याप्ता त्वमेवासि तदाश्रयः ॥ ५१६ ॥
 त्वमेव परमः श्रेष्ठस्त्वं धामासि सुखस्य च ।
 कल्पांते मायिकं ग्रह्य लुप्तं भवति च त्वयि ॥ ५१७ ॥
 किं बहूत्तया त्वयैवार्यं निर्मितो विश्वविस्तरः ।
 तं त्वा वर्णयितुं शक्तो भगवन् कोऽस्ति सृष्टिगः ॥ ५१८ ॥

वायुर्यमोऽग्निर्वरुणः शशांकः

प्रजापतिस्त्वं प्रपितामहश्च ।

नमो नमस्तेऽस्तु सहस्रकृत्वः

पुनश्च भूयोऽपि नमो नमस्ते ॥ ३९ ॥

नमः पुरस्तादथ पृष्ठतस्ते

नमोऽस्तु ते सर्वत एव सर्व ।

अनंतवीर्याऽमितविक्रमस्त्वं

सर्वं समामोपि ततोऽसि सर्वः ॥ ४० ॥

का वस्तुरस्ति त्वदृते कस्मिन्स्थाने न तिष्ठसि ।

अतस्त्वं यत्रयत्रासि नमस्तत्रास्तु मेऽनिशम् ॥ ५१९ ॥

अनंत वायुस्त्वमसि यमः शास्ता त्वमेव च ।

प्राणिमात्रमभिव्याप्य तिष्ठत्यग्निस्त्वमेव सः ॥ ५२० ॥

वरुणस्त्वं चंद्रमापि ब्रह्मा त्वं विश्वसर्जकः ।

ब्रह्मदेवस्यापि पिता परमोऽसि त्वमेव च ॥ ५२१ ॥

यद्यदस्तीतरत्सर्वं साकारं चाकृतेर्विना ।

तस्मै नतिस्तु सर्वस्मै जगन्नाथास्तु मे सदा ॥ ५२२ ॥

सानुरागेण पार्थेन सर्वतोऽपि नमस्कृतम् ।

पुनःपुनरुवाचैवं जगदीश नमोऽस्तु ते ॥ ५२३ ॥

पुनः साक्षां कृष्णमूर्तिं विलोक्य पांडुनंदनः ।

पुनश्चोच्चारयामास भगवन्नतिरस्तु ते ॥ ५२४ ॥

प्रत्यंगमवलोकयाथ समाधानमभूद्धृदि ।

अर्जुनः पुनरप्यूचे प्रभो तेऽस्तु नमोनमः ॥ ५२५ ॥

विश्वस्वरूपे दृष्टानि यानि भूतानि सर्वतः ।

तेभ्योऽर्जुनः समस्तेभ्यश्चकारात्र नमोनमः ॥ ५२६ ॥

कृष्णरूपेऽत्यद्भुतानि दृष्ट्वा रूपाणि पांडवः ।

साश्चर्यचित्तो ह्यवदन्नमस्तेऽस्तु जगत्प्रभो ॥ ५२७ ॥

अस्मरन्नाधिकं स्तोतुं स्वस्यः स्थातुं च नाशकत् ।

अधिकं प्रेमभावेन जगज्जोषैस्तदार्जुनः ॥ ५२८ ॥

किं बह्वक्षयैवमेवाथ नमस्कृत्वा सदृशशः ।

पुनरुचे थीहरेऽद्य सन्मुपाय नमोऽस्तु ते ॥ ५२९ ॥

पृष्ठभागोऽस्ति नास्तीति विचारावसरो न मे ।

पृष्ठतोऽपि नमस्तेऽस्तु पृष्ठं यद्यस्ति ते प्रभो ॥ ५३० ॥

मत्पृष्ठतस्तिष्ठसीति भावनं पृष्ठवर्तिनः ।

विमुपत्यं सन्मुपत्यं न च संभवति त्वयि ॥ ५३१ ॥

तत्र प्रत्यंगसंस्थानमर्हं कर्तुं न च क्षमः ।

तस्मात्ते सकलांगेभ्यः सर्वात्मक नमोऽस्तु मे ॥ ५३२ ॥

त्वमस्यनंत शक्यव्धिरपारस्त्वत्पराक्रमः ।

यतः समोऽस्ति सर्वेषां सर्वात्मक नमोऽस्तु ते ॥ ५३३ ॥

सर्वसिंश्च यथाकाशेऽवकाशोऽस्ति भृतोऽखिले ।

सर्वातिर्यासिरूपेण व्यापकत्वं प्रभोऽस्ति ते ॥ ५३४ ॥

किं बहुक्त्या श्रीहरे त्वं सर्वातिर्व्याप्य तिष्ठसि ।

क्षीरसिंधोस्तंगाश्च संति क्षीरमया यथा ॥ ५३५ ॥

तस्मादेव न सर्वेभ्यः पृथगास्से कदाचन ।

अतस्त्वमेक एवासीत्यभूदनुभवो मम ॥ ५३६ ॥

सखेति मत्वा प्रसभं यदुक्तं

हे कृष्ण हे यादव हे सखेति ।

अज्ञानता महिमानं तवेदं

मया प्रमादात्प्रणयेन वापि ॥ ४१ ॥

तद्यैवं वैभवं देव नास्माभिर्विदितं क्वचित् ।

अतः सुहृद्भावनेन देव व्यवहृतं मया ॥ ५३७ ॥

कथं वाऽनुचितं जातं मार्जितं सुधया गृहम् ।

किंचा कामगर्वो दत्त्वा स्वीकृतो मेपतर्णकः ॥ ५३८ ॥

लब्ध्वा स्पर्शमयं शैलं तत्खंडैर्दुर्गमाहितम् ।

किंचा कत्पद्रुमं छित्त्वा स्वक्षेत्रस्यावृत्तिः कृता ॥ ५३९ ॥

चित्तामणिरानि लब्ध्वा न क्षातेति विवर्जिता ।

एवं त्वत्संगतिः सर्वा धर्थाऽभूत्क्षेहभावतः ॥ ५४० ॥

उपस्थितो रणो योऽद्य का धार्ता तस्य ते पुरः ।

परं प्रत्यक्षदेवोऽपि त्वं मया सारथिः कृतः ॥ ५४१ ॥

सामार्थं कौरवगृहे प्रेषितोऽस्माभिरीश्वर ।
 वाणिज्यार्थं स विश्वेश विक्रीतोऽसि मया वत ॥ ५४२ ॥
 योग्यंस्वायामसौख्यं त्वामज्ञात्वा मूढवन्मया ।
 भवदग्रेऽपि यत्स्वामिन्नुपरोधो मुहुः कृतः ॥ ५४३ ॥

यच्चावहासार्थमसत्कृतोऽसि
 विहारशय्यासनभोजनेषु ।
 एकोऽथवाऽप्यच्युत तत्समक्षं
 तत्क्षामये त्वामहमग्रमेयम् ॥ ४२ ॥

श्रीहरे मूलभूतस्त्वं सभ्येष्वप्यग्रणीरसि ।
 संबन्धित्वं पुरस्कृत्य विनोदेनासि कल्पितः ॥ ५४४ ॥
 गतोऽभवं भवद्रेहे सत्कृतोऽसि तदा त्वया ।
 सन्मानं तमनादस्य क्रोधेनाहं गतस्तदा ॥ ५४५ ॥
 पादस्पर्शेनानुनीतः शार्ङ्गपाणे तदा त्वया ।
 स्वैरं कृता दुष्कृतिश्च बहुवारं मया त्वयि ॥ ५४६ ॥
 स्वज्ञातृत्वाभिमानेन तवाग्रे विमुखोऽभवम् ।
 कास्ति मे योग्यता देव यत्स्वल्पापि तवाग्रतः ॥ ५४७ ॥
 दंडादंडि त्वया साकं कृतं द्वैरथमेव च ।
 अक्षक्रीडासमायोगे तिरस्कारः कृतस्तव ॥ ५४८ ॥
 याचितं चोत्तमं वस्तु ज्ञानमुक्तं भवत्पुरः ।
 पांडवाः स्मो वयं कृष्ण का ते प्रौढिरितीरितम् ॥ ५४९ ॥
 त्वयि सामान्यतो जाता ह्यपराधाः सहस्रशः ।
 सर्वे तेऽज्ञानतश्चेति पादग्राहं ग्रथीमि ते ॥ ५५० ॥
 भोजनावसरे लोभाच्छ्रीहरे मां सरस्यपि ।
 तदोपविष्टः स्वस्थाने गर्वेणासि न चोदितः ॥ ५५१ ॥
 भयतोऽतःपुरे गंतुं नैव शंका धृता मया ।
 भयतः सविधे तरुणे निद्रितोऽसि यथामुसुम् ॥ ५५२ ॥

संबोधितः 'कृष्ण' इति भवान्योदवन्मतः ।
 गच्छंश्च पथि रुद्धस्त्वं मया शपथपूर्वकम् ॥ ५५३ ॥
 एकासने चोपविष्टः शब्दो न गणितस्तव ।
 एवं परिचयाधिषयाद्ब्रमानो हरे कृतः ॥ ५५४ ॥
 किं किं वा कथयाम्यद्य भो अनंत तवाग्रतः ।
 तदनंतापराधानां केवलं राशिरस्म्यहम् ॥ ५५५ ॥
 प्रत्यक्षं वा परोक्षं वाऽभवन्वार्ताश्च निदिताः ।
 सर्वा बालस्य मातेव क्षमस्व भगवन्मम ॥ ५५६ ॥
 सरिद्धिमंलिनं नीरं प्रवाहादाहृतं यदि ।
 तत्सर्वं स्वीकरोत्यग्निस्तासां नान्या गतिर्यतः ॥ ५५७ ॥
 प्रीत्याथवा प्रमादेन यदमर्यादया कृतम् ।
 भापितं वाऽतिरेकेण तन्मुकुन्द क्षमस्व माम् ॥ ५५८ ॥
 भवतः शांतशीलेन जीवान्धारयति क्षितिः ।
 अतः करोमि विज्ञप्तिं सा स्वल्पैव भवेत्किल ॥ ५५९ ॥
 तस्माद्गम्य भगवन् विनयाच्छरणागतम् ।
 अनंतानपराधान्मे क्षमस्व त्वं कृपानिधे ॥ ५६० ॥

पितासि लोकस्य चराचरस्य

त्वमस्य पूज्यश्च गुरुर्गरीयान् ।

न त्वत्समोऽस्त्यभ्यधिकः कुतोऽन्यो

लोकत्रयेऽप्यप्रतिमप्रभावः ॥ ४३ ॥

ज्ञातोऽस्ति तेऽद्य महिमा यथावत्पुरुषोत्तम ।
 यथा चराचरस्यास्य देव त्वमसि जन्मभूः ॥ ५६१ ॥
 तथा हरिहरादीनां त्वमेव परदेवता ।
 त्वं वेदेभ्योऽध्यापयिता सर्वस्यासि गुरुर्महान् ॥ ५६२ ॥
 श्रीराम त्वं गभीरोऽसि सर्वभूतसमानदृक् ।
 गुणैरप्रतिमोऽसि त्वमद्वितीयोऽसि सर्वतः ॥ ५६३ ॥
 त्वचुल्यस्तु न कोऽप्यस्ति किमर्थं प्रतिपादनम् ।
 त्वन्निर्मिते वियत्यसिन्जगत्संमाति चाखिलम् ॥ ५६४ ॥
 गी० शा० ११

कोऽप्यस्ति त्वत्सम इति कल्पनापि त्रपास्पदा ।
 अतस्त्वदधिकस्यात्र मास्तु घातापि सर्वथा ॥ ५६५ ॥
 तस्माच्चिलोक्यामेकस्त्वं नान्यस्त्वत्सदृशोऽस्ति भोः ।
 असमर्थो वर्णयितुं त्वन्माहात्म्यमलौकिकम् ॥ ५६६ ॥

तस्मात्प्रणम्य प्रणिधाय कार्यं

प्रसादये त्वामहमीशमीड्यम् ।

पितेव पुत्रस्य सखेव सख्युः

प्रियः प्रियार्थार्हसि देव सोढुम् ॥ ४४ ॥

एवमुक्त्वा तदा पार्थः कृष्णं नत्वा च दंडवत् ।
 अष्टौ च सात्विका भावाः पार्थस्यांगेऽस्फुरन्मुहुः ॥ ५६७ ॥
 ततोऽब्रवीत्प्रसीदेति वागभूद्भद्रदा मम ।
 तवापराधासंधोर्मां स्वामिन्निष्कासयाऽधुना ॥ ५६८ ॥
 त्वं जगत्सुखकर्तासि न ज्ञातः सौहृदान्मया ।
 जगदीशं त्वां चदतामाश्चर्यं बहु कारितम् ॥ ५६९ ॥
 त्वं स्वयं वर्णनीयः सन्मयि हृष्टेऽविचारतः ।
 वृथा प्रलापिनि दयां कृत्वाऽहं सांत्वितो जने ॥ ५७० ॥
 एवं नानापराधानामियत्ता नैव विद्यते ।
 श्रीमुकुन्द प्रमादेभ्यः सर्वेभ्यो रक्ष रक्ष माम् ॥ ५७१ ॥
 प्रार्थनां कर्तुमप्येवं नद्यस्ति मम योग्यता ।
 तथाप्यपत्यवत्पित्रे किञ्चित्क्रेदाद्ब्रवीमि ते ॥ ५७२ ॥
 पुत्रापराधान्शतशः क्षाम्यत्येव यथा पिता ।
 तद्वदात्मीयभावेन कृपया त्वं क्षमां कुरु ॥ ५७३ ॥
 यथा मित्रकृतौद्धत्यं क्षमते मित्रमादरात् ।
 तथाऽपराधाः सोढव्यास्तवया मे मित्रभायतः ॥ ५७४ ॥
 प्रियेभ्यो भूरि सन्मानं प्रियो नापेक्षते यथा ।
 अस्मद्गृहेऽपाकृतानि विप्रोच्छिष्टान्यपि त्वया ॥ ५७५ ॥
 अत्यंतमित्रनिकटे सुगूढमपि संकटम् ।
 यतुं भवेन्न संकोचो मित्रभावेन घोमयोः ॥ ५७६ ॥

यथा तनुमनोभावैर्यस्मै देहः समर्पितः ।

तस्मिन्कांते न संकोचो गृहं बर्कुं स्त्रियः क्वचित् ॥ ५७७ ॥

एवं भवानपि स्वामिन्ननुनीतोऽसि यन्मया ।

यन्नप्रत्वेनानुनेतुमस्त्यन्यदपि कारणम् ॥ ५७८ ॥

अदृष्टपूर्वं हृषितोऽसि दृष्ट्वा

भयेन च प्रव्यथितं मनो मे ।

तदेव मे दर्शय देव रूपं

प्रसीद देवेश जगन्निवास ॥ ४५ ॥

संप्रार्थितोऽसि स्नेहेन विश्वरूपदिदक्षया ।

स पित्रोः स्थानमूतेन हेतुर्मे पुरितस्त्वया ॥ ५७९ ॥

आनाय्य कल्पतरवः प्रांगणे रोपिता यथा ।

किं कामधेनुवत्सा वा क्रीडार्थमुपकल्पिताः ॥ ५८० ॥

क्रीडार्थं याचितास्तारा गेदुकार्यं च चंद्रमाः ।

तत्सर्वं पूरितं मातरीप्सितं मे तदा तदा ॥ ५८१ ॥

विदुमात्रा सुधाऽप्राप्या कृत्वा तस्यास्तु वर्षणम् ।

क्षेत्रेषु चिंतामणय उता मास्तु चतुष्पेषि ॥ ५८२ ॥

यन्ममेच्छानुसारेण दर्शितं रूपया त्वया ।

ब्रह्मणा वा शंकरेण तन्न श्रुतमपि क्वचित् ॥ ५८३ ॥

कुतस्तदर्शनं तेषां न यच्छ्रुतिशिरोऽलभत् ।

अंतःस्वरूपगो ग्रंथिर्मदर्थं मोक्षितस्त्वया ॥ ५८४ ॥

कल्पादारभ्याद्यतनप्रचलद्धटिकावधि ।

क्रियंति मम जन्मानि जातानि धरणीतले ॥ ५८५ ॥

विचारिते सूक्ष्मदशा स्वामिन्सर्वेषु जन्मसु ।

न दृष्टा न श्रुता चापि चार्तेयं सहसा मया ॥ ५८६ ॥

विश्वरूपांगणप्रांते प्रवेशो न धियो भवेत् ।

तस्यांतः कल्पनमपि स्यात्कथं प्राकृतस्य हि ॥ ५८७ ॥

तस्य दृष्टवालोकनस्य विचारोऽपि मनोत्तियः ।

किं बहूक्त्या, स्वरूपं तद्दृष्टं केनापि न क्वचित् ॥ ५८८ ॥

भवतो विश्वरूपं तद्देव मां दर्शितं त्वया ।
 तेनापि हर्षभरितमत्यंतमभवन्मनः ॥ ५८९ ॥
 श्रीहरेऽधैवमिच्छामि संत्वालापास्त्वया सह ।
 तथैवालिंगनार्थाय संगतिः स्ताच्चिरंतरम् ॥ ५९० ॥
 अद्येच्छां चेत्पूरयेयं वच्मि केन मुखेन ते ।
 आलिंगनं वा कं दद्यामपारो दृश्यते भवान् ॥ ५९१ ॥
 घाघनं वायुना स्याद्वाऽऽलिंगनं वियतः क्वचित् ।
 सागरे च जलश्रीडा तदिदं घटते कथम् ॥ ५९२ ॥
 अतोऽस्य विश्वरूपस्य दृश्यते मां महद्भयम् ।
 तदावृणु बृहद्रूपमित्येवं प्रार्थनास्ति मे ॥ ५९३ ॥
 ततश्चराचरं शांत्या संतिष्ठेच्च सुखं गृहे ।
 तथा चतुर्भुजं रूपं श्रीहरे दर्शयाऽधुना ॥ ५९४ ॥
 अभ्यस्ते सुचिरं योगे प्राप्तव्यमिदमेव हि ।
 आलोचितेषु शास्त्रेषु सिद्धांतोऽप्ययमेव च ॥ ५९५ ॥
 यदि सर्वे कृता यज्ञाः फलं तेषामिदं महत् ।
 इदमेव परं लक्ष्यं कृते तीर्थावगाहने ॥ ५९६ ॥
 कृतं यद्यत्स्वयं दानं पुण्यं संपादितं च यत् ।
 तस्माच्चतुर्भुजस्यास्य प्राप्तिरेव महत्फलम् ॥ ५९७ ॥
 देव त्वत्सौम्यरूपस्याधिकं प्रेम विवर्धते ।
 तदेव दर्शयित्वाद्य मम चिंतां निवारय ॥ ५९८ ॥
 त्वं सर्वस्यांतरं चेतसि विश्वस्य जनको भवान् ।
 देवाधिदेव पूज्योऽसि प्रसन्नो भव सर्वथा ॥ ५९९ ॥

किरीटिनं गदिनं चक्रहस्त-

मिच्छामि त्वां द्रष्टुमहं तथैव ।

तेनैव रूपेण चतुर्भुजेन

सहस्रबाहो भव विश्वमूर्ते ॥ ४६ ॥

देवाऽसि नीलघर्षस्त्यं वियन्नीलोत्पलं तथा ।

रंजितं तेन यणैर्नद्रनीलोऽप्यधिकं यमौ ॥ ६०० ॥

यथा पांचे सुगंधः स्यादानंदस्य करावपि ।
 जानुभ्यां मदनेनापि प्राप्तं सौंदर्यमुत्तमम् ॥ ६०१ ॥
 मुकुटश्चापि भावत्को भवन्मूर्ध्निव राजते ।
 भूपणैर्भूपणत्वं च भवदंगैः समर्जितम् ॥ ६०२ ॥
 वियतींद्रघनुर्मध्ये विराजंते यथा घनाः ।
 घैजयंती तथा माला भवत्कंठे विराजते ॥ ६०३ ॥
 उदारा ते गदा देव मोक्षं दत्तेऽसुरानपि ।
 तथैव चक्रं गोविंद हस्ते देदीप्यते परम् ॥ ६०४ ॥
 किं ब्रूयामधिकं स्वामिन्सौम्यं रूपं निरीक्षितुम् ।
 उत्कण्ठितोऽसि भगवन्सौम्यमूर्तिर्भवाऽधुना ॥ ६०५ ॥
 वैभवं विश्वरूपस्य दृष्ट्वा तृप्ते दृशौ मम ।
 श्रीकृष्णदर्शनार्थाय क्षुधिते स्तोऽधुनाधिकम् ॥ ६०६ ॥
 नह्यन्यद्दृष्टमिच्छामि साकारात्कृष्णदर्शनात् ।
 विश्वरूपमपूर्णे तद्यावत्कृष्णो न दृश्यते ॥ ६०७ ॥
 न कृष्णदर्शनादन्यद्विद्यते भुक्तिमुक्तिदम् ।
 आवृत्येदं घोररूपं चतुर्बाहुर्भवाऽधुना ॥ ६०८ ॥

श्रीभगवानुवाच ।

मया प्रसन्नेन तवाऽर्जुनेदं

रूपं परं दर्शितमात्मयोगात् ।

तेजोमयं विश्वमनंतमाद्यं

येन्मे त्वदन्येन न दृष्टपूर्वम् ॥ ४७ ॥

श्रुत्वैवमर्जुनेनोक्तं श्रीकृष्णो विस्मितोऽभवत् ।

उवाच नान्योऽविचारी त्वदन्यः कोऽपि दृश्यते ॥ ६०९ ॥

पार्थाऽलभ्यं प्राप्य वस्तु तत्तोपमविगम्य च ।

भीत्या ब्रवीपि यच्चैवं कथं त्वमसि भीरुकः ॥ ६१० ॥

अहं प्रसन्नः कस्मैचित्तत्प्रेमोपरि नांततः ।
 नैतावदपि कस्मैचित्प्रियाः प्राणाः समर्पिताः ॥ ६११ ॥
 तथापीच्छां पूरयितुं तयांऽतर्ध्यानमाचरम् ।
 भवदर्थमिदं कृच्छ्राद्विश्वरूपं धृतं मया ॥ ६१२ ॥
 प्रसन्नता त्वत्प्रियार्थं ममाद्याभूतिपशाचवत् ।
 अतोऽयमुच्छ्रितः पार्थ विश्वरूपध्वजो मया ॥ ६१३ ॥
 ममेदमपरंपारं विश्वरूपं परात्परम् ।
 अवतारा भवंत्यस्माद्रामकृष्णादयोऽपि हि ॥ ६१४ ॥
 तेजोमयमिदं ज्ञानं विश्वव्यापकमेव मे ।
 यन्मूलबीजं सर्वेषामस्त्यनंतं तथाऽचलम् ॥ ६१५ ॥
 अजुनान्येन केनापि पूर्वं दृष्टं न वा श्रुतम् ।
 नैवेदं साधनैः साध्यमित्येवं विद्धि सर्वथा ॥ ६१६ ॥

न वेदयज्ञाध्ययनैर्न दानै-

न च क्रियाभिर्न तपोभिरुग्रैः ।

एवंरूपः शक्य अहं नृलोके

द्रष्टुं त्वदन्येन कुरुप्रवीर ॥ ४८ ॥

एतत्स्वरूपं संप्राप्य वेदा मूकत्वमागताः ।
 परावृत्ता याज्ञिकाश्च स्वर्गात्पुण्यक्षये स्वयम् ॥ ६१७ ॥
 योगिनोऽपि यदप्राप्य स्वं योगाभ्यासमत्यजन् ।
 न चाध्ययनसौरस्यं यदीयप्रापणेऽस्ति हि ॥ ६१८ ॥
 सत्कर्माणि प्रसिद्धानि स्वमहत्त्वभ्रमेण च ।
 यदर्थं ध्यायमानानि स्वर्गाधि गतानि हि ॥ ६१९ ॥
 दृष्ट्वैश्वर्यमिदं त्यक्तवोप्रत्वमासंस्तपोधनाः ।
 तपसां साधनमपि यस्माद्देऽद्यतिष्ठते ॥ ६२० ॥
 मनुष्यलोके नैतावद्दृष्टं केनापि यत्नतः ।
 दुर्दशं विश्वरूपं तत्पार्थ साक्षात्कृतं त्वया ॥ ६२१ ॥
 अस्य ध्याने समर्थस्त्वमेकोऽसि धरणीतले ।
 कदापीदं महद्भाग्यं साक्षाद्ब्रह्मापि नाऽलभत् ॥ ६२२ ॥

मा ते व्यथा मा च विमूढभावो
 दृष्ट्वा रूपं घोरमीदृद्भ्रमेदम् ।
 व्यपेतभीः प्रीतमनाः पुनस्त्वं
 तदेव मे रूपमिदं प्रपश्य ॥ ४९ ॥

घन्यं मन्यस्व स्वं पार्थ विश्वरूपविलोकनात् ।
 न भीस्तत्र नवा किञ्चिदस्माच्छ्रेष्ठतरं खलु ॥ ६२३ ॥
 पार्थ दैवाद्यदि प्रातः समुद्रोऽमृतपूरितः ।
 तस्मिन्नुडेयेति भीत्या कस्त्यजेत्सुविवेकवान् ॥ ६२४ ॥
 सुवर्णपर्वतं दृष्ट्वा नायं चालयितुं क्षमः ।
 इति मत्वा तिरस्कारं कः कुर्यात्तस्य बुद्धिमान् ॥ ६२५ ॥
 दैवाच्चितामणिं लब्धं जडं मत्वेव कस्त्यजेत् ।
 कश्च प्रातां कामयेतुं तत्पोषणमयात्प्यजेत् ॥ ६२६ ॥
 हिमांशुं गृहमायातमुष्णभीत्या त्यजेशु कः ।
 प्रतिच्छायां करोतीति सूर्यं गच्छेति को वदेत् ॥ ६२७ ॥
 तद्वत्पार्याधुना विश्वरूपैश्वर्यं भवत्करे ।
 प्राप्तं तथापि व्यामोहस्तव चित्तेऽभवत्कथम् ॥ ६२८ ॥
 पार्थ मूढ इवाभासि किं वच्मि पुरतस्तव ।
 देहं त्यक्त्वाऽलिंगनाय छायां घावस्यबुद्धवत् ॥ ६२९ ॥
 मनोवैकल्ययोगेन द्रष्टुं रूपं चतुर्भुजम् ।
 यत्प्रार्थ्यते त्वया पार्थ त्रिकालावाधितं च तत् ॥ ६३० ॥
 तस्माच्चतुर्भुजस्यास्यां संत्यज्येतः परं पुनः ।
 अनास्थां विश्वरूपेऽस्मिन्पार्थ मा कुरु दुर्दशे ॥ ६३१ ॥
 विश्वरूपमिदं घोरं विकरालं च यद्यपि ।
 तथापि पूर्णं विश्वासमेतस्मिन्धारयाऽर्जुन ॥ ६३२ ॥
 यद्ददत्यंतदृषणो घृते गुंतघने मनः ।
 फरोति यच्च फर्तव्यं तच्छरीरेण केवलम् ॥ ६३३ ॥

अजातपक्षयालेषु चित्तं संस्थाप्य पक्षिणी ।
 कणलोमेन विश्वस्मिन्यथा भ्रमति खेऽनिशम् ॥ ६३४ ॥
 धेनुश्चरत्यरण्येऽपि चित्तं रक्षति तर्णके ।
 तथा स्थिरीकुरु प्रेम विश्वरूपे दिवानिशम् ॥ ६३५ ॥
 सामान्यतश्चित्तशांत्यै बाह्यात्कारेण सर्वदा ।
 भजेच्चतुर्भुजां मूर्तिं गुणनामादिकं स्मरन् ॥ ६३६ ॥
 मुहुर्मुहुर्दिवं चक्ष्मि मदुक्तं त्वं न विसर ।
 शश्वन्निधेहि सद्भावं विश्वरूपे ममार्जुन ॥ ६३७ ॥
 अदृष्टपूर्वमालोच्य यत्त्वां भयमुपस्थितम् ।
 तदुज्ज्वल्य प्रेमभावं विश्वरूपेऽद्य धारय ॥ ६३८ ॥
 त्वदीप्सितं दर्शयामीत्यब्रवीद्विश्वतोमुखः ।
 स्वेष्टां चतुर्भुजां मूर्तिं सुखेनालोचयार्जुन ॥ ६३९ ॥

इत्यर्जुनं वासुदेवस्तथोक्त्वा

स्वकं रूपं दर्शयामास भूयः ।

आश्वासयामास च भीतमेनं

भूत्वा पुनः सौम्यवपुर्महात्मा ॥ ५० ॥

एवमुक्त्वा क्षणादेव देवोऽभूत्पूर्वरूपधृक् ।
 नाश्चर्यं ह्येवमेवास्ति प्रेम्णो माहात्म्यमद्भुतम् ॥ ६४० ॥
 कृष्णः साक्षात्परं ब्रह्म यद्विराड्रूपमांतरम् ।
 अर्जुनायार्पयामास तत्तस्मै न ह्यरुरुचत् ॥ ६४१ ॥
 गृहीत्वा किं त्यजेद्वस्तु सद्रत्नमपि द्रूपयेत् ।
 किंवा कन्यां निरीक्ष्यापि नेष्टेति कथयेत्पुनः ॥ ६४२ ॥
 तद्वन्महत्प्रयासेनोपदेशोऽकारि वैश्वकः ।
 पार्थाय सोऽद्यधिः प्रेम्णः श्रीकृष्णेन प्रदर्शितः ॥ ६४३ ॥
 स्वर्णैष्टकां विलाय्याथालंकारः स्वेप्सिततः कृतः ।
 परं स रोचते नेति कुर्यात्तस्येष्टकां पुनः ॥ ६४४ ॥

कृत्वा तिरः स्ववपुरर्जुनहेतुपूर्त्यै

प्राचीकटत्सुविपुलं निजविश्वरूपम् ।

तत्रापि भीतमथ पूर्ववपुर्दिदृक्षुं

पार्थ विलोम्य च यमूच चतुर्भुजोऽसौ ॥ ६४५ ॥

शिष्यतापं सोढुमर्हाः क संति गुरवो भुवि ।

न जाने प्रेममाहात्म्यमेवं प्रोवाच संजयः ॥ ६४६ ॥

विश्वं व्याप्याखिलमपि विश्वरूपं धृतं च यत् ।

तच्च सांगं कृष्णरूपेक्षणमात्रादधारयत् ॥ ६४७ ॥

परात्मरूपे जीवानां समावेशो भवेद्यथा ।

किंचा बीजे समाविष्टस्तिष्ठति द्रुः सविस्तरः ॥ ६४८ ॥

स्वप्ने दृष्टोऽपि विस्तारो नैव तिष्ठति जागरे ।

तथा चतुर्भुजो भूत्वा हता विश्वस्मृतिस्तदा ॥ ६४९ ॥

सूर्ये लुप्ता यथा कान्तिर्मेघा लुप्यन्ति खे यथा ।

अकूपारो वर्धितोऽपि स स्वस्मिन्नेव लीयते ॥ ६५० ॥

विलोक्यार्जुनहार्दं च यासीद्विश्वपटावृत्तिः ।

समुद्गाढ्य च सैवान् संप्रसृत्यैव दर्शिता ॥ ६५१ ॥

तद्दीर्घत्वं रंगरूपे विलोक्य ग्राहकस्तदा ।

यतः पार्थो न जग्राह पटः पूर्ववदावृतः ॥ ६५२ ॥

यद्विश्वरूपाकारेण व्याप्तमासीन्नगत्रयम् ।

तदेव सौम्यमभवत्साकारं च चतुर्भुजम् ॥ ६५३ ॥

अस्त्वेवं यदनन्तेन सौम्यं कृत्वा निजं वपुः ।

आश्वासितस्तदा पार्थः श्रीकृष्णेन क्षणात्पुनः ॥ ६५४ ॥

कश्चित्स्वर्गं गतः स्वप्नेऽप्यकसाज्जागृतस्ततः ।

यथाश्चर्यं भाति तस्य पार्थाय समभूत्तथा ॥ ६५५ ॥

यदा भवेद्दुररूपा तत्त्वज्ञानं तदा भवेत् ।

तथा दृष्ट्वा दृष्णरूपं पार्थोऽप्यन्तरत्तुपत् ॥ ६५६ ॥

मनस्यकल्पयञ्चैवं यद्विश्वपटलांततः ।

चतुर्भुजं तिरोभूतं तत्साक्षाद्धुनाऽभवत् ॥ ६५७ ॥

किंतु कालो जितो वाद्य महावायुश्च हारितः ।

किं वा स्वबाहुवलतो लंघिताः सप्त सागराः ॥ ६५८ ॥

यथा तोपो भवेत्तेन दुःशक्येन कृतेन हि ।

तथाऽभूर्दुर्गलोपेन चतुर्भुजनिदर्शनात् ॥ ६५९ ॥

ततः सूर्यास्तसमये भांति भानि नभस्तले ।

तथा दृष्टा लोकसंघाः पृथिव्यां पूर्ववत्तदा ॥ ६६० ॥

पुनर्दृष्टाः कुरुक्षेत्रे गोत्रजाश्चोभयोर्दले ।

शस्त्राणि वीरा वर्षतो नैके पार्थेन सर्वतः ॥ ६६१ ॥

स्वकीयोऽपि रथो दृष्टस्तत्रत्ये घाणमंडपे ।

लक्ष्मीकांतश्च धूःसंस्थो रथाद्यश्च स्वयं स्थितः ॥ ६६२ ॥

दृष्टेदं मानुषं रूपं तव सौम्यं जनार्दन ।

इदानीमस्मि संवृत्तः सचेताः प्रकृतिं गतः ॥ ५१ ॥

यथाऽर्धितं तथा दत्तं सर्वं देवेन तत्क्षणे ।

तद्दृष्ट्वा ब्रवीत्पार्थो जीवितोऽस्मीति भाति माम् ॥ ६६३ ॥

शुद्धिमुज्झित्य यज्ज्ञानं घने वज्राम भीतितः ।

तथाऽहंकारेण साकं मनोऽभ्रमदितस्ततः ॥ ६६४ ॥

स्वं विस्मृतानींद्रियाणि शब्दहीना च वागभूत् ।

एवं शरीरग्रामेऽस्मिन्दुरवस्थाऽभवन्मम ॥ ६६५ ॥

मुहुस्तस्याखिलस्यापि संप्राप्ता पूर्ववत्स्थितिः ।

यद्दृष्ट्वा स्वेप्सिता शश्वत्कृष्णमूर्तिश्चतुर्भुजा ॥ ६६६ ॥

अंतरेवं सुखाविष्टोऽब्रवीत्कृष्णं तदाजुनः ।

देव ते मानुषं रूपं दृष्टमयेप्सितं मया ॥ ६६७ ॥

स्वापत्याय यथा माता प्रेम्णा पाययति स्तनम् ।

सांत्वयत्युद्धतं चापि शृतं देव तथा मम ॥ ६६८ ॥

विश्वरूपसमुद्रेऽहमासं ध्यामात्तवीचिकः ।

त्यया चतुर्भुजद्रोण्या प्राप्तोऽस्म्यद्य ततस्तटे ॥ ६६९ ॥

१ उषं निधरूपं तस्य तिरोधानेन. २ व्यामेन बाहोरंतरेण आसाः आसाः वा वीचयो येन.

दर्शितं द्वारकाधीश नहीदं विश्वदर्शनम् ।

किंतु मत्सदृशे शुष्कतरौ वृष्टो घनस्त्वया ॥ ६७० ॥

किंवाऽऽसं तृपितो देव संप्राप्तश्चामृतोदधिः ।

प्राप्तश्च तेन विश्वासो जीवितोऽसीति निश्चितम् ॥ ६७१ ॥

हृदंगणे ममाप्यद्य रूढा हर्षलताः स्वयम् ।

अद्यानंदेन संजातः संगमः कृपया तव ॥ ६७२ ॥

श्रीभगवानुवाच ।

सुदुर्दर्शमिदं रूपं दृष्टवानसि यन्मम ।

देवा अप्यस्य रूपस्य नित्यं दर्शनकांक्षिणः ॥ ५२ ॥

अर्जुनेनैवमुक्ते तु कृष्णः प्रोवाच तं प्रति ।

ब्रूहि मैवं, विश्वरूपे विश्वासं कुरु सर्वदा ॥ ६७३ ॥

भज भक्त्या चतुर्बाहुं बाह्यदृष्ट्यैव केवलम् ।

एवं यत्पूर्वमेवोक्तमद्य किं विस्मृतं त्वया ॥ ६७४ ॥

पार्थाधस्य करे प्राप्तो मेरुः स्वर्णमयोऽपि हि ।

स मच्चित्ते लघुर्भाति मनोवृत्तिरनीदृशी ॥ ६७५ ॥

मया महद्विश्वरूपं दर्शितं पुरतस्तव ।

यच्छंकरोऽपि तपसा न कदाचिदवाप्तवान् ॥ ६७६ ॥

अष्टांगयोगा यैः कष्टात्साधिता अपि योगिमिः ।

सुदुर्दर्शमिदं तेषां विश्वरूपं ममेदृशम् ॥ ६७७ ॥

तदेकदालोरुयामः किंचिद्रूपमितीच्छताम् ।

सर्वेषामपि देवानां वृथायुगंतमर्जुन ॥ ६७८ ॥

मस्तकैऽजलिमायभ्य पिपासाकुलिताः सदा ।

विलोकयन्तश्चाकाशं मेघार्थं चातका यथा ॥ ६७९ ॥

तथा सुरगणाः सर्वे यद्दिदृक्षार्थमाकुलाः ।

प्रत्यहं प्रहरानष्टौ यत्र ध्यायंत्यनारतम् ॥ ६८० ॥

न तेषु केन स्वप्नेऽपि विश्वरूपं विलोकितम् ।

अनायासेन तद्विद्यं साक्षाद्दृष्टं त्वयाऽर्जुन ॥ ६८१ ॥

नाहं वेदैर्न तपसा न दानेन न चेज्यथा ।

शक्य एवंविधो द्रष्टुं दृष्टवानसि मां यथा ॥ ५३ ॥

अवगंतुं विश्वरूपं साधनानि न संति हि ।

अतो निगम-शाखाणि मूकीभूय स्थितान्यलम् ॥ ६८२ ॥

विश्वरूपस्य पंथानं गंतुं तत्प्राप्तये स्वतः ।

कस्यापि तपसः शक्तिः सर्वथा नैव विद्यते ॥ ६८३ ॥

यथा त्वया विश्वरूपमनायासेन लक्षितम् ।

सुलभं न तथान्यस्य यज्ञैर्दानैर्घृतैरपि ॥ ६८४ ॥

तथैकेनैव योगेन लब्धुं शक्योऽहमर्जुन ।

अनन्या हृद्गता भक्तिव्रियेत यदि मां स्वतः ॥ ६८५ ॥

भक्त्या त्वनन्यया शक्य अहमेवंविधोऽर्जुन ।

ज्ञातुं द्रष्टुं च तत्त्वेन प्रवेष्टुं च परंतप ॥ ५४ ॥

तत्रैवमीप्सिता भक्तिरनन्यगतिका दृढा ।

यथा पर्जन्यधाराणां गतिर्नास्ति महीं विना ॥ ६८६ ॥

किंवा भागीरथी यद्ब्रह्महीत्वा जलसंचयम् ।

अनन्यगतिकीभूय यथा गच्छति सागरम् ॥ ६८७ ॥

तथा करोति यः प्रेमात्यंतं भावपुरःसरम् ।

स्यान्मद्रूपे स्थितिस्तस्य सौंऽते मद्रूपतां व्रजेत् ॥ ६८८ ॥

आदौ मध्येऽतेऽपि यथा मधुरः क्षीरसागरः ।

तथैव कालत्रयेऽपि व्यापकत्वात्समोऽस्म्यहम् ॥ ६८९ ॥

तथा प्रारभ्य मां यावद्यत्सर्वत्रापिपीलिकाम् ।

कापि मद्भजने यस्य द्वैतमल्पं न विद्यते ॥ ६९० ॥

यदैवं वृत्तिरंतः स्यात्तदा विश्वावबोधनम् ।

बोधे स्वाभाविकी दृष्टिस्तद्भवति तत्क्षणम् ॥ ६९१ ॥

यथा प्रज्वालिते काष्ठे काष्ठशब्दो विलुप्यते ।

तदेव स्याद्बहिरूपं प्रज्वलन्मूर्तिमद्यथा ॥ ६९२ ॥

न यावदुदितः सूर्यस्तावद्भ्रान्तमयं नमः ।

सूर्योदये तु सर्वत्र प्रकाशः स्याद्यथोज्ज्वलः ॥ ६९३ ॥

तथा मद्रूपानुभवेऽहंकारोऽपि विलुप्यते ।

तस्य लोपे द्वैतभावः सहजं नश्यति क्षणात् ॥ ६९४ ॥

ततोऽहं त्वं च सकलमहमेवासि केवलम् ।

बहुना किं निश्चलः सन्सामरस्यं स विंदति ॥ ६९५ ॥

मत्कर्मकृन्मत्परमो मद्भक्तः संगवर्जितः ।

निर्वैरः सर्वभूतेषु यः स मामेति पांडव ॥ ५५ ॥

योऽखिलान्यपि कर्माणि मत्प्रीत्यर्थं करोति हि ।

तथाच मामृते यस्य नान्यदस्ति प्रियं क्वचित् ॥ ६९६ ॥

यस्येहामुत्र सकलमहमेवासि केवलम् ।

तथैव जीवितफलं मदर्थं येन रक्षितम् ॥ ६९७ ॥

यो भूतशब्दं विस्मृत्य तत्र मामेव पश्यति ।

अतो भूतेषु निर्वैरः सर्वत्र भजते स माम् ॥ ६९८ ॥

एवंभूतस्य भक्तस्य यदा देहः प्रणश्यति ।

स तदा निर्ममो भूत्वा मत्स्वरूपोऽवतिष्ठते ॥ ६९९ ॥

एवं ब्रह्मांडोदरेण कर्णारसवार्धिना ।

श्रीकृष्णेनार्जुनायोक्तमित्येवं प्राह संजयः ॥ ७०० ॥

ततः पांडुकुमारोऽपि महानंदप्लुतोऽभवत् ।

चतुरः कृष्णसेवायामेकोऽसौ जगतीतले ॥ ७०१ ॥

कृष्णमूर्तिद्वयं तेन सम्यगालोचितं हृदि ।

तस्य लामोऽभवद्विश्वरूपादधि चतुर्भुजे ॥ ७०२ ॥

परं पार्थविचारोऽयं श्रीकृष्णायाश्चग्रहि ।

न श्रेष्ठं व्यापकादस्मादेकदेश्यचर्लबनम् ॥ ७०३ ॥

तदिदं विशदीकर्तुं शाङ्गीं सदुपपत्तिभिः ।
 समर्पकैश्च दृष्टांतैर्युक्तया पार्थमयोधयत् ॥ ७०४ ॥
 श्रुत्वा सुभद्राजानिस्तद्विचारमकरोद्धृदि ।
 उभयोः कतरच्छ्रेष्ठं पृच्छाम्यग्रे मुहुः प्रभुम् ॥ ७०५ ॥
 एवं विचार्य मनसि स्वेच्छापूरणहेतवे ।
 स प्रक्ष्यति कथं पार्थः शृणुताग्रेऽथ तत्कथाम् ॥ ७०६ ॥
 ओषीछंदेन सुलभां विनोदेन कथां वृवे ।
 निवृत्तिपादप्रसादाज्ज्ञानराजोऽब्रवीत्पुनः ॥ ७०७ ॥
 आदाय स्वांजलौ भक्त्या पुष्पाण्योषीमयान्यलम् ।
 चित्तस्थविश्वरूपांश्वोरपितानि तदाप्तये ॥ ७०८ ॥

इति श्रीज्ञानेश्वरविरचितायां भावार्थदीपिकायां अनंतनिरूपणे
 एकादशोऽध्यायः ॥ ११ ॥

गीर्वाणज्ञानेश्वरी

द्वादशोऽध्यायः

शुद्धे रूपे जयजय प्रसिद्धौदार्यरूपिणि ।
मातर्निरंतरानंदवर्णनं त्वं करोषि च ॥ १ ॥
विषयव्यालसंदष्टो मनुजो याति मूर्च्छनाम् ।
परं भवत्कृपादृष्ट्या निर्विषो भवति क्षणात् ॥ २ ॥
प्रसादरसकह्लोलैरायासि करुणे यदि ।
कस्तप्येद्भवतापेन दहेच्छोकानलेन कः ॥ ३ ॥
लभंते भवतो भक्ता मंगलं योगजं सुखम् ।
अहं ब्रह्मेति ब्रुवतां त्वं पूरयसि कांक्षितम् ॥ ४ ॥
भक्तानाधारशक्त्यंके वर्धयस्यतिकौतुकात् ।
हृदयाकाशपर्यंकेऽप्यांदोलयसि बालवत् ॥ ५ ॥
ज्योतिषांऽऽरातिकं कृत्वा मनःपवनसेलैर्नम् ।
तथात्मसौख्यालंकारान्धारयस्यनिशं स्वयम् ॥ ६ ॥
दत्से जीवकलास्तन्यं हंस.सोऽहं प्रगायसि ।
समाधिमुखबोधेन स्थापयस्यनिशं च तान् ॥ ७ ॥
जननी साधकानां त्वं त्वत्तः सौरस्वतोद्गमः ।
भवदीयामतश्छायां न त्यजामि गुरोः रूपे ॥ ८ ॥
हे सहुरुकृपादृष्टे त्वत्कारुण्यं य आश्रयेत् ।
विद्यासृष्टेः सोऽखिलाया धाता भवति केवलम् ॥ ९ ॥
तस्माच्छ्रीमति मातस्त्वं भक्तकल्पलत्ते शिवे ।
आज्ञापय स्वदासं मां गीताग्रंथनिरूपणे ॥ १० ॥

१ आधारशक्तियोगसाधनप्रतिष्ठा. २ प्रलयज्योतिप्रकाशेन. ३ वा लकीडा-
साधनानि. ४ अखिलविद्याप्राप्ति.

पूरयाब्धि नवरसैर्भर रत्नाकरान्वहन् ।
 भावार्थपर्यतानंब वर्धयस्व समंततः ॥ ११ ॥
 देशभाषामहीं खात्वा साहित्यस्वर्णयुक्खनिम् ।
 उद्धाट्य रोपयानेका विवेकलतिकास्ततः ॥ १२ ॥
 वादफलनिधानानि प्रमेयोद्यानवंति च ।
 संवर्धयाशु सर्वत्र गहनानि निरंतरम् ॥ १३ ॥
 पाखंडकुहराप्यद्य वितंडान्मूलतः खन ।
 कुतर्कप्राणिनो दुष्टान्सर्वथैव विनाशय ॥ १४ ॥
 मां योजयावधानेन श्रीकृष्णगुणकीर्तने ।
 श्रोतृन्द्रवणसाम्राज्ये सावधानान्विधेह्यतः ॥ १५ ॥
 मन्महाराष्ट्रनगरे ब्रह्मविद्यां समर्पय ।
 दानादाने सुखस्यैव विश्वस्मिन्वर्धयाधुना ॥ १६ ॥
 पल्लवं स्वरूपायास्त्वं प्रावारय ममोपरि ।
 येनात्रोपस्कृतं मातः करिष्यामि यथासुखम् ॥ १७ ॥
 एवमुक्ते सविनयं कृपया गुरुराह तम् ।
 शीघ्रमारभ गीतार्थं मास्त्वदं बाह्यभाषणम् ॥ १८ ॥
 महाप्रसादं शुर्वाज्ञां मत्वाऽथानंदतोऽब्रवीत् ।
 गीताप्रबंधं वक्ष्येऽद्य शृणुध्वं श्रोतृसत्तमाः ॥ १९ ॥

अर्जुन उवाच ।

एवं सततयुक्ता ये भक्तास्त्वां पर्युपासते ।

ये चाप्यक्षरमव्यक्तं तेषां के योगवित्तमाः ॥ १ ॥

ततो विश्रान्ताधिराजः सोमवंशजयध्वजः ।

अग्रयीन्महदुत्साहात्पांडुपुत्रोऽर्जुनस्तदा ॥ २० ॥

कृष्णं प्राह त्वया यन्मां विश्वरूपं प्रदर्शितम् ।

तदद्भुतं समालोक्य तेन भीतोऽस्म्यहं हृदि ॥ २१ ॥

नित्यं परिचितेयं ते मूर्तिरेव प्रिया मम ।
 तथापि तां मा भजेति त्वयैवाहं निवारितः ॥ २२ ॥
 व्यक्तं रूपं तथाऽव्यक्तं निर्घातमुभयं भवान् ।
 व्यक्तं संप्राप्यते भक्त्या योगेनाऽव्यक्तमाप्यते ॥ २३ ॥
 भवत्प्राप्त्यर्थमेवेदं देव मार्गद्वयं स्मृतम् ।
 सगुणं निर्गुणं चेति यद्द्वाराभिनिवेश्यते ॥ २४ ॥
 शतभारस्वर्णकंपो वल्लमात्रे स एव हि ।
 अतः स्वल्पे व्यापके च साम्यं योग्यतयोभयोः ॥ २५ ॥
 यत्सुधापूर्णजलघेर्याऽमृतस्यास्ति योग्यता ।
 तद्वच्चुलुकमात्रस्य प्रभाव उभयोः समः ॥ २६ ॥
 विचारणायां मच्चित्ते प्रतीतिर्विद्यते खलु ।
 तथापि त्वां योगपते पृच्छामि दृढताकृते ॥ २७ ॥
 क्षणं यत्स्वीकृतं देव विश्वरूपं त्वया प्रभो ।
 तत्किं सदेव लीला वा ज्ञातुमिच्छामि तत्त्वतः ॥ २८ ॥
 तथैव येषां त्वं कर्म त्वमेवासि परं तथा ।
 भवदर्थं मनोधर्मा विक्रीताः सर्वथैव यैः ॥ २९ ॥
 प्रथंविधैर्भवद्भक्तैर्यैव मूर्तिर्निरंतरम् ।
 अंतर्विचिंत्य भावेन श्रीहरे पर्युपासिता ॥ ३० ॥
 यदोकारात्परतरं स्तोतुं वाग्यत्र कुंडिता ।
 न लभ्यते यत्सुलायां त्रैलोक्ये वस्तु किंचन ॥ ३१ ॥
 यच्चास्त्यक्षय्यमव्यक्तं स्थाननामादिवर्जितम् ।
 भजंति यज्ज्ञानिनोऽपि सोहंभावेन सर्वदा ॥ ३२ ॥
 एवं भक्ता ज्ञानिनश्च को यथार्थस्तथोभयोः ।
 योगी घ्राप्यथ भक्तो वा ब्रूह्यनंत ममाग्रतः ॥ ३३ ॥
 प्रथं पार्थयचः श्रुत्वा कृष्णोऽत्यंतमत्तुनुपत् ।
 उवाच मार्मिकं प्रश्नं प्रष्टुं सुशोऽसि पांडव ॥ ३४ ॥

१ स्वर्गपरीक्षणशिलायां निर्घातं स्वरूपम्.

श्रीभगवानुवाच ।

मय्यावेश्य मनो ये मां नित्ययुक्ता उपासते ।
श्रद्धया परयोपेतास्ते मे युक्ततमा मताः ॥ २ ॥

अस्ताचलोपत्यकायां पश्चाद्याते रवौ क्षणात् ।
तमेवानुसरंतिस्र किरणास्तत्प्रभापि च ॥ ३५ ॥
किंवा वर्षासु सरितो वृद्धिमायांति सर्वतः ।
पार्थ मां भजतां तद्वच्छ्रद्धा वृद्धिं प्रयाति हि ॥ ३६ ॥
किंवा प्रविष्टा गंगाऽब्धौ पुनश्चापि विवर्धते ।
जलपूरः प्रवहति तद्वत्प्रेमास्ति यस्य हि ॥ ३७ ॥
न जानंति दिवारान्नि कायवाङ्मानसैः सह ।
मयि चित्तं समावेश्य भजंत्यर्जुन मां प्रति ॥ ३८ ॥
एवं ये सर्वथा भक्ताः स्वात्मानं ह्यर्पयन्ति माम् ।
योगयुक्तांश्च तानेव श्रेष्ठान्मन्ये सदाऽर्जुन ॥ ३९ ॥
ये त्वक्षरमनिर्देश्यमव्यक्तं पर्युपासते ।

सर्वत्रगमचित्यं च कूटस्थमचलं ध्रुवम् ॥ ३ ॥

ये ज्ञानयोगिनो ब्रह्म निराकारं स्वतश्च ते ।
सोहंभावेन संयुक्ताश्चोपासन्ते सदाऽक्षरम् ॥ ४० ॥
यं चिन्तितुं मनोऽशक्तमगम्यं चापि यद्वियः ।
तत्कथं गोचरं भूयाद्विद्रियाणां जडात्मनाम् ॥ ४१ ॥
ध्यानायात्यंतगूढं यदेकस्थाने न लभ्यते ।
कस्यापि वस्तुनो यस्मिन्नाकारो नैव विद्यते ॥ ४२ ॥
यच्च सर्वत्र संपूर्णं विद्यमानं निरंतरम् ।
यस्य प्राप्तौ चिन्तनादि स्वभावादेव लुप्यते ॥ ४३ ॥
न जातं नोत्पत्स्यते यन्नास्त्यस्तीति द्विधोदितम् ।
अतस्तत्प्राप्तिविषये नोपायोऽस्ति कुतश्चन ॥ ४४ ॥
न चलं नाऽचलं यच्च समाप्तं मलिनं न च ।
स्वीयशक्तियलेनैव स्वस्वाधीनं च यैः कृतम् ॥ ४५ ॥

संनियम्येंद्रियग्रामं सर्वत्र समबुद्धयः ।

ते प्राप्नुवंति मामेव सर्वभूतहिते रताः ॥ ४ ॥

यूथानि विषयाणां यैर्वैराग्याशौ हुतानि च ।

उच्छृंखलानीन्द्रियाणि स्वधैर्येणावृतान्यपि ॥ ४६ ॥

यमादियोगसिद्ध्यर्थं विषयाश्चन्द्रियाणि च ।

समाकृष्टानि हृदयकपाटे स्वस्य संततम् ॥ ४७ ॥

रुद्धाऽपानकवाटं यैर्वध्वा चासनमुद्रिकाम् ।

मूलबंधस्यापि दुर्गमुच्छ्रितं पार्थ सर्वशः ॥ ४८ ॥

आशाबंधाश्च यैश्छिन्ना मित्रा धैर्यकटास्तथा ।

निद्रारूपाणि श्वांतानि विध्वस्तानि प्रयत्नतः ॥ ४९ ॥

एवं वज्राग्निज्वालाभिः सप्तधातून्विदाह्य च ।

शतघ्नीभिः पूजितानि व्याधिशिपाणि यैस्तथा ॥ ५० ॥

ततः कुंडलिनीस्तंभमाधारे चोच्छ्रयंति ये ।

मस्तकांतं तत्प्रभया गच्छंत्यूर्ध्वं प्रयत्नतः ॥ ५१ ॥

नवद्वारकवाटानि रुद्धा संयमद्रंडतः ।

सुषुम्णायाश्च पंधानं मुक्तं कुर्वत्यहर्निशम् ॥ ५२ ॥

स्वप्राणशक्तिचामुंडां संकल्पाऽजासृजा तथा ।

मनोमहिपमुंडादिवलिभिस्तर्पयंति च ॥ ५३ ॥

इडापिंगलयोरैक्यात्कुर्वत्यनुहतध्वनिम् ।

तत्क्षणं जीवनकलासरः प्राप्स्यंति योगिनः ॥ ५४ ॥

सुषुम्णामध्यविवरे यास्ति सोपानपद्मतिः ।

तामारुह्य ब्रह्मरंध्रं मूर्धस्थं यांति पांडव ॥ ५५ ॥

मकाररूपं सोपानमारुह्य गहनं ततः ।

हृदाकाशं समान्तर्य ब्रह्मरंध्रं प्रयांति ते ॥ ५६ ॥

एवं च ते समधियः सोहंसिद्ध्यर्थमुत्सुकाः ।

योगमार्गं साधुवंति बहुलायासमंतरा ॥ ५७ ॥

एवं हस्तस्थितमियामुवंति ब्रह्म निर्गुणम् ।
योगेन यतमानाश्च सुखेनैवामुवंति माम् ॥ ५८ ॥

प्राप्तयोगबलेनापि मत्प्राप्तेरन्यदिष्यते ।
न लभ्यते किञ्चिदपि क्लेशो भवति केवलम् ॥ ५९ ॥

क्लेशोऽधिकतरस्तेषामव्यक्तासक्तचेतसाम् ।

अव्यक्ता हि गतिर्दुःखं देहवद्भिरवाप्यते ॥ ५ ॥

मूर्तं हितं प्राणिनां यद्यदव्यक्तमनाश्रितम् ।

मुक्तिं विनेदृशं ब्रह्म प्राप्तुमिच्छन्ति ये भुवि ॥ ६० ॥

तान्महेंद्रपदादीनि मोहयंत्यनिशं पथि ।

ऋद्धिसिद्ध्यादिद्वंद्वानि व्यामोहं जनयन्ति च ॥ ६१ ॥

कामक्रोधविकारांश्च प्रामुवंत्यनिवारिताः ।

शरीरं ब्रह्मणा साकं बोधनीयं भवत्यपि ॥ ६२ ॥

निघ्नन्ति तृपया तृष्णां भक्षयन्ति क्षुधा क्षुधम् ।

मीयन्ते हि तथा चायुं व्यामेनैव दिवानिशम् ॥ ६३ ॥

दिवाऽऽतपे च शयनमिन्द्रियाणां च निग्रहः ।

मित्रभावं समाश्रित्य वृक्षैः संभाषणं तथा ॥ ६४ ॥

ये प्रावृष्णन्ति सूर्योष्णयं शीतं संवेष्टयन्ति च ।

पर्जन्यधारासारेऽपि निवसन्ति निरंतरम् ॥ ६५ ॥

पतिं विनाऽऽग्निप्रवेशकरणं दुष्करं यथा ।

तथैवैनं विद्धि पार्थ योगाभ्यासं सुदुष्करम् ॥ ६६ ॥

पत्यर्थं न प्रवेशोऽयं न कुलाचारतस्तथा ।

किंत्विदं मृत्युना सार्धं युद्धं नव्यप्रकारतः ॥ ६७ ॥

मृत्युतोऽपि च यत्तीक्ष्णं तप्तक्ष्वेडाशनं यथा ।

किमाननं न स्फुटति ग्रावपर्वतभक्षणे ॥ ६८ ॥

अतो योगेन ये ब्रह्मप्राप्तिमिच्छन्ति साधितुम् ।

तेषां देवे निश्चयेन दुःखभोगोऽस्ति केवलम् ॥ ६९ ॥

दंतमग्नेन लौहानां चणकानां हि भक्षणे ।
 किं तेनोदरपूर्तिः स्यान्मरणं वा निमंत्रितम् ॥ ७० ॥
 अथवा सागरस्तर्तुं वाहुभ्यां किं क्षमो भवेत् ।
 किंवाऽकाशे निरालंभे पद्भ्यां गंतुं क्षमं क्वचित् ॥ ७१ ॥
 युद्धांगतमसंप्राप्य प्रहारानत्रिपह्य च ।
 कथं स्यात्सूर्यलोकस्य प्राप्तिः पांडव दुर्लभा ॥ ७२ ॥
 अथवा वायुना स्पर्धा खंजः कर्तुं कथं क्षमः ।
 देहामिमानिनां तद्ब्रह्मप्राप्तिः सुदुर्लभा ॥ ७३ ॥
 धैर्यं धृत्वातःपरं ये स्पर्धते व्रियतः समम् ।
 ते निश्चयेन जानीहि मनुजाः क्लेशभागिनः ॥ ७४ ॥
 सगुणोपासका ये च भक्तिमार्गावलंबिनः ।
 तेभ्यः कष्टा असंख्याता भवंत्यर्जुन सर्वदा ॥ ७५ ॥
 ये तु सर्वाणि कर्माणि मयि संन्यस्य भूतपराः ।
 अनन्येनैव योगेन मां ध्यायंत उपासते ॥ ६ ॥
 स्ववर्णाश्रमधर्मेण सदा कर्मद्रियैः स्वकैः ।
 आचरन्ति स्वकर्माणि नित्यान्यादरपूर्वकम् ॥ ७६ ॥
 कर्तव्यानि समाहृत्य निषिद्धानि त्यजन्ति च ।
 तथा फलानि मय्यर्प्य भर्जयित्वा त्यजन्ति च ॥ ७७ ॥
 एवं कृतानि कर्माणि सदा कृत्वाऽर्पयन्ति माम् ।
 तैः कृतान्यपि कर्माणि न कृतानि भवंति हि ॥ ७८ ॥
 कायेन वाचा मनसा ये ये भावा भवंति च ।
 न तेषां महतेऽन्यत्र कापि प्रवणता भवेत् ॥ ७९ ॥
 एवं विलीय मद्रूपे कुर्वते मम चिंतनम् ।
 तदंतःकरणे ध्यानान्मदीयं भवनं सदा ॥ ८० ॥
 व्यवहारं मया प्रेम्णा कृत्वा कृत्स्नं निरंतरम् ।
 भोगमोक्षादिकाः कांक्षाः परित्यक्ताश्च यैः सदा ॥ ८१ ॥
 यैः स्वदेहमनःप्राणाः सर्वथैव मदर्पिताः ।
 तेषामखिलकर्तव्यं सर्वथैव करोम्यहम् ॥ ८२ ॥

तेषामहं समुद्धर्ता मृत्युसंसारसागरात् ।

भवामि नचिरात्पार्थ मय्यावेशितचेतसाम् ॥ ७ ॥

किं वा वचम्यधिकं पार्थ मात्रा यः स्वोदरे धृतः ।

किं वाच्यं तत्सुहृदस्य चात्सल्यस्य च वैभवम् ॥ ८३ ॥

कीदृशाः संतु मद्भक्तास्तच्छत्रूणां निवारणे ।

तत्परोऽस्मि दिवारात्रं यद्भः परिकरो मया ॥ ८४ ॥

तेषां सांसारिकी चिंता न कदापि समुद्भवेत् ।

किं श्रीमतो गृहस्यस्य कांता भिक्षार्थमाव्रजेत् ॥ ८५ ॥

तथैव संति ये भक्ताः परिवारा ममैव ते ।

तेषां क्लेशाद्यहरणे लज्जा मामेव सा भवेत् ॥ ८६ ॥

जन्ममृत्युब्धिकहोलैः सृष्टिर्गुडति सर्वदा ।

तदालोच्यैव मच्चित्ते संतापो जायतेऽर्जुन ॥ ८७ ॥

भवान्धिगृद्धिजा भीतिर्न भीषयति काश्चरान् ।

भक्ता अपि च तां दृष्ट्वा प्राप्नुवंति सदा भयम् ॥ ८८ ॥

तदर्थं रामकृष्णादीनवतारान्विधृत्य च ।

ब्रजामि तत्तद्भामेषु सावधानो युगे युगे ॥ ८९ ॥

मन्नामनौका निर्माय सुहृदाश्च सहस्रशः ।

संसारसागरे शश्वत्तेषां संतारकोऽस्म्यहम् ॥ ९० ॥

उपाधिरहिता भक्ता ध्यानमार्गं नियोजिताः ।

परिवारा नामरूपनौकायां स्थापिताः परम् ॥ ९१ ॥

तथा केषांचिदुदरे संबध्य प्रेमपेटिकाम् ।

मुक्तिरूपतटाके तानानीय स्थापयाम्यहम् ॥ ९२ ॥

तथा केचन ये भक्ताः पशुजातिसमुद्भवाः ।

तेऽपि गंतुं विष्णुलोकं पात्रीभूताः कृता मया ॥ ९३ ॥

तथैव मम भक्तानां चिंतालेशो न विद्यते ।

तेषां संरक्षणायास्ति यद्भः परिकरो मया ॥ ९४ ॥

ये स्वात्मनश्चित्तवृत्तिं मयि भक्त्यार्पयन्ति हि ।

त एव मां गुंठयन्ति स्वीयमेष्णि निरंतरम् ॥ ९५ ॥

अतो ब्रवीमि त्वां पार्थ भक्तिमार्गं त्वमिच्छसि ।

अयमेव तदा मंत्रो मनो मयि निधापयेत् ॥ ९६ ॥

मय्येव मन आधत्स्व मयि बुद्धिं निवेशय ।

निवसिष्यसि मय्येव अत ऊर्ध्वं न संशयः ॥ ९७ ॥

पार्थ पूर्वं मनोऽत्यंतं बुद्धिनिश्चयसंयुतम् ।

स्थिरं कृत्वा मत्स्वरूपे स्थापय त्वमनारतम् ॥ ९७ ॥

मानसं चैव बुद्धिश्च प्रेम्णा मय्यर्पयिष्यसि ।

विनायासं तदा मह्यं प्राप्स्यसे त्वं धनुर्धर ॥ ९८ ॥

चेन्मनोबुद्धिरुभयं स्वभावेनार्पितं मयि ।

तदाऽहंत्वंभावनापि क्वचिन्नोर्ध्वरिता भवेत् ॥ ९९ ॥

यथा निर्वातिते दीपे प्रकाशो लुप्यति क्षणात् ।

सूर्यो याति यथा चास्तं तेजो गच्छति तत्समम् ॥ १०० ॥

प्राणप्रयाणसमये प्रस्थास्यंतीन्द्रियाण्यपि ।

गतिर्यत्र मनोबुद्ध्योरहंकारोऽनुगच्छति ॥ १०१ ॥

तस्मात्स्वयं मनोबुद्धी मत्स्वरूपे निवेशय ।

तेनाऽहं व्यापको यावांस्तावान्भवसि पांडव ॥ १०२ ॥

उक्ते मद्बचने पार्थ नाऽसत्यं विद्यते क्वचित् ।

एतच्छपथपूर्वं त्वां कथयामि पुनः पुनः ॥ १०३ ॥

अथ चित्तं समाधातुं न शक्नोषि मयि स्थिरम् ।

अभ्यासयोगेन ततो मामिच्छामुं धनंजय ॥ ९ ॥

मनोबुद्ध्योः समं चित्तं मयि चेत्पूर्णमर्जुन ।

यत्नेनापि स्थापयितुमसमर्थो भवान्यदि ॥ १०४ ॥

तदाऽष्टप्रहरेष्वेकक्षणं स्वस्थतया मयि ।

सर्वतोऽपि मनो शुंक्ष्व पार्थ सर्वाध्रयाध्रये ॥ १०५ ॥

यावत्कालं त्वन्मनसोऽर्जुन संगो भवेन्मम ।

तावत्स्वयं विलुप्ताः स्युः सकला विषयैपणाः ॥ १०६ ॥

यथा शरदि संप्राप्ते नद्यः स्युर्न्यूनजीवनाः ।

तथा मत्संगमाच्चित्तं संसाराद्विरमिष्यति ॥ १०७ ॥

किंवा शशी पूर्णिमातोऽहर्दिवं क्षीणतां व्रजेत् ।
 स घामायां सर्वधैव नामशेषो भवत्यपि ॥ १०८ ॥
 विषयेभ्यस्तथा चित्तं परावृत्तं क्रमाद्भवेत् ।
 निश्चयेन तदा पार्थ मत्स्वरूपं भवेत्क्षणात् ॥ १०९ ॥
 यं शंसत्यभ्यासयोगं सोऽयमेव सुनिश्चितः ।
 अनेनाप्यनवाप्यं च वस्तु लोके न विद्यते ॥ ११० ॥
 केपांचिद्भ्यासबलादंतरिक्षे गतिर्भवेत् ।
 व्याघ्रसिंहादिभिः केऽपि छेहमापादयन्ति च ॥ १११ ॥
 ते विषं पाचयन्ति स कुर्वत्यन्धौ च पद्धतिम् ।
 वेदानपि जयंत्येके केवलाभ्यासयोगतः ॥ ११२ ॥
 तस्मान्निरंतराभ्यासे किंचिन्नास्ति सुदुष्करम् ।
 अतोऽभ्यासबलेनैव मामागच्छ त्वमर्जुन ॥ ११३ ॥

अभ्यासेऽप्यसमर्थोऽसि मत्कर्मपरमो भव ।

मदर्थमपि कर्माणि कुर्वन्सिद्धिमवाप्स्यसि ॥ १० ॥

यद्यभ्यासेऽपि सामर्थ्यं पर्याप्तं नास्ति चेत्तत्र ।
 तदा त्वं वर्तसे यद्ब्रह्मदेवाऽऽचरन्वस ॥ ११४ ॥
 नैवेन्द्रियाणि रुध्यस्व विषयानपि न त्यज ।
 श्वातीनामभिमानं च न त्यजार्जुन सर्वथा ॥ ११५ ॥
 पालयस्व कुलाचाराग्निपिडांस्त्वज यत्नतः ।
 मुक्तत्वेन निजानिष्ठान्यवहारान्कुरुष्व भोः ॥ ११६ ॥
 कायेन वाचा मनसा स्वेष्टान्संपादय स्वतः ।
 परं कर्तृत्वामिमानं पार्थ मा कुरु सर्वथा ॥ ११७ ॥
 सर्वं स एव संवेत्ति कार्यं चाकार्यमेव च ।
 जगत्सर्वं चालयति यः परात्मा स्वयंजनिः ॥ ११८ ॥
 न्यूनाधिकं भवेद्यद्य न विचारय तद्दृथा ।
 एषं जीवितसाफल्यमात्मनः कुरु पांडव ॥ ११९ ॥

मालाकारो नयेद्यत्र पानीयं तत्र गच्छति ।
 एवं सरलया वृत्त्या त्वया स्थेयं दिवानिशम् ॥ १२० ॥
 ततः कृतस्याऽकृतस्य भारमात्मनि नोद्धह ।
 तेन नित्यं चित्तवृत्तिर्मत्स्वरूपे रता भवेत् ॥ १२१ ॥
 पंथा ऋजुर्वा वक्रो वा विचारयति नो रथः ।
 यंता यत्र नयेत्तत्र याति वीरशिरोमणे ॥ १२२ ॥
 तथा यद्यद्भवेत्कर्म तत्स्वल्पं वाऽधिकं स्वयम् ।
 नोफ्रत्वा समर्पयेत्सर्वं मयि भावेन सर्वदा ॥ १२३ ॥
 सर्वत्र भावनामेवं यद्यजुंन करिष्यसि ।
 तर्हि त्वं यासि मृत्यूर्ध्वं मोक्षधाम ममालयम् ॥ १२४ ॥
 अथैतदप्यशक्तोऽसि कर्तुं मद्योगमाश्रितः ।
 सर्वकर्मफलत्यागं ततः कुरु यथात्मवान् ॥ ११ ॥
 यद्येतदप्यशक्यं ते मयि कर्मापणं स्वतः ।
 तर्हि यत्कथयिष्येऽहं तत्त्वं मनसि धारय ॥ १२५ ॥
 मत्स्मृतिस्तेऽस्तु सततमादायंते च कर्मणाम् ।
 तदशक्यं यदि भवेद्बुद्धेस्तव तदाऽजुंन ॥ १२६ ॥
 तर्हि तन्मास्तु किं तेन मद्भयासोऽपि च मास्तु ते ।
 परं रक्ष सदा पार्थ युद्धिमिन्द्रियनिग्रहे ॥ १२७ ॥
 यस्मिन् यस्मिन्पार्थ काले कर्माणि प्रभवंति च ।
 तेषामपि तिलप्रायां न कुर्याः फलयासनाम् ॥ १२८ ॥
 यथा गृशा लता चापि स्वफलानि न भुञ्जते ।
 तथा स्वकर्मजन्यानि त्याज्यान्येव फलानि हि ॥ १२९ ॥
 तथैष मां स्वरेषिष्ठे गुर्याद्वा तानि मत्कृते ।
 फलार्थं म्यादुदामीनः कृमेप्यपि च कर्मसु ॥ १३० ॥
 यद्ददमनि पञ्चन्यो यद्वा वा वीजयापनम् ।
 स्वमलम्यद्रपिणयत्कर्म मन्दम निष्फलम् ॥ १३१ ॥
 यथा पितासि कन्यायामभिलाषयिष्यति नः ।
 तथा निरभिलाषः सन्शुष्यां कर्माणि सर्वदा ॥ १३२ ॥

वह्निज्वाला यथा पार्थ यात्यूर्ध्वं गगने वृथा ।
 तथा कर्मफलानां ते व्यर्था भवतु वासना ॥ १३३ ॥
 पार्थ निष्कामकर्मदं भायात्साधारणं तव ।
 तथाप्यखिलयोगेभ्यः प्रधानोऽयं प्रकीर्तितः ॥ १३४ ॥
 एवं कर्मफलत्यागो ह्यपुनर्जन्मकारणम् ।
 प्रवृद्धा वेणवो यद्बद्धंध्यास्तिष्ठन्ति चोच्छ्रिताः ॥ १३५ ॥
 तथाऽनेन शरीरेण मुक्तः स्यान्न पुनर्जनिः ।
 सर्वथैव विनष्टा स्याज्जन्ममृत्युवाद्यातना ॥ १३६ ॥
 अतः कुर्याद्दृढाभ्यासं तेन ज्ञानार्जनं भवेत् ।
 ज्ञानप्राप्त्या दर्शनं स्याद्भ्यानस्यार्जुन तत्त्वतः ॥ १३७ ॥
 त्वन्मनोवृत्तयो ध्यानमार्लिगन्ति तदा पुनः ।
 कर्मप्रवृत्तिरखिला सहजं नाशमृच्छति ॥ १३८ ॥
 कर्मणां दूरगमने फलत्यागः करे स्थितः ।
 फलत्यागोत्तरं शांतिः परिपूर्णा भवेत्सुखम् ॥ १३९ ॥
 मार्गः सुभद्राकांताऽयं शांतिलाभाय निश्चितः ।
 अतस्त्वां कथयाम्यस्याभ्यासं कुरु निरंतरम् ॥ १४० ॥
 श्रेयो हि ज्ञानमभ्यासाज्ज्ञानाद्भ्यानं विशिष्यते ।
 ध्यानात्कर्मफलत्यागस्त्यागाच्छंतिरनंतरम् ॥ १२ ॥
 अभ्यासाहुष्करं पार्थ ज्ञानं सदसदात्मकम् ।
 तज्ज्ञानापेक्षया ध्यानं दुःसाध्यमधिकं तथा ॥ १४१ ॥
 ततः कर्मफलत्यागः स ध्यानाच्छ्रेष्ठ उच्यते ।
 त्यागादप्यधिकं ज्ञेयं शांतिसौख्यं तु योगिनाम् ॥ १४२ ॥
 एवं मार्गमतिक्रम्य किरीटिस्तदनंतरम् ।
 ततः शनैः शांतिसौख्यं प्राप्नोषि ब्रह्म शाश्वतम् ॥ १४३ ॥
 अद्रेष्टा सर्वभूतानां मैत्रः करुण एव च ।
 निर्ममो निरहंकारः समदुःखसुखः क्षमी ॥ १३ ॥
 ततो न स्याद्भूतमात्रे द्वेषो यद्बुद्धयांतरे ।
 चात्मनो विद्यते नैवाऽर्जुन स्वपरमायना ॥ १४४ ॥

उत्तमस्यादरः कार्यं उपेक्षेताऽधमं तथा ।

इत्यादिकं न जानाति साम्येन वसुधा यथा ॥ १४५ ॥

राजदेहे निवस्तव्यं रंकात्स्थेयं च दूरतः ।

इत्येवं भेदभावश्च नात्मनोऽस्ति कृपावतः ॥ १४६ ॥

किंवा तृपं हरेयं गोव्याघ्रं हन्यां विपात्मना ।

इत्येवमुदकं नैव जानात्यर्जुन सर्वथा ॥ १४७ ॥

एवं च सर्वभूतेषु प्रेमैक्यं हास्ति यद्बुद्धि ।

कृपाया आश्रयीभूतो यो भवेत्स्वयमेव हि ॥ १४८ ॥

कल्पना चाहंममेति यन्मनो न स्पृशत्यपि ।

तथाऽर्जुन सुखं दुःखं यं न स्पृशति कर्हिचित् ॥ १४९ ॥

पार्थ यस्य क्षमायां च धरण्यास्तुल्ययोग्यता ।

तेन स्वांके कृतं शश्वत्संतोपस्थानमात्मनः ॥ १५० ॥

संतुष्टः सततं योगी यतात्मा दृढनिश्चयः ।

मय्यर्पितमनोबुद्धिर्यो मद्भक्तः स मे प्रियः ॥ १४ ॥

विना चर्पतुमुदधिः संततं जलपूरितः ।

उपचारैर्विना यश्च संतोपभरितः सदा ॥ १५१ ॥

स्वप्राणशपयं कृत्वाऽऽचृणोति स्वं मनश्च यः ।

निश्चयः सत्यतां याति यन्निश्चयवलेन हि ॥ १५२ ॥

यद्बृदंतर्जावशियौ प्रेमभावेन सपेदा ।

एकासनसमारूढौ शोभेतेऽद्यर्दियं मुदा ॥ १५३ ॥

योग्यैभवसंपूर्णो यो बुद्धिमनसी सदा ।

मयि निःसीमभावेन समर्पयति भक्तितः ॥ १५४ ॥

अंतर्बुद्धिर्यथासांगं स योगो येन साधितः ।

तथापि यस्य च प्रेमाऽनुरागो विद्यते मयि ॥ १५५ ॥

स एव पार्थ सद्भक्तः स योगी मुक्त एव च ।

स यत्प्रभाऽहं तत्कांत इत्येवं प्रेम तस्य मे ॥ १५६ ॥

नैतावत्येवले प्रेम प्राणादप्यधिकोऽस्ति सः ।

तथापि रूपरुमिदमपूर्णं विद्धि सर्वथा ॥ १५७ ॥

मोहपूर्णा प्रेमवार्ता मनोव्यामोहकारिणी ।
 अवाच्येयं परं प्रेम वाचालयति मां ततः ॥ १५८ ॥
 तदेतदर्थमस्मामिरुक्तं ह्युपमया सह ।
 वास्तवे तु प्रेमकथा नैव वर्णयितुं क्षमाः ॥ १५९ ॥
 पार्थास्तां खल्विदं सर्वं, वार्ताः कथयतो मम ।
 प्रियाणामंतरे प्रेमाऽवृधद्वैगुण्यतोऽधिकम् ॥ १६० ॥
 तत्र दैवात्प्रेमभक्तलाभाद्वादश्च यस्तयोः ।
 किं वाच्यं तस्य माधुर्यं नोपमास्ति जगत्रये ॥ १६१ ॥
 तस्माद्धे पांडुतनय प्रियः श्रोता त्वमेव च ।
 अतः प्रिया भक्तवार्ताः कथितास्त्वत्पुरो मया ॥ १६२ ॥
 पार्थातो वर्णयाम्यद्य योगोऽयं तु सुखास्पदः ।
 एवमुक्त्वा तदाऽनंतः सुखेनांदोलितोऽभवत् ॥ १६३ ॥
 स आहाजुंन रक्षामि यानहं चित्तमंदिरे ।
 तल्लक्षणानि वच्मि त्वां भक्तानामवधारय ॥ १६४ ॥
 यस्मान्नोद्विजते लोको लोकान्नोद्विजते च यः ।
 हर्षामर्षभयोद्वेगैर्मुक्तो यः स च मे प्रियः ॥ १५ ॥
 पार्थ सिंघोर्जले क्षुब्धे नहि विभ्यंति तद्गताः ।
 प्राणिनः, सिंधुरपि तान्प्राणिनो नह्यपेक्षते ॥ १६५ ॥
 दृष्ट्वापि जगदुन्मत्तं न क्षुभ्रानि च यन्मनः ।
 लोका अपि च न त्रस्ताः सदवासेन चारिधेः ॥ १६६ ॥
 बहुना किं यच्छरीरं त्रस्यत्यवयवैर्न च ।
 जीवान्सर्वानेकरूपान्शात्वा नोपेक्षते च तान् ॥ १६७ ॥
 आत्मरूपं जगज्जातं प्रियाप्रियमतो गतम् ।
 लुप्ता हर्षविपादाश्च द्वैतभावविनाशतः ॥ १६८ ॥
 मुक्तः स सुखदुःखेभ्यो भयोद्वेगादिवर्जितः ।
 ततो रतश्च मद्भक्तौ क्रमेणानंदसंप्लुतः ॥ १६९ ॥
 मह्यं मोहो भवेत्तस्य तत्प्रेम किमु घण्यते ।
 यद्गुना किं, स मे जीवः सर्वस्वं नास्त्यतः परम् ॥ १७० ॥

य आत्मानंदसंतृप्तो मोक्षार्थं यस्य जन्म च ।
स पूर्णतास्त्रियः साक्षाद्भर्तेति ज्ञेयमन्वहम् ॥ १७१ ॥

अनपेक्षः शुचिर्दक्ष उदासीनो गतव्यथः ।

सर्वारंभपरित्यागी यो मद्भक्तः स मे प्रियः ॥ १६ ॥

न विद्यते पार्थ यस्मिन्कचित्सूक्ष्मापि वासना ।

यदस्त्वित्वं चात्मसुखं वर्धयत्यनिशं क्रमात् ॥ १७२ ॥

काशीक्षेत्रं मोक्षदानक्षमं यद्यपि विद्यते ।

तथापि तत्र मरणे मोक्षो भवति नान्यथा ॥ १७३ ॥

हिमाद्रिर्दोषहंतापि तत्र शीतभयं महत् ।

सज्जनानां शुचित्वस्य नास्त्यपायः कुतश्चन ॥ १७४ ॥

अस्ति गंगांभः पवित्रं पापतापनिवारकम् ।

तत्र भीर्विद्यतेऽन्यैव तस्यां जीया वृडंत्यपि ॥ १७५ ॥

भक्तिनद्यस्ति गंभीरा परं तन्मार्गगामिनः ।

न म्रियंते किंतु मोक्षं निश्चयेन व्रजंति ते ॥ १७६ ॥

साधूनां संगमाद्गंगा जगत्पापाद्विमोचयेत् ।

तत्संगमस्य पावित्र्यं वर्णनीयं किमर्जुन ॥ १७७ ॥

एवंभूतस्तु यो भक्तः शौचात्तीर्थाश्रयो भवेत् ।

मनोमलान्समस्तान्यो ह्यापयेच्च दिशो दश ॥ १७८ ॥

सोऽज्वलौऽतर्वहिर्यश्च सूर्यवन्निर्मलः सदा ।

निधिं पश्येद्यथा पर्जस्तथा ब्रह्म स पश्यति ॥ १७९ ॥

व्यापकः सद्युदासी यो नित्यमाकाशवत्स्थितः ।

यन्मनो व्यापकमपि निर्लेपमवतिष्ठते ॥ १८० ॥

तस्य सांसारिकं नष्टमागता निरपेक्षता ।

व्याधहस्ताद्युतः पक्षी यथा गच्छति निर्भयः ॥ १८१ ॥

तथा सुखी स सततं कंचित्तुच्छं न पश्यति ।

यथा मृतो न जानाति लज्जा देहस्य कुत्रचित् ॥ १८२ ॥

कृतानां कर्मणां यस्य नाभिमानः कुतश्चन ।
 यथा काष्ठं विना वह्निः सहजं नश्यति क्षणात् ॥ १८३ ॥
 तथैव प्राप्यते शान्तिरन्ते मोक्षं लभेदपि ।
 देवादिमानि प्राप्यन्ते विरक्तस्यापि जन्मिनः ॥ १८४ ॥
 अस्तु, पार्थाऽतरे यस्य जागर्ति ब्रह्मभावना ।
 स द्वैतस्यापरे तीरे प्राप्तोऽनायासतः क्षणात् ॥ १८५ ॥
 सेव्यश्च सेवकश्चैव स्वयमेवेति वेत्ति यः ।
 परं भक्तिसुखस्यार्थं सेवकत्वं समाश्रितः ॥ १८६ ॥
 स्वस्मादन्यां च यो व्यक्तं दृष्ट्वा भजति देववत् ।
 रीतिं भक्तान्दर्शयति भजनस्य स योगवान् ॥ १८७ ॥
 तस्यैव व्यसनं मह्यमखंडं तस्य चिंतनम् ।
 किं बह्वृत्त्या समाधानं भासते तस्य दर्शनात् ॥ १८८ ॥
 तदर्थमवतारो मे भूम्यां यासश्च तत्कृते ।
 नीराजयामि तं शश्वत्पंचप्राणैः प्रियोत्तमम् ॥ १८९ ॥

यो न हृष्यति न द्वेषि न शोचति न कांक्षति ।
 शुभाशुभपरित्यागी भक्तिमान्यः स मे प्रियः ॥ १७

यो ब्रह्मप्राप्तिसदृशीं लब्धिमन्यां न मन्यते ।
 अतोऽन्यभोगयोगेन महतापि न दुष्यति ॥ १९० ॥
 यः स्वयं विश्वरूपोऽभूदतो द्वैतमनीनशत् ।
 ततश्च सहजं द्वेषो गतस्तस्य नरस्य च ॥ १९१ ॥
 यद्यत्स्वकीयं वस्त्वस्ति तत्कल्पेऽपि न नश्यति ।
 हृदि पूर्णमिदं ज्ञात्वा न शोचति कदाचन ॥ १९२ ॥
 यत्परं न ध्येयमस्ति स्वस्मिस्तद्ब्रह्म तिष्ठति ।
 इति मत्या जगत्वन्यत्किञ्चिद्रेच्छति चेतसा ॥ १९३ ॥
 इदं स्पष्टमिदं दुष्टमिति भायो न यद्बुद्धि ।
 यथा न सूर्यसविधे दिनरात्र्यादिकल्पना ॥ १९४ ॥

एवं यः केवलं ज्ञानी सततं भजने रतः ।
 रममाणः सर्वकालं मत्स्वरूपे सनातने ॥ १९५ ॥
 अतो मां भक्तिसदृशं नान्यदस्ति प्रियं क्वचित् ।
 इदं सशपथं प्रेम्णा कथयामि तवाजुन ॥ १९६ ॥
 समः शत्रौ च मित्रे च तथा मानापमानयोः ।
 शीतोष्णसुखदुःखेषु समः संगविवर्जितः ॥ १८ ॥
 पार्थैवं यस्य हृदये वैपम्यं नैव विद्यते ।
 समः शत्रौ च मित्रे यो वर्तते प्रेमभावतः ॥ १९७ ॥
 स्वगृहस्थान्प्रकाशेय ध्वांते संस्थापये परान् ।
 एवं भेदं न जानाति यथा दीपो घनंजय ॥ १९८ ॥
 य आत्मानं रोपयति यः शस्त्रेण च्छिनत्ति च ।
 उभयोः सदृशीं छायां यथा वृक्षः प्रयच्छति ॥ १९९ ॥
 अथवेद्भुः सुमधुरः पालयंतं भवेत्सदा ।
 यंत्रेण पीडयंतं तु तिको भवति वा कटुः ॥ २०० ॥
 शत्रुं मित्रं वा समानं मत्वा तमनुवर्तते ।
 तथा मानापमानादि द्वंद्वं पश्यति यः समम् ॥ २०१ ॥
 शीतोष्णवर्षाकालेषु न विपर्येति खं यथा ।
 प्राप्ते शीतोष्णभावेऽपि समं तिष्ठति यस्तथा ॥ २०२ ॥
 दक्षिणो वोत्तरो वापि वायुर्मेरोर्यथा समः ।
 तथा सुखे वा दुःखे वा यः समत्वेन वर्तते ॥ २०३ ॥
 राजानं वा दरिद्रं वा चंद्रिका तुल्यसौख्यदा ।
 यथा तथा जीवमात्रे यस्तुल्यं प्रेम रक्षति ॥ २०४ ॥
 यद्ब्रजलं जीवनीयं विद्यते जगतः समम् ।
 त्रयो लोका अपि च यत्सान्ध्येनोपासतेऽन्यद्दम् ॥ २०५ ॥
 त्यक्त्वाऽतर्वाह्यसंबन्धं मुक्त्वा विषयवासनाम् ।
 एकान्तवासमाश्रित्य यस्तिष्ठति सदाऽचलः ॥ २०६ ॥
 तुल्यनिंदास्तुतिर्मौनी संतुष्टो येनकेनचित् ।
 अनिकेतः स्थिरमतिर्भक्तिमान्मे प्रियो नरः ॥ १९ ॥

कृतानां कर्मणां यस्य नाभिमानः कुतश्चन ।
 यथा काष्ठं विना वह्निः सहजं नश्यति क्षणात् ॥ १८३ ॥
 तथैव प्राप्यते शांतिरंते मोक्षं लभेदपि ।
 देवादिमानि प्राप्यंते विरक्तस्यापि जन्मिनः ॥ १८४ ॥
 अस्तु, पार्थाऽतरे यस्य जागर्ति ब्रह्मभावना ।
 स द्वैतस्यापरे तीरे प्राप्तोऽनायासतः क्षणात् ॥ १८५ ॥
 सेव्यश्च सेवकश्चैव स्वयमेवेति वेत्ति यः ।
 परं भक्तिसुखस्यार्थं सेवकत्वं समाश्रितः ॥ १८६ ॥
 स्वस्मादन्यां च यो व्यक्तिं दृष्ट्वा भजति देवघत् ।
 रीतिं भक्तान्दर्शयति भजनस्य स योगवान् ॥ १८७ ॥
 तस्यैव व्यसनं मह्यमखंडं तस्य चिंतनम् ।
 किं बहूक्त्या समाधानं भासते तस्य दर्शनात् ॥ १८८ ॥
 तदर्थमवतारो मे भूम्यां वासश्च तत्कृते ।
 नीराजयामि तं शश्वत्पंचप्राणैः प्रियोत्तमम् ॥ १८९ ॥

यो न हृष्यति न द्वेष्टि न शोचति न कांक्षति ।
 शुभाशुभपरित्यागी भक्तिमान्यः स मे प्रियः ॥ १७ ॥

यो ब्रह्मप्राप्तिसदृशीं लब्धिमन्यां न मन्यते ।
 अतोऽन्यभोगयोगेन महतापि न दुष्यति ॥ १९० ॥
 यः स्वयं विश्वरूपोऽभूदतो द्वैतमनीनशत् ।
 ततश्च सहजं द्वेषो गतस्तस्य नरस्य च ॥ १९१ ॥
 यद्यत्स्वकीयं यस्त्वस्ति तत्कल्पेऽपि न नश्यति ।
 हृदि पूर्णमिदं ज्ञात्वा न शोचति कदाचन ॥ १९२ ॥
 यत्परं न ध्येयमस्ति स्वस्तिस्तद्ब्रह्म तिष्ठति ।
 इति मत्वा जगत्पुन्यत्किञ्चिन्नेच्छति चेतसा ॥ १९३ ॥
 इदं स्वेषमिदं दुष्टमिति भावो न यद्बुद्धि ।
 यथा न सूर्यसविधे दिनरात्र्यादिकल्पना ॥ १९४ ॥

एवं यः केवलं ज्ञानी सततं भजने रतः ।

रममाणः सर्वकालं मत्स्वरूपे सनातने ॥ १९५ ॥

अतो मां भक्तिसदृशं नान्यदस्ति प्रियं क्वचित् ।

इदं सशपथं प्रेम्णा कथयामि तच्चाजुन ॥ १९६ ॥ -

समः शत्रौ च मित्रे च तथा मानापमानयोः ।

शीतोष्णसुखदुःखेषु समः संगविवर्जितः ॥ १८ ॥

पार्थैवं यस्य हृदये वैपम्यं नैव विद्यते ।

समः शत्रौ च मित्रे यो वर्तते प्रेमभावतः ॥ १९७ ॥

खगृहस्थान्प्रकाशेय ध्याते संस्थापये परान् ।

एवं भेदं न जानाति यथा दीपो घनंजय ॥ १९८ ॥

य आत्मानं रोपयति यः शस्त्रेण च्छिनत्ति च ।

उभयोः सदृशीं छायां यथा वृक्षः प्रयच्छति ॥ १९९ ॥

अथवेशुः सुमधुरः पालयंतं भवेत्सदा ।

यंत्रेण पीडयंतं तु तिको भवति वा कटुः ॥ २०० ॥

शत्रुं मित्रं वा समानं मत्वा तमनुवर्तते ।

तथा मानापमानादि द्वंद्वं पश्यति यः समम् ॥ २०१ ॥

शीतोष्णवर्षाकालेषु न विपर्येति खं यथा ।

प्राप्ते शीतोष्णभावेऽपि समं तिष्ठति यस्तथा ॥ २०२ ॥

दक्षिणो वोत्तरो वापि वायुमैरोर्यथा समः ।

तथा सुखे वा दुःखे वा यः समत्वेन वर्तते ॥ २०३ ॥

राजानं वा दरिद्रं वा चंद्रिका तुल्यसौर्यदा ।

यथा तथा जीवमात्रे यस्तुल्यं प्रेम रक्षति ॥ २०४ ॥

यद्वज्रलं जीवनीयं विद्यते जगतः समम् ।

त्रयो लोका अपि च यत्साम्येनोपासतेऽन्वहम् ॥ २०५ ॥

त्यक्त्वाऽतर्वाह्यसंबंधं मुक्त्वा विषयवासनाम् ।

एकांतवासमाश्रित्य यस्तिष्ठति सदाऽचलः ॥ २०६ ॥

तुल्यनिंदास्तुतिर्मानि संतुष्टो येनकेनचित् ।

अनिकेतः स्थिरमतिर्भक्तिमान्मे प्रियो नरः ॥ १९ ॥

निंदां श्रुत्वापि यः शांतः स्तुत्या हर्षं न मन्यते ।
यथा खं सर्वतो व्याप्तमप्यलिप्तं हि सर्वथा ॥ २०७ ॥
यो निंदां वा स्तुतिं चापि समानामेव मन्यते ।
वृत्तिं रक्षति तुल्यां यो जने यद्वत्तथा वने ॥ २०८ ॥
सत्यानृते समे यस्य मौनी सन्नपि वक्ति यः ।
ब्रह्मस्थितिं चानुभवन्न त्रस्यति कदापि हि ॥ २०९ ॥
यो न तुष्यति लाभेऽपि नचाऽलाभेऽपि रुष्यति ।
अवर्षणेऽप्यकृपारो न शुष्यति यथा सदा ॥ २१० ॥
वायोर्यथा न चैकत्र वास्तव्यं भवति क्वचित् ।
तद्वद्यस्याश्रयस्थानं विशिष्टं न कुतश्चन ॥ २११ ॥
वायुर्निरंतरं यद्वदाकाशं व्याप्य तिष्ठति ।
तथा जगति सर्वत्र वसतिर्यस्य संततम् ॥ २१२ ॥
मद्रेहमखिलं विश्वमिति यस्य स्थिरा मतिः ।
यद्दुना किं द्यात्मरूपं मन्यते यश्चराचरम् ॥ २१३ ॥
पूर्णत्वमेवं यस्यांतस्तथास्या भजने मम ।
सभाग्यं तं मुकुटवच्छिरसा धारयाम्यहम् ॥ २१४ ॥
नमयंति जनाः साधौ मूर्धानं तन्न कौतुकम् ।
यत्पादतीर्थं वंदन्ति त्रैलोक्यस्या अहर्निशम् ॥ २१५ ॥
श्रद्धावतामादरस्य भवेद्विविदिषा यदि ।
तदा समभ्यर्चनीयः सर्वज्ञः शंकरो गुरुः ॥ २१६ ॥
अस्त्वेतदखिलं ह्यत्र वर्णिते सति शंकरे ।
आत्मस्तुतिर्भवेत्तेन कृतं स्याद्विषयांतरम् ॥ २१७ ॥
अतो मास्तूपमात्रेयमित्यवोचद्रमापतिः ।
विद्धि पार्थास्य तात्पर्यं शिरसा तं वहाम्यहम् ॥ २१८ ॥
मोक्षार्थं पुरुषार्थं यो मुष्टौ संगृह्य पांडव ।
स्वयं धृत्वा भक्त्या करोत्यन्यांश्च तत्पदान् ॥ २१९ ॥
स मुंचति ।
तिष्ठति स्वयम् ॥ २२० ॥

तस्मात्प्रणम्य तं प्रेम्णा मुकुटे धारयाम्यहम् ।
 तत्पादचिह्नं हृदये स्थापयामि निरंतरम् ॥ २२१ ॥
 गुणगानं तस्य पार्थ वाचस्तन्मम भूषणम् ।
 तत्कीर्तिश्रवणं तद्ब्रह्मपणं श्रोत्रयोश्च मे ॥ २२२ ॥
 अचक्षोरपि तं द्रष्टुमुत्पन्ने चक्षुषी मम ।
 करस्यकमलेनापि मद्रक्तं पूजयाम्यहम् ॥ २२३ ॥
 तं क्षेमालिंगनं दातुं भुजोपरि भुजद्वयम् ।
 धृत्यान्यदवतीर्णोऽहं चतुर्दोषं ततो मम ॥ २२४ ॥
 विदेहस्यापि मे देहधृतिस्तत्संगमाय हि ।
 किं ब्रवीम्यधिकं तस्याऽनिवार्यां प्रीतिरस्ति मे ॥ २२५ ॥
 एवं स परमो मित्रं विचित्रं तत्र किं वद ।
 नित्यं शृण्वन्ति मच्छ्रोत्रे तदीयं चरितं मुहुः ॥ २२६ ॥
 प्राणेभ्योऽप्यधिकं भक्ताः संति प्रेमास्पदा मम ।
 तेषां चरित्रं गायंतो नरा अप्यधिकं प्रियाः ॥ २२७ ॥
 अयं भक्तिप्रकारो मे कथितस्तेऽधुनाऽर्जुन ।
 प्रधानः सर्वयोगेभ्यो भक्तियोगोऽयमेव हि ॥ २२८ ॥
 एवं प्रेमास्ति मे तस्य मूर्धा तं धारयाम्यहम् ।
 महत्त्वं भक्तियोगस्य ममास्त्येवं धनंजय ॥ २२९ ॥
 ये तु धर्म्यामृतमिदं यथोक्तं पर्युपासते ।
 श्रद्धधाना मत्परमा भक्तास्तेऽतीव मे प्रियाः ॥ २० ॥
 एवं धर्म्या भक्तकथामृतधारां मनोहराम् ।
 श्रुत्वा तदनुकूलं ये वर्तते प्रेमतोऽर्जुन ॥ २३० ॥
 तथा श्रद्धायलेनापि येषु सा विस्तृता भवेत् ।
 चित्ते धृत्वा दृढं तां येऽनुसरन्ति दिवानिशम् ॥ २३१ ॥
 तेषां पूयं कथितयत्सदृजं स्यान्मनःस्थितिः ।
 ततः सुश्रेयोत्तरीजयत्स्यात्सफलता सदा ॥ २३२ ॥
 मां मत्वा परमं धेष्टं मयि प्रेम रिधाप्य च ।
 सर्वस्वमिदमेवेति भाषयन्ति च येऽर्जुन ॥ २३३ ॥
 य एवं सुस्थिताः पार्थ ते भक्ता योगिनश्च ते ।
 तेषां निरंतरं महामुत्कंठास्ति निरंतरम् ॥ २३४ ॥
 गी० अ० ११

